

STEVEN SPIELBERG DIGITAL YIDDISH LIBRARY

NO. 10443

# FUN'M YARID



Sholem Aleichem



NATIONAL YIDDISH BOOK CENTER  
AMHERST, MASSACHUSETTS

NATIONAL YIDDISH BOOK CENTER  
AMHERST, MASSACHUSETTS  
413 256-4900 | YIDDISH@BIKHER.ORG  
WWW.YIDDISHBOOKCENTER.ORG



MAJOR FUNDING FOR THE  
STEVEN SPIELBERG DIGITAL YIDDISH LIBRARY  
WAS PROVIDED BY:

*Lloyd E. Cotsen Trust*  
*Arie & Ida Crown Memorial*  
*The Seymour Grubman Family*  
*David and Barbara B. Hirschhorn Foundation*  
*Max Palevsky*  
*Robert Price*  
*Righteous Persons Foundation*  
*Leif D. Rosenblatt*  
*Sarah and Ben Torchinsky*  
*Harry and Jeanette Weinberg Foundation*  
AND MEMBERS AND FRIENDS OF THE  
*National Yiddish Book Center*



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at [digitallibrary@bikher.org](mailto:digitallibrary@bikher.org)

A decorative border surrounds the text, featuring stylized flowers and leaves. At the top corners are two large, symmetrical floral motifs. The sides are decorated with vertical, leafy stems. The bottom is a wide band of small, repeating flower patterns.

ש ל ו ם - ע ל י כ ם

**פונ'ם יאָרִיד**

**לעפענספעשרייפונגען**

---

פערלאג „ווארהייט" ניו יאָרק

1917

Copyright 1917 by O. Rabinowitz  
(Sholom Aleichem)







צו וואס ראמאנען,  
ווען דאס לעבען איז א גאמאז?  
(מאטמאטיק).



# אינהאלטס פערצייכנים :

I	II	III	
			די געשיכטע פון'ם בוך פונ'ם יאריד אין קורצען
11			ער גיט שטונדען
21			א אידילליע
31			די צושטערטע האפנונגען
41			דער סוף פון דער אידילליע
49			א האלב יאהר נעיונד
59			וויעדער אין דער היים
69			ער פאהרט אויף א רייכע שטעלע
79			אין תלום און אויף דער וואהר
87			א מעשה מיט א זייגער
97			א מלאך פון נאט אינ'ם געשטאלט פון א מענשען
107			איין אומגעריכטער עקזאמען
117			א איד א פאמעשטישק
127			דאס לעבען אין דארף
137			דאדי דער עקאנאם
147			דער פריזיוו
157			די מומע טויבע פון בארדיטשעוו
167			דער ערשטער ארויספאהר
179			פראטעקציעס
191			קופערניק
199			א שטעלע פון א „סעקרעטאר“
209			די „וויבארעם“
221			צו מיין ביאגראפיע
231			די צואה פון שלום עליכם



## דיא געשיכטע פונ'ם בוך פונ'ם יאריד אין קורצען.

דער מזל פון א בוך איז ווי דאס גליק פון א מענ-  
שען. עס בעדארף פריהער פערשווארצט ווערען, דורכ-  
געזען אלע שבעה מדורי גיהנום, ביז עס דערזעהט די  
ליכטיגע וועלט.

דאס בוך „פונ'ם יאריד“ איז נאך נישט אלט קיין  
מאָנאט. עס איז ערשט היינט ארויס פון דרוק — און האָט  
שוין היינטער זיך א גאנצע היסטאָריע. ערלויבט מיר זי  
איין דערזעהלען אין קורצע ווערטער.

דער ערשטער, וואָס האָט מיר אויפגעגעבען די  
אידעע ברייט און אלזייטיג צו בעשרייבען די פערגאנג-  
גענע פופציג־יאָרהיגע עפאָכע פון אונזער אידישען  
לעבען אין גלות, איז דוקא א איד פון א גאנץ יאָהר, א  
איד, וועלכען דער פערשטאַרבענער משורר י. ל. גאָר-  
דאָן האָט געקרוינט מיט'ן נאָמען „קורא נכבד“. איחם  
קען די גאנצע וועלט. ער איז אונזערער איין אדעמער  
משכיל, היינט אין אמעריקא, א ליעכהאַכער פון דער  
אידישער ליטעראטור, און זיין אמת'ער נאָמען איז  
אברהם אליהו לובארסקי. ווי איין עב-  
מער חסיד און איין אמת'ער גומער פריינד, איז ער פאר-  
עטליכע יאָהרען געקומען צו מיר ספעציעל אין דער  
שווייץ און אויפגעגעבען מיר א פלאן : היות אזוי ווי  
איך האָב דורכגעמאכט א גאנצע עפאָכע און בין אויס-

געוואכסען. קאָן מען זאָגען, אינאיינעם מיט דער אידי-  
שער פאָלקס-ליטעראטור, — טאָמער וואָלט איך גענו-  
מען אויף זיך די טרחה צו פערקערפערען די אויבענדער-  
מאנטע עפאָכע אין דער פאָרם פון א גרויסען ראָמאן?

די אידעע איז מיר אַרײַן אין קאפּ. און איך האָב  
זיך גענומען צו דער ארבייט. נאָר אין איין אנדער פאָרם.  
אין דער פאָרם פון איין אויטאָביאָגראפיע, אָדער רא-  
מאן-ביאָגראפיע.

עס איז אוועק עטליכע יאָהר ארבייט. דאָס בוך  
האָט גענומען וואכמען א קאפיטעל נאָך א קאפיטעל.  
נאָר וואָס קומט ארויס? א בוך האָט פיינט ליגען. א בוך  
האָט לייעב, אז מע דרוקט עס און מע ליענט עס. ס'איז  
געקומען צום דרוקען — איז ניטאָ וואו. דרוקען אויף  
אייגענע אחריות — פעהלט א אידישען מחבר פאָדעס.  
דרוקען אין א זשורנאל — איז די אידישע ליטעראטור  
נאָך גיט אויסגעוואכסען. זי זאל האָבען א מאָנאט-  
שריפט. ווי ביי לייטען. (\*) עטליכע מאל האָב איך  
די ארבייט מיט א ביטער הארץ געמוזט אוועקלעגען.  
אזוי האָט זיך עס געצויגען, ביז איך בין מגולגל געוואָ-  
רען מיט'ן צווייטען גלות אין אמעריקא. און אַם איז  
ערשט אוועק איין יאָהר, האָב איך שוין „אריבערגע-  
מופט" מיט'ן „יארד" אין א צווייטע וואוינונג. און ערשט  
אַם דאָ האָט די „ווארהייט" געפונען פאר ראציאָנאל די

(\*) אין אַריגינאל קומען דאָ עטליכע איבערגעשטראָכענע  
שורות, וועלכע לייגען זיך דייטליך אַזוי: „בלייבט איבער וויער  
דער אַמאָל אַ גאָזעט און אָבער אַמאָל א צייטונג. זאָגען די וואָרשע  
ווער צייטונגען, אז זיי האָבען קיין פלאץ נישט פאר גרויסע ווערק.  
פעליעטאָגען גיט זיי, סקיצען, נאָוועלען."

אנמערקונג פון י. ד. ב.



ערשטע צוויי טייל „פונ'ם יאריד“ ארויסגעבען אין א  
בעזונדער בוך-פאָרם אין צוויי בענדער.

זעהען די געדאנקען געדרוקטערהייט אין בוך-  
פאָרם, בעקומט דער פערפאסער מעהר מוטא אויף צו  
געהן ווייטער זיין וועג, וועלכען ער האט אויסדער-  
וועהלט. און דער וועג איז נאך גענוג גרויס. די עפאכע  
הויבט ערשט אן צו צעוואכסען זיך, די בילדער הויבען  
גערשט אן צו וועבען זיך, די געשעהענישען הויבען  
ערשט אן צו ענטוויקלען זיך, און געשטאלטען פון מענ-  
שען לאנג-פערשטוואונדענע, און טיפען פון פארשווינען  
נאך לעבעדיגע און גאנץ בכבוד'ע בעטען זיך אויף  
פאפיער. . .

לאמיר האפען, אז מיר וועלען דערפיהרען אונזער  
ארבייט ביז צו א מעגליכען סוף.

ש ל ו ם - ע ל י כ ם .

פערבר. 1916. נויאָרס.



ער גיט שטונדען



# 1.

## ער גיט שטונדען

דער פשט פון "געבען שטונדען". — יונגע און אלטע לעהרערס. — דער כח פון "גראמאטיקע". — מע געהט צו איהם מיט פראטעקציעס. — אין פער רעיאסלאווער שטאדט-גארטען און ביי דער שטיעפמאמע אין דערהיים. — דעם קאלעקטאר'ס פשרה. — ער בעקומט א שטעלע און פאקט זיינע ביכער.

יצט איז שווער צו זאגען, צו וועמען האָט געהערט דיא איניציאטיווע, דאָס הייסט, וועמען איז דאָס איינגעפאלען צום ערשטען, אז א בחור'על, נאָך קיין פולע זיבעצעהן יאָהר גיט אלט, נאָך קיין סימן פון וואָנסילעך אויף דער אויבערשטער ליפּ, נאָך נישט געענדיגט דעם גאנצען קורס פון דער „אויפזונדע", — זאָל ער שוין געהמען דאָס שטעקעלע אין האַנר, אַרױפּוואַרפֿען דאָס אויבערערעקעל אויף דיא פלייצעס אָהן דיא אַר- בעל און שוין מאַרשירען פון שטוב צו שטוב „געבען שטונדען"? — „געבען שטונדען" האָט געהייסען — לערנען מיט יונגלעך און מיט מיידלעך אלץ, וואָס מען לערנט אין דיא קלאַסען, אונטער- געהמען זיך דורכגעהן מיט זיי א געוויסען קורס און צוגרייטען זיי צו א געוויסער צייט, זיי זאָלען קענען אַרױן אין דיא קלאַסען, אָדער אָפּגעבען עקזאַמען.

אָפּגעבען עקזאַמען איז געוואָרען א גאנץ, ס'איז אַרױן אין דער מאָדע. אלע און אלעס האָט זיך געגרייט צום עקזאַמען. יונגלעך און מיידלעך, חתנים און יונגע לייט, בעל-חבית'לעך, אידען מיט בערד שוין—האַבען זיך א געם געגעבען צו גאָוואַראַוו'ס גראַמאַ- טיקע, צו יעווטושעווסקי'ס אַריפּמעטיקע, צו סמירנאָוו'ס געאָגראַ- פיע, צו דיסטערווענ'ס געאָמעטריע, און גענומען לערנען אויף אויס-



וועניג „באסני קרילאָוואַ“, שטודירען דעם ווערטערבוך. ס'איז גע-  
וואָרען אַ מין עפירעמיע—עקזאמענעס! פערשטעהט זיך, אז ביי אזא  
עפירעמיע איז ניט געווען גענוג לעהרערס אין שטאָדט. פראָפּע-  
סיאָנעלע אידישע לעהרערס זענען געווען אינגאנצען צוויי: דער  
אַלטער מאָניסאָו—איז ער געווען אַהן צייהן, געשפיגען ניט גערעדט,  
און דערצו נאָך טויב, ווי די וואַנט; און דער יונגערער, נח בוססעל  
—דער האָט געלערענט פראַנצויז, געטראָגען אַ בלויען מונדיר, גלאַנץ  
צענדיגע שטיוועל, און איז געווען אַ יקרן, גענומען צרטייער. און  
ווייטער איז געווען איצי דער שרייבער און זיין ברודער, אברהם  
דער שרייבער—ביידע אויסגעפוצטע אידלעך מיט רויטע בעקלעך-  
פאָמפּעשקעס. די האָבען שוין גענומען צוואַלדעלע, זענען זיי  
אַבער געווען צעקריגענט מיט דער רוסישער גראַמאַטיקע אויף מעסער-  
שטעך און האָבען ניט געוואוסט, ווי אזוי עס לעגט זיך אויס דאָס  
וואָרט „פעטשעניעני“. דאָס הייסט, זיי האָבען געוואוסט, אז אינ'ם  
וואָרט „פעטשעניעני“ בעדאַרף ערגיץ זיין אַ „יאַט“, נאָר זיי האָבען  
ניט געקאָנט טרעפּען, וואו אוועקצושטעלען די „יאַט“: נאָך דער  
פע? נאָך דער טשע? נאָך דער נייע? אָדער גאָר נאָך דער גי? דאָס  
אייגענע איז געווען מיט אַ „עס“ און מיט אַ „שאַ“. אז ס'איז גע-  
קומען, למשל, צו שושאַ (טריקעניש) אָדער סאַשאַ (אַלכסנדר), איז  
רעכט געווען ביי זיי צו שרייבען: שושאַ, שוסאַ, אָדער שושאַ;  
סאַשאַ, שאַסאַ, אָדער שאַשאַ. אין שטאָדט, צווישען יונגוואַרג, איז  
געגאנגען איין אנעקדאָט, אז מע האָט פאַרגעלעגט די ברידער, זיי  
זאָלען מוחל זיין איבערזעצען אויף רוסיש די ווערטער: „סאַשאַ  
האָט זיך געטריקענט אויף דער טריקעניש“, האָט איינער אָנגע-  
שריבען: „שאַסאַ שוסיכאַסאַ נאָ שוסייע“. און דער אנדערער האָט  
אוועקגעשטעלט: „שאַשאַ שושיכאַסאַ נאָ שושייע.“  
פערשטעהט זיך, אז דאָס איז נור געווען איין אנעקדאָט. נאָר  
ווי אזוי האָט דאָס געבאָד זיי געקלענט, אז דער אנעקדאָט איז  
דערגאנגען צו זיי! און ס'איז מאַקי געווען אַ פערדראָסטיגע זאַך:  
סטייטש, זיי האָבען אויסגעלערענט שרייבען אַ גאנצע שטאָדט,

מיט קינדער און קינדס-קינדער, — קומען צורגעהן יונגע צאוציקעס, וואָס די מילך איז זיי נאָך ניט אָפגעטריקענט אויף די ליפען, און דערצעהלען אנעקדאטען! . . . עס האָבען אָבער ניט געהאַלפּען קיין חכמות—גראַמאַטיקע איז געוואָרען א גאנגבאַרער ארטיקעל. אַהן גראַמאַטיקע האָט מען זיך ניט געקאַנט געבען א ריהר. עס איז דערגאנגען אזוי ווייט, אז אפילו דער פעטער פיני, וואָס האָט, ווי איהר ווייסט, פיינט געהאַט די קלאַססען, ווי א כשר'ער איד האָט פיינט חזיר, האָט אויך מודה געווען, אז גראַמאַטיקע איז א גוטע זאַך. ער איז א איד, וואָס קאטאַרע ער פאַהרט אויף יאָרי-דים, האַנדעלט מיט מאַסקווע, איז א חשוב ביי פאָני'ן און רעדט רוסיש אויסגעצייכענט, נאָר ער פיהלט, אז עס פעהלט איהם גראַמאַטיקע (דאָס וואָרט „גראַמאַטיקע“ האָט ער בעוויזען מיט צענויפֿ-געלעגטע פינף פינגער).

פון דעסוועגען, זיין פלימעניק שלום זאָל זיך ניט אזוי שטאַרק איבערנעמען, האָט דער פעטער פיני געפונען פאַר נויטיג צורוצעצן, אז ער פערשטעהט ניט, צו וואָס מע דאַרף נאָך דערצו געהן אַהן א היטעל, עסען אומגעוואָשען און שרייבען אום שבת? איהם דאַכט זיך אויס, אז מהכתייתי—מע קאָן קענען גראַמאַטיקע און דוקא געהן אין א היטעל, און דוקא וואשען זיך צום עסען, און דוקא ניט שרייבן בען אום שבת! דער פעטער פיני איז, אפנים, געווען א נוקם ונוטר, ווי איין אמת'ער תלמיד-חכם. ער וויל ניט פערנעסען יענע אלטע עבירה פון שרייבען אום שבת אויפ'ן פאַרקאן . . . נאָר ווער רעדט כענט זיך מיט איהם? א בחור'על, וואָס נעמט סטיפענדיום, ניט שמונדען, פערדיענט גאָלד—מע צערייסט איהם אויף שטיקער, מע שלאָגט זיך נאָר פאַר איהם: אלע ווילען, אז דוקא ער זאָל גרייטען זייערע קינדער אין די קלאַסען, ניט קיין אַנדערער—ווי אזוי זאָל ער זיך ניט איבערנעמען? אידען געהען צו איהם מיט א פראַטעסט ציע דורכ'ן קאָלעקטאָר מיט די שוואַרצע בריללען, וואָס איז א גוטער ברודער מיט רב נחום ראבינאוויטש, אז ער זאָל זיין אזוי גוט און זאָל פועל'ען ביי דעם פאָטער, אז דער פאָטער זאָל פועל'ען

ביי זיין זוהן האָטש איין האַלבע שעה אין טאָג : „מע זאָגט, אז זיין שלום האָט אַ גרינגע האַנט, און אז דורך איהם גיט מען אַפּ עקזאָמען בעסער ווי דורך אַלע אַנדערע“ . . . און דעם טאָטענס האַרץ וואַכסט, די נשמה קוועלט—א קלייניגקייט, אזא כבוד דערלעבט זיך, האָטש נחת ווינציג, זעהר ווינציג! וואָס פאַר אַ נחת, איך בעט אייך, אז מען קוקט נישט אָן קיין קינד אין די אויגען? דעם ערשטען האַלבען טאָג איז ער אין קלאַסס, דעם אַנדערען האַלבען טאָג ביז אין דער נאַכט—פערנומען מיט די שטונדען. און קומט פאַרנאָכט, שפּאַצירט מען ארום מיט חברים אין שטאָדט-גאַרטען. זומער איז דער פערעיאַסלאָוער שטאָדט-גאַרטען אַ גן-עדן. דאָרט שפּיעלט מוזיק—די מיליטער-מוזיק—מיט'ן פּאָלקאוואַי קאָפּעלמייסטער, אַ איד מיט אַ שוואַרצער באָרד און שוואַרצע אויגען, ווי די קארשען, און מיט גראַבע ליפען. אַלע מיידלעך זענען פערליעבט אין זיין שטעקעלע, און ער האָט זיי ליעב אַלע גלייך, שמייכלט צו זיי פון דערווייטען מיט זיינע שוואַרצע קארשען-אויגען און מיט זיינע גראַבע ליפען און מאַכט מיט'ן שטעקעלע נאָך שטאַרקער. און די טרובעס טרובען, און דער קעסעלפּויק באַראַבאָנעט, און דער שטויב פון די שפּאַציערענדיגע פּאַרלעך צווישען די אַלען קאָנקורירט מיט'ן שמעקענדיגען ריח פון דער נאַר-וואָס אָפּגעצווייטעטער בוינע, וואָס פילט אָן די לופט מיט אַ געדיכטער זיסקייט. דאָס איז דער ריח און דאָס איז די זיסקייט, וואָס נור דער דאָרטיגער, פון יענע מקומות, פון מאַלאַראַסיע, דער ווייסט עס, דער געדענקט עס און דער קאָן אָפּשאַצען, וואָס הייסט אַ זומער-אָווענד און אַ שפּאַציער-נאַנג אין שטאָדט-גאַרטען. בעלייכט איז דער גאָרטען זעהר געמיינ. אינגאָנצען געפינען זיך דאָרט אַ דריי-פיער לאַנטערנעס מיט גאָר לעמפלעך, אַי דאָס פעררויכערטע, פער'חשכ'טע, מיט צעבראַכענע גלעזלעך, אזוי אז עס הויבט זיך אויף צו אַ שטאַרק ווינטעל, בלאָזען זיך די לעמפלעך אָן און ווערען גאָר פערלאָשען. נאָר ווער קוקט דערויף? אדרבה, אויב איהר ווילט, איז נאָך גלייכער, וואָס ס'איז פינסטער. קאָן מען דעמאָלט אָפּשטעלען זיך, בחורים'לעך און מיידר



לעך, און א שמועס טהון, א לאך טהון און געבען א רעדאָפּ אויף מאַרנען אין דער צייט נאָך א מאָל זיך בעגעגענען אַט דאָ, אין דער אלעע, אונטער דער נאָרוואַס אָפּגעצוויעמעטער שמעקענדיגער בר זינע . . .

און מע קומט אַהיים א פערפאַליוועטער, א צעהיצטער און א הונגעריגער און מע עסט וואָס נאָט ניט—א שטיקעל הערינג, א טאָ-ראַנקע, א גרינע אונערקע, א ציבעלֶקע מיט ברויט. איין אָפּעמיט איז, קיין עין־הרע, דאָ א פיינער. ווער וואַשען זיך? וואָס בענשען? דער טאַטע פרעגט שוין אפילו ניט וועגען מעריב דאוונען . . . קרענקען קרענקט דאָס איהם, נאָר ער מאַכט זיך ניט וויסענדיג. רעדען מיט די קינדער א וואָרט—איז קיין צייט ניטאָ. אָפּגענעסען, דאָרף מען זיך זעצען לערנען, צוגריימען די אוראַקען אויף מאַרנען. זעצט זיך אוועק שלום ביי א לאַמפּ לערנען, ברענט קעראַסין—ווייל די שטיעפּמאַמע ניט ליידען, בורטשעט זי, פערדריסט עס דעם טאָ-טען. זאָגט שלום, אז ער וועט זיך קויפּען קעראַסין פאר זיין געלד, און א לאַמפּ איין אייגענע וועט ער זיך איינפיהרען. זאָגט דער טאַטע, ער זאָל זיך ניט דערוועגען טהון אזא זאך און זאָל איהם ניט מקצר ימים זיין. דערהערט דער קאַללעקטאָר מיט די שוואַרצע בריללען און זאָגט, אז ער האָט פיינט מחלוקת. מישט ער זיך אריין און מאַכט א פשרה. באַשר בכך, אזוי ווי דאָס בחור'על איז שוין א מענטש פאר זיך, פערדיענט שוין, קיין עין־הרע, א קערבעל, און לערנען דאָרף ער אויך, עס שמעהט איהם פאַר אָפּגעבען דעם לעצ-טען עקזאַמען, איז א יושר, מע זאָל דעם קונדעס (שוין אויס „קונדעס“, נאָר „קונדעכ“) לאָזען צורוח. און ער לאָזט אויס: „עצתי, אז ער זאָל זיך ערניץ אַנדינגען א קוואַרטיר מיט קעסט ביז איבער די עקזאַמענעס און לאָז ער זיך לערנען געזונדערהייד.“ און טאַמער איז איהם שווער צו געפינען, נעמט ער, דער קאַללעקטאָר, אויף זיך די דאָזיגע טרחת.

פערשטעהט זיך, אז תחילת האָט דער טאַטע ניט געוואָלט הע-רען, ניט זעהען פון אזא משוגענעם פלאַן. דער קאַללעקטאָר האָט

אָבער געהאַט אין זיך אַ כּח, אַז ער האָט געקאַנט איבעררעדן אַ וואַנד. און דערצו האָט ער פיינט געהאַט רעדן. ער האָט ליעב געהאַט טהון. איז ער אַוועק און איז געקומען מיט אַ גדולה—ס'איז איהם אָפּגיראַטען ער צו היותר טוב! ער האָט געקראָגען איינעם אַ בעל, וואָס גיט אָפּ אַ חדר מיט קעסט מיט אַלעם גרייטען אומד זיסט, נאָר מיט דעם תנאי, אַז דער קונדעס זאָל לערנען סך־הכל איין האַלבע שעה אין טאָג אין דער פריה און איין האַלבע שעה בייטאָג מיט די עלטערע קינדער, און אַ מאָל נאָך אַ האַלבע שעה אָדער אַ שעה פאַרנאכט מיט די קלענערע קינדער.

— וויפּיעל־זשע זענען פאַרהאַן קינדער אַרום און אַרום? —

פרעגט דער טאַטע.

— וואָס מאכט אייך אויס וויפּיעל? ער דאַרף זיי דענן געבען

עסען? ער דאַרף דאָך נור לערנען. וואָס זשע איז איהם די נפּקאָד מינה, צי דריי קינדער, צי פינף קינדער, צי זיבען קינדער? דאכט זיך, איהר ווייסט גאנץ גוט, אַז איך בין אייך אַ גוטער פריינד און וועל אייך גיט פאַרפיהרען—וואָס איז שייך? עצתי, אַז דער קונדעס זאָל זיך צענויפּפאַקען און זאָל זיך אריבערפּעקלען גלייך מיט מיר, און טאַקי באַלד, און טאַקי שוין, וואָרום בעלנים אויף אַזאַ שטעלע וועלען זיך געפינען אַ סך. היידא!

דער קונדעס נעמט זיך פאַקען. קיין סך צייט דאַרף עס ביי איהם גיט נעמען. זיין גאנצער גאַרדעראָב בעשטעהט פון אַ פאַר העמדרע, איין פאַר זאַקען, אַ תּפּלין־זעקעל, אַ סדור'על און ביכער, ביכער, ביכער. פאַקענדיג, האַפט ער אַ קוס אויפ'ן טאַטען—זיין פנים איז געל, אזוי ווי וואַכס. ער דרעהט דאָס שיטערע בערדעל און קייעט עס מיט די צייהן. ער האָט נישט קיין ווערטער, נאָר יעדער זיפּץ רייסט אַרויס אַ שטיק האַרץ. דערפאַר האָט זיך אָבער די שטיעפּמאַמע צערעדט, גענומען בעדויערען, זאָגען, אַז עס גע־פעלט איהר גיט דער פּלאַן. ערשטענס, וואָס וועט די וועלט זאָגען? די וועלט וועט זאָגען, געזאָגט זאָל זיי ווערען פּרעה'ס מכות, אַז שול־דיג איז די שטיעפּמאַמע. איז איין מאָל אַוועק. און וויעדער,

וועמען מאכט קאלי א קינד, אז ער איז ביי זיין טאטען ? מעהר מיט א מויל, ווינציגער מיט א מויל—מע וועט שוין דערמיט די יוד ניט פעט מאכען. . . און אז ס'איז געקומען צום געזעגענען זיד, האט זי געלאזט א טרער.

ארויסגעגלייט דעם קונדעס, האט דער טאטע גענומען ביי איהם תקיעת־כף, אז שבת איז ער א היימישער. מילא א גאנצע וואך—ווי די מעשה איז. אבער שבת—אין גאטעס ווילען, שבת ! . . . דאס שטיקעל נחת פאר וואס זאל ער איהם ניט צוטיילען ? ובפרט, אז ס'איז פאר איהם אליין א גענוס און א פערגעניגען. ווארום וואו ריכט מען אפ אזא שבת, ווי ביי זיין טאטען ? ווער זאגט אזוי די „שלום־עליכם'ם“ ווי זיין טאטע ? ביי וועמען קלינגט אזוי שען דער „אשת־חיל מי ימצא“, ווי ביי איהם ? ווער קאן אזוי זינגען זמירות, ווי זיין טאטע ? און דער קידוש ? אלע אידען מאכען קידוש. נאך ניט אויף אלע אידען רוהט די שכינה. אין אלע אידישע הייזער פראוועט מען שבת. אבער ניט אין אלע אידישע הייזער נידערען אראפ די מלאכי־השלום, מלאכי־עליון, שוועבען, טראגען זיד אין דער לופטען און פילע־זאן די שטוב מיט א שטילער הייליגקייט, אדער מיט א הייליגער שטילקייט פונ'ם הייליגען גרויסען לייעבען טאג שבת . . .



**א אידיילליע**



## א א י ד י ל י ע

אורחים אויף שבת. — א העברעאישער משורר בנימינזאהן. — דאנמט'ס ניהנמ  
און בנימינזאהן'ס „עמק יהושפט או חלירע.“ — ווי אזוי א דיכטער  
בראט א שטיקל הערינג אויף קוהלען. — שבת ביים טיש. —  
„פייגהלאה די נכא'טע“ קוקסארויס אויף שבת.

אָבען איין אורח אויף שבת איז געווען ניט נור  
א מצוה — עס איז אריין אין דער טבע, עס איז  
געוואָרען א מין גילות. אזוי איז דאָס געווען  
ביי בעל־הבתישע אידען אין יענער צייט. אזא  
איד א בעל הבית, וויא נחום ראבינאוויטש,  
למשל, האָט ניט געקענט פערשטעהן, וואָס  
הייסט זעצען זיך שבת צום טיש אָהן איין אורח? דאָס וואָלט גע-  
ווען ביי איהם א פערשטערטער שבת.



אלע מאָל האָט איהם גאָט צוגעשיקט איין אנדער אורח. איצ-  
מינס מאָל איז דער זוהן געווען איין „אורח“. אויך גוט. ער איז  
אָבער געווען ניט איינער. א חוץ איהם זענען געווען נאָך צוויי.  
דער קאלעקטאר מיט דיא שווארצע בריללען — איהם קענט איהר.  
דער אנדערער האָט געהייסען ב נ י מ י נ ז א ה ן — מיט איהם  
וועל איך אייך בעקאנט מאַכען.

א משורר. ניט קיין משורר ביי א חזן, נאָר א פאָעט, א דיכ-  
טער, א העברעאישער שרייבער. ער האָט געמאכט א בוך מיט'ן  
נאָמען: „ע מ ק י ה ו ש פ ט א ו ח ל י ר ע“. אין  
זעהר א שענער מליצה־שפראך שילדערט דער מחבר, ווי אזוי גאָט  
האָט זיך צעבייזערט אויף דער פערדאָרבענער מענשהייט און האָט  
אָראָפגעשיקט אויף דער ערד דיא חלירע, נאָטירליך, אין דעם גע-  
זעצטע אורח.

שטאלט פון א נקבה, א מיאוסע, א שרעקליכע, א „חלירע“, — מיט א גרויסען חלה אין די הענד, און זי שניידט רעכטס און לינקס. פערשטעהט זיך, אז דער גיהנם פון דאנטע איז בעשריבען מיט מעהר שרעקליכע פארבען און מאכט אויפ'ן לעזער א מעהר טיעפען איינדרוק, ווי די „חלירע“. נאר ניט דאס איז דער עיקר. די הויפט-זאך איז דאך די שפראך. דאס איז געווען א מין פיעלפארביגע, גרויס-ארטיגע, זיס-צוקערדיגע מליצה-שפראך, וואס די חלירע האט אזעל-כעס זיכער ניט פערדיענט. דאס איז, וואס ס'איז שייך צום ווערק. אצינד קומט דער מחבר אליין.

א טרוקענער, נאך א ברייטביינעריגער, מיט א ברייט פיער-עקעכיג גלאנצענדיג פנים, שיטער בעוואכסען, אזוי שיטער, אז בעת ער עסט, קאן מען זעהען יעדען שלונג, וואס געהט אראפ אין האלז, ווי ביי א הונגעריגער גאנז. ביי יעדען שלונג טהוט ער א מאך מיט'ן קאפ ארויף און אראפ, אויך ווי א הונגעריגער גאנז. די האר, וואס אויפ'ן קאפ, זענען אויך שיטער, דערפאר זענען זיי לאנג און הענ-גען אראפ מיט פערגריוועלטע קוטשערלעך, אלע מאל מיט עפנים א פעטער זאך אנגעשכירט, ס'זאל גלאנצען. אנגעטהאן געהט ער, ווי א דייטש, מיט א הויכען הארטען קאפעליש. אלץ וואס אויף איהם איז שרעקליך אלט, נאך מיט סכנות ריין, ציכטיג, אויסגעברשטעלט און צוגעפרעסט. און אלסדינג אליין. אליין גערייניגט, אליין גע-פרעסט, אליין פערריכט, אליין א קנעפעל איינגענעהט. א סברה, אז ער וואשט זיך אליין ביינאכט אויס דאס העמד, וואס ער טראגט בייטאג, און אמילד דער שניפס, וואס ביי איהם אויפ'ן האלז, איז אויך זיין אייגענע מלאכה. אז ער רעדט, רעדט ער מיט אלע אברים, מיט א הארציג קול מיט א רחמנות-פנים, און די אויגען האלב-צוגעמאכט. פערגלאנצט ארויף. קוקענדיג אויף דעם פארשוין, האט דער העלד פון דער דאזיגער ביאגראפיע ניט איין מאל געטראכט ביי זיך: „טשיקאווע צו וויסען, ווי אזוי האט אויסגעזעהען אט דער בנימינאָוואָן מיט א יאהר דרייסיג אָדער פיערציג צוריק, ווען ער איז געווען נאך נאך א יונגעל?“. ..



פון וואָנען האָט ער זיך גענומען אהער — ווייסט קיינער נישט. אויסדריקענדיג זיך מיט דעם לשון פון דער שטיעפמאמע, האָט איהם „פארנאדעט“ אהערצוצו דער קאַללעקטאָר. „אין שלים-מול שלעפּט דעם אנדערען“. . . אויף זיין „טרפה'נעם“ גליק, האָט איהם דער קאַללעקטאָר געבראכט צופיהרען איינמאל אין אַ שענעם טאָג מיט אַ גרוי טשעמאָדאָנדעל אַקוראט אין דער שעה, ווען זי, די שטיעפ־מאמע, איז נישט געווען אין דער היים. אז זי איז געקומען און גע־טראָפּען דעם פאַרשוין מיט'ן טשעמאָדאָנדעל לייגענענדיג פאַר'ן טאַטען עפּיס פון אַ ביכעל, האָט זי באַלד געזאָגט, אז ס'איז אַ שלים-מול, איינער פון יענע שלים-מול'ען, וואָס „מע דארף זיי גע־דיכט זייען און זיי זאָלען שיטער אויפגעהען“, און געפרעגט, פאַר וואָס האָט ער בעסער נישט געטראָפּען צו ראובן יאסנאָגאָרדסקי'ן אויף סטאַנציע? עס איז שוין אַבער געווען פאַרפאלען. מע טרייבט נישט קיין מענשען פון שטוב, בפרט אזא מין נפש, וואָס דארף נישט קיין זאך און וויל נישט קיין זאך און פאָדערט נישט קיין זאך. שלאָפּען שלאָפּט עס אויף דער אַלטער סיראטענער קאנאפּקע, אין אַ פינסטערען קאָררידאָר, צווישען צוויי חדרים. אז מע טראָגט אַריין דעם סאַמאָוואַר, צאפט עס זיך אָן אין זיין אייגענעם גרויסען טשייניק זורדיג וואַסער, פול ווי איין אויג, שיט זיך אַרויף פון אַ געל פאַפּיערעל עפעס אַ מין „סענעס-בלעטלעך“, וואָס ס'איז „גוט צום האַרצען“, נעמט זיך אַרויס פון קעשעני זיין שטיקעל צוקער און טרינקט זיך זיין טיי.

מיט'ן עסען איז אויך דאָס אייגענע. ער האָט זיך זיין ברויט ביי זיך אין גרויע'ן טשעמאָדאָנדעל. דאָס ברויט איז אַלטגעבאַקען. וואָס עלטער איז בעסער (שפּאַרעוודיגער). און הערינג קויפט ער זיך אַלע טאָג, פאַר אַ קאַפּיקע אַ שטיקעל הערינג, געהט מיט דעם פּאַוואָלינקע, אויף די שפיץ פינגער, אין קיך אַריין, ענטשולדיגט זיך אַ מאָל פּופּעלען-צוואַנציג פאַר דער שטיעפּמאמע, זי זאָל איהם ערלויבען אַוועקלעגען דאָס שטיקעל הערינג אין אויווען אין אַ ווייַז קעלע אויף הייסע קויהלען, סע זאָל זיך אַ ביסעלע צובראָטען. און

אז דאָס שטיקעל הערינג הויבט זיך אָן צו צובראָטען, הויבט עס אָן צו פראָטעסטירען, זשומען און פּרעגלען זיך, און לאָזט אַרויס אזא געשטאַנק, אז מע דארף אַנטלויפּען פון שטוב. שווערט די שטיעפּמאַמע, אז דאָס אַנדערע מאָל וועט זי איהם אַרויסוואַרפּען מיט'ן הערינג. נאָר איהר שבועה איז זי ניט מקיים. וואָרום מע דארף האָבען אַ האַרץ פון אַ טאָטער, מע זאָל אזעלכעס טהון מיט אַ מענשען, וואָס לעבט אַ גאַנצע וואָך מיט אַ שטיקעל געבראָטענעם הערינג.

איין אויסנאָהמע איז שבת. קומט שבת, איז ער איין אורח ביי'ם טיש גלייך מיט אַלעמען. און נאָך מיט אַ קאָפּ העכער פון אַלע אַנדערע אורחים. אַ איד איין איידעלער, אַ תלמיד-חכם, אַ משכיל, אַ שרייבער, אַ משורר! אַי וואָס ער איז געבאָד אַיין אַרעמאָן — וואָס זאָל ער טהון? ס'זאָל זיין אין איהם געווענדט, וואָלט ער בעסער געווען אַ נגיד. נאָר אז ס'איז ניטאָ קיין מזל. . . . און ער טהוט אַ זיפּץ. דער בעל-הבית ענטפערט איהם מיט אַ זיפּץ און גיסט איהם אָן אַ גלעזעל וויין, און גיסט זיך אָן אַ גלעזעל וויין, און גיסט אָן דעם קאָלעקטאָר אויף אַ גלעזעל וויין, און אַלע דריי טרינקען לחיים, נישט נור פאַר זיך, נאָר פאַר'ן כלל ישראל. און פון אַ גלעזעל וויין ווערט מען לעבעדיג, און די צונג ווערט אויפגע-בונדען, און מע הויבט אָן רעדען אַלע אינאיינעם — נישט קיין דברים בטלים, חס ושלום, נאָר דבריתורה, פון ספרים, ביכער, חכמה, השכלה, וויסענשאַפט. . .

דער יונגסטער פון די „אורחים“, דער פערפאַסער פון די דאָ-זיגע בעשרייבונגען, מישט זיך אויף אריין אין געשפרעד, נאָר ער היט זיך מיט איין איבעריג וואָרט צווישען גרויסע, האַטש מע קוקט אויף איהם שוין כמעט ווי אויף אַ גרויסען. אַ בחור'על, וואָס פערדיענט שוין אַליין געלד, גיט שטונדען — אַ קלייניגקייט! פון זינט דאָס בחור'על איז אַראָפּ פון קעסט און איז געוואָרען אַ מענש פאַר זיך, האָבען די צוויי אַנדערע אורחים זיך גענומען רעכענען מיט איהם. ווי מיט אַ גרויסען, איהם זאָגען „איהר“. ביי'ם

קאלעקטאר איז ער געוואָרען א „קונד“, א קונה. ער האָט איהם פערשריבען איין ציטעל בראַנשווייגער לאַטעריי, צוגעזאָגט מיט דעם זעלבען טאָן און מיט דער זעלבער זיכערהייט, ווי זיין טאַטען, אז ער וועט, אם ירצה השם מיט גאָט'ס הילף, אויסנעמען דעם גרעסטען געווינס. און דער דיכטער בנימינזאָהן — דער איז גלאַט געוואָרען איין אָפטער אריינגעהער צום חברה־מאָן, וואָס גיט שטונדען, געשריבען אויף זיין טישעל אין דער צייט, ווען ער איז געווען אויף די שטונדען, געבראכט צו טראָגען איינמאָל זיין גרוי טשעמאָדאנדעל מיט די פאפיערען מיט'ן אלטגעבאָקענעם ברויט, און אנשטאט דעם, ער זאָל בראַטען אלע פריהמאָרגען א שטיקעל הערינג ביי ראַבינאָוויטשען אויף דער אכסניה און אויסשטעהען בזיונות פון דער שטיעפמאמע, האָט ער שוין בעסער זיך פערגונען צו טהון די דאָיגע אַרבייט ביי דער בעל־הבית'טע פון זיין יונגען פריינד שלום, צו וועלכען ער האָט זיך סוף כל סוף אינגאנצען אַרייַ בערגעקלייבען און בעזעצט אויף שטענדיג.

דאָס איז אויסגעקומען גאנץ פראָסט און נאַטירליך. צוויי מענער שען האָבען זיך ניט פיינט און קאָנען נוצליך זיין איינער דעם אַנדערען — פאר וואָס זאָל מען ניט זיין אינאיינעם? בנימינזאָהן איז אַ שענער העברעער, אַ משורר. זיין יונגער פריינד האָט אַ בעזונדערער חדר, אַ בעט אַ ברייטס, אַ פעלד ניט קיין בעט — וועמען שאַרט עס, אז עס וועלען ליגען צוויי, ניט איינער? איי דער דיכטער בנימינזאָהן האָט אין זיך נייען מאָס רעד און הערט ניט אויף צו לויבען זיינע אייגענע שירים, לייענען גאנצע פאָעמעס ביז שפעט אין דער נאכט, און דוקא מיט אַזאַ התלהבות, מיט אַזאַ התפעלות, אז עס שטעהען איהם אַזש טרערען אין די אויגען, — איז דאָס אויך פון די קליינע אומגליקען. זיין יונגער פריינד שלום האָט, דאנקען גאָט, אַ גוטען שלאָף, און דער פאָעט בנימינזאָהן קימערט זיך וועניג, וואָס יענער שלאָפט, וואָרם איז ער, בנימינזאָהן, האַלט אין לייענען זיינע אייגענע פערזען, מעג זיך דעמאָלט די גאנצע וועלט איבערקעהרען!

ראכט זיך, איז פלוג, וואָס האָבען זיך אָנגעקעהרט די דאָזיגע  
 אַלע בעשריבענע פארשוינען איינס מיט דאָס אנדערע? וואָס פאַר  
 אַ מחותן, למשל, איז נחום ראבינאוויטש, א איד א בעל הבית,  
 א האַלבער חסיד און אַ האַלבער משכיל, מיט אזא אידען א ליטוואַק  
 און א מתנגד, ווי דער קאַללעקטאָר מיט די שוואַרצע ברייללען?  
 און וואָס פאַר א סמיכות־הפרשיות איז צווישען די צוויי מיט  
 א הונגעריגען עקזאליטירטען משורר בנימינזאָה? און ווי האָט זיך  
 געקאָנט אין דער דאָזיגער סביבה פיהלען א טשיקאווע בחור'על מיט  
 פעחקע בעקלעך, מיט בלאַנדע געקרייזעלטע האָר (נאָכ'ן טיפּוס  
 האָבען די האָר גענומען, וואַכסען ביי איהם, ווי גראַז נאָך א רעגען)?  
 וואָס האָט דאָ יעהאַט צו טהון א בחור'על אין די יאָהרען, ווען עס  
 ציהט איהם גאָר אין דרויסען אַרויס, אין שטאָדט־גאַרטען, אויפ'ן  
 שפּאַציער מיט חברים, מיט האַלבעקאנטע מיידלעך? און דאָך  
 דאַרף מען זאָגען, אז דאָס איז א זעלטענע אידיליע, א אונפערשטענד־  
 ליכע פריינדשאפט, א אונבעשרייבליכע אינטימיטעט, און דער  
 שבת איז געווען א געווינשטע בעגעגעניש, אויף וועלכע זיי אַלע  
 האָבען אַרויסגעקוקט מיט דער גרעסטער שפּאַנונג די גאַנצע וואָך.  
 וואָס עמיצער פון די פיער האָט געהאַט עפּיס א גוטע זאך צו זאָר  
 גען, צו בעווייזען, צו דערצעהלען, האָט ער עס איבערגעלאָזט  
 אויף שבת. בנימינזאָה דער משורר, וויפיעל ער האָט אייך ניט גע־  
 מאַטערט א גאַנצע וואָך מיט זיינע שירים, האָט ער די בעסטע פון  
 זיי דאָך איבערגעלאָזט אויף שבת, נאָכ'ן טיש. דאָס הייסט, עס  
 רעדט זיך אזוי „נאָכ'ן טיש“. אין דער אמת'ען האָט ער אַרויסבע־  
 וויזען אַלץ, וואָס עס האָט זיך ביי איהם אָנגעזאמעלט פאַר דער  
 וואָך, פאַר'ן טיש, ביי'ם טיש און נאָכ'ן טיש.  
 דער קאַללעקטאָר מיט די שוואַרצע ברייללען איז שוין געווען  
 א סך פראקטישער פון איהם. אז מע איז געקומען פון שוהל און  
 דער טאַטע האָט אָפּגעזאָגט אַלץ, וואָס מע דאַרף, אָפּגעמאכט קידוש  
 און געגאנגען זיך וואַשען, האָט ער, דער קאַללעקטאָר, אריינקוקענדיג  
 דורך דיא שוואַרצע ברייללען אין טעלער אַרײַן, א זאָג געגעבען:

„אצינד וועט אונז אונזער משורר מסתמא עפּים זאָגען.“ און דער משורר, האָטש ער איז נעבאָד גוט אויסגעהונגערט, וואָס מע האָט געקאָנט ארויסזעהען פון זיין האַראַקטעריסטישען שלִינגען, לאָזט זיך ניט לאַנג בעטען, אין דער קאַללעקמאָר דערווייל פאקט אויף ביידע באַקען, טונקט די פרישע חלה אין דער שטארק־געפּעפּערטער פיש־יוף, פערטרינקט מיט אַ קליין קעלישעקעל שטארקען בראַנפּען, און ווישענדיג אַ האַנד אָן אַ האַנד, טהוט ער אַ זאָג מיט התלהבות : „אויסגעצייכענט! עס לאָזען זיך אויס אלע וועלטען ! ! ...“

עס איז נור שווער געווען צו טרעפּען, מיט וואָס לאָזען זיך ביי איהם אויס אלע וועלטען: מיט בנימינזאָהן'ס שירים? אָדער מיט דער געפּעפּערטער פיש־יוף? אָדער מיט'ן קעלישעקעל בראַנפּען? אָדער מיט אלע זאכען אינאיינעם? יעדענפאלס, איז די שטימונג אזא הויכע, אז אפילו אזא פראָזאאישע נשמה, ווי די שטיעפּמאמע, הויבט זיך אויף אויף דעם דאָזיגען שבת אויף אַ האָר העכער, און אויסגעשלייערט לכבוד שבת אין איהר באַרדיטשעווער פּריזורקע, קוקט זי מיט אַ פּריינדליך אויג אויף די שבת'דיגע אורחים און טרייבט זיי אונטער. זיי זאָלען שוין מאַל עפּים עסען אייך און איבערלאָזען דאָס איבעריגע ביסעל דער אויף נאָכ'ן עסען.

בכדי דאָס בילד זאָל זיין פערענדיגט און דיא אידיליע זאָל זיין נאָך מעהר בולט, מוז דאָ געזאָגט ווערען האָטש אַ פּאָר ווער־טער וועגען נאָך אַ לעבעדיגען נפש, וואָס האָט אַרויסגעקוקט אויף די שבת'דיגע אורחים. דאָס איז געווען „פייגה־לאה די גבאי'טע“. דער מחבר פון די דאָזיגע זכרונות האָט זי שוין געהאט אַמאָל בע־שריבען טאקי אונטער דעם דאָזיגען נאָמען אין איין אנדער אָרט (אינ'ם בוך „מאָטעל פייסי דעם חזנ'ס“). דאָס איז געווען אַ קאָז. און ווייל זי איז געווען אַ גראַבע, האָבען איהר חברה אַ נאָמען געגעבען „פייגה־לאה די גבאי'טע“. חברה האָבען געהאט אַ שוואַכ־קייט צו קעצעלעך, און פייגה־לאה האָט אלע יאָהר אַראָפּגעבראַכט אַ דור פון שנעע ראַבע קעצעלעך. די קעצעלעך זענען אונטערגע־טראַכטען, האָט מען זיי צעשענקט, צעוואָרפּען, און פייגה־לאה איז

פערבליבען איין אלטגעזעסענע, איין איינגעווארצעלטע, א פערפונר-  
דעוועטע, א קאץ, וואָס פערשטעהט איהר ווערט און לאָזט זיך  
ניט טרעטען מיט די פיס. אמת, קיין גרויסע מיוחסות אי זי ביי  
דער שטיעפמאמע ניט געווען. געהאפט א שמיץ מיט'ן פוס, א  
בוכצי איז זייט אריין און א מאָל מיט דער באַרשט איבער'ן קאָפּ, —  
נאָר מיט וואָס איז זי מעהר צאצקע פון דער שטיעפמאמע'ס איי-  
גענע קינדער? און דער שטיעפמאמע'ס קינדער בעגעהען זיך מיט  
איהר, מיט פייגה-לאה'ן, אויף נישט איבעריג קוצעניומוצעניו,  
טהוען איהר צום טוידט, שלעפען ביי איהר אוועק די קליינע קע-  
צלעך פון דער ברוסט און מוטשען זיי מיט סכנת-נפשות! ס'איז  
אָבער דערויף אויף פארהאן א תירוץ (אויף אלסדינג קאן מען געפיר-  
נען א תירוץ): פאר וואָס זאָלען קינדער זיך בעגעהן מיט א קאץ  
בעסער, ווי זייער אייגענע מאמע בעגעהט זיך מיט איהרע אייגענע  
קינדער?... אוראי ווען שלום איז געווען א היימישער, האָט ער  
אכטונג געגעבען, מע זאָל פייגה-לאה'ן אומזיסט ניט בעלעריגען.  
איצט, אז ער איז נור א גאסט, קומט צו געהן איין מאָל אין וואָך,  
שבת, איז איהם פייגה-לאה מקבל פנים, ווי איין אייגענעם, שטעהט  
אויף, אז ער קומט אריין, בויגט-אויס דעם רוקען, טהוט זיך א רייב  
מיט'ן קאָפּ ביי זיינע פיס און ציהט-אויס א לאנגען גיידניץ און  
בעלעקט זיך. „וואָס איז דיר, פייגה-לאה?“ — טהוט ער זי א גלעט  
איבער'ן קעפּעל, אָנגעבויגען זיך צו איהר אויף דער ערד. „כניא-און!“  
— ענטפערט איהם אָפּ פייגה-לאה מיט אזא טאן, וואָס דארף היי-  
סען: „עט! אבי מע לעבט און מע זעהט זיך!“... — און הערט ניט  
זינדיגער מענטש און ווארטען, מע זאָל איהר עפּים צווארפען.

— צער בעלי-חיים! — זאָגט דער קאללעקטאָר מיט א זיפּץ.  
טהוט בנימינזאָהן א שלונג, א קוק אויף אלע דריי און זאָגט, אז ער  
האָט דערויף א שיר, הייסט ער: „ורחמיו על כל מעשיו“. און ניט  
געווארט ביז מע וועט איהם בעטען, פערגלאנצט ער זי אייגען  
ארויף און זאָגט דעם שיר.

די צושטערטע האַפנונגען





## די צעשמעהרמע האַפנונגען

די עקזאמענעס אויף דער נאָז. — ער בויעט לופטשלעסער מיט זיין חבר אלי דאָד'ס. — "למנצח על השלישית." — ער שרייבט אַ מליצה־בריעף צו ח"י נורלאַנד. — דער "קלוב" אין דער "טאכאטשנע". — ח"י נורלאַנד ענטפערט מיט אַ בריעף און די לופטשלעסער צעפאלען זיך.

י צייט איז געגאנגען. קינדער וואַכסען. עס קומט אָן דער זומער, דער לעצטער זומער, וואָס מען דארף ענדיגען דעם קורס. דיא עקזאמענעס זענען אויף דער נאָז. אַט נאָך אַ וואָך, נאָך צוויי — ווערד מען פֿער פֿון דער „אויעזדנע“, וואָס האָט זיך שוין צוגעגעסען. דער העלד פֿון דער דאָזיגער ביאָגראַפֿיע האָט קיינמאָל נישט געפֿיהלט קיין בעזונדערע סימפּאַטיע צו די קלאַסען. קיין קוואַל אויף צו שעפען פֿון דאָרטען חכמה און וויסענשאַפט איז זי פֿאַר איהם קיינמאָל נישט געווען. דאָס ביסעל, וואָס ער האָט יא גענאָשט, איז דאָס געווען גיכער פֿון דעם בוים, וואָס האָט געהייסען אין יענער צייט „השכלה“ ביכער, רוסישע און העברעאישע, בלעטער, צייט־מונגען, זשוּינאַלען — דאָס זענען געווען די פֿירות, וואָס ער האָט געגעסען מיט'ן פֿירען מויל. אַ סך האָט איהם מיטגעהאַלפֿען דער „קלוב“, די דעמאָלטיגע פֿערעיאסלאַווער אינטעליגענץ, מיט'ן קאָל לעקטאָר, מיט בנימינאָהנ'ען און מיט די געראַטענע איידעמס בראַש, און דער אידעאַל איז געווען — אַרנאָלד פֿון די פֿידוואַרקעס מיט זיין גרויסער ביבליאָטעק.

דאָס איינציגע, וואָס איהם האָט געבונדען מיט דער „אויעזדנע“, איז געווען זיין חבר אלי דאָד'ס, וועלכען ער האָט באַמט ליעב גע־ האָט פֿאַר זיין לעבעריגען כאַראַקטער און פֿאַר זיין קאָנען נאָכמאַכען



און איבערקרימען אלע לעהרערס, ווי איין אמת'ער אקטיאָר, א קאָ-  
 מיקער. ביידע אין צווייען האָבען זיי איבערגעקעהרט די וועלט,  
 ביידע אינאיינעם האָבען זיי געלייענט ביכער, געלעבט א גוטען טאָג,  
 געווען אָפגעטיילט פון אלע איבעריגע חברים, צום מיינסטען, פער-  
 שטאַפּטע קעפּ, פלעקער. אין דער צייט, ווען יענע האָבען זיך גע-  
 גרייט צו די עקאָ-אַנעכ, געפיערט, מורא געהאט פאר א דורכפאל,  
 האָבען די צוויי חברים, שלום ראָבינאָוויטש און אלי דאָר'ס, גע-  
 מאכט חזק פון דער גאנצער וועלט, געהאט די עקזאמענעס אין דער  
 לינקער פאה. זומער-לעבען. אין דרויסען איז א גרען. די בעסטע  
 צייט אויף צו באַדען זיך אין טייך, אויף צו שיפען זיך אין א שיר-  
 פעל, העמרווייט, אויף יענער זייט ברעג, אין הויכען גרינעם  
 אַטשערעט. דאָרטען איז דאָ א לעוואַדע, א פעלד, מיט א סך ווייסע  
 און רויטע מאָרגאָריטקעס בעשפרענקעלט. און ווייטער פון דער לע-  
 וואַדע געהט א וועלדעל, טאָקי א גאנצער וואַלד. לאָזען זיך לויפען  
 איבער'ן גאנצען פעלד, ביז צום וואַלד, אין איין אַטהעם — איז  
 ניט פון די קליינע יאכען. ווער פון זיי, ער אָדער זיין חבר אלי, וועט  
 קומען צי-לויפען פריהער? זיי בלייבען ביידע אָהן אַטהעם. טהוט  
 מען זיך א וואָרף אויפ'ן גרינעם שמעקענדיגען גראָז. מיט'ן פנים  
 אראָפּ ליגט מען און מע גראַבעלט די פרישע רויחה זאמדיגע ערד,  
 וואו עס קריכט א פליעגעלע, שפאָצירט א זשוקעל, פויזשעט א מע-  
 דעשקע. שלעפט מיט די פערערשטע פיסעלעך א גאנצע שטרוי, א  
 שטיקעל קאָרע, א גאָדעל פון א בוים. ס'איז שטיל. א מאָדע, א היי-  
 ליגע, א פערוועגענדיגע, א פערשלעפערענדיגע שטילקייט. זעל-  
 טען ווערד די שטילקייט יעשטעהרט דורך א צווייז פון א רייהע  
 שוועלבעלעך, וואָס טראָגען זיך דורך איבער די קעפּ — א סימן  
 אויף א רעגען. אָדער עס דערהערט זיך א קוואַק פון א פער'יתום!  
 טער זשאַבע ערנייז ווייט פון אַטשערעט אַרויס : קוואַ ! — און  
 ווערד אַנשווינגען. אויך א סימן אויף א רעגען. האָטש דער הימעל  
 איז רייז, קלאָר, ווי זעפיר. קיין שפרענקעלע אויפ'ן האָריוואַנט.  
 עס פיהלט זיך א גאָהינטע שייכות מיט אַט דעם וואַלד, מיט'ן

פעלר, מיט די מארגאריטקעס, מיט דער פרישער ערד און מיט'ן שמעקענדיגען גראָ: און מיט'ן פליעגעלע, מיט'ן זשוקעל און מיט דער מערעשקע, וואָס פּוּוּזשעט, מיט די שוועלבעלעך, וואָס פליהען, און מיט דיא זשאַבעס, וואָס קוואַקען און מיט דער גאַנצער נאַטור ארום און ארום — יעדע זאך בעזונדער איז א חלק פון דער וועלט און אלעס אינאיינעם מיט די מענשען גענומען — דאָס איז איין וועלט, איין משפּחה, איין געזינדעל. און דאָס ווימעלט און דאָס גריבעלט, און דאָס ליארעמט און דאָס טארעראמט — עס איז א י א ר י ד, עס איז א וועלט, עס הייסט „לעבען.“ ביידע יונגע חברים פיהלען זיך גוט אין דער דאָזיגער וועלט. ביידע זענען צור פריערען מיט זייער לעבען, זאט מיט זייער פערנאנגענהייט, קאָנ-טעט מיט זייער היינט און ערווארטען נאָך מעהר פון דעם, וואָס וועט זיין, פון דעם, וואָס קומט. זיי פיהרען א לאַנגען, שטילען, רוהיגען געשפרעך. א געשפרעך, וואָס האָט ניט קיין אָנהויב און האָט ניט קיין סוף. דער גרעסטער טייל פון זייער געשפרעך דרעהט זיך ארום דעם, וואָס זיי שטעהט פאַר : וואָס וועט ווייטער זיין ? — און מע לעגט פאַר פלאַנען, און מע בויעט לופטשלעסער, און מע שטעלט זיך פאַר צו זיס פיעלפארביג לעבען, וועלכעס שפיעגעלט זיך אָפּ אין דער פאנטאַזיע פון יעדען יונגען מענשען און וועלכעס גיט זיך קיינמאָל קיינעם נישט איין אויף דער ערד...

מע קאָן אָבער דאָ אזוי לאַנג ניט פערברענגען. די צייט שטעהט ניט. עקזאמענס איז פאַרט ניט קיין שפיעלכעל. זיי זענען טאָקי די ערשטע און די בעסטע אין קלאַס, נאָר א קשיא וואָס סע מאַכט זיך ? עס קאָן זיך אמאָל טרעפּען, אז דער בעסטער זאָל דורכ-פאלען. נור איין מענש איז געווען געזיכערט — און דאָס איז געווען דער קאלעקטאָר מיט די שוואַרצע ברילען. „וואָס מיר עקזאמענעס ? ווער מיר עקזאמענעס ? מע שטעלט זיי א פייג !“ — אזוי האָט גע-טענה'ט דער קאַללעקטאָר, וואָס האָט געטראָגען אויף זיך די דאנות פון'ם קונדעס מעהר ווי זיין אייגענער פאַטער. און דעריבער האָט זיך קיינער אזוי ניט דערפריידט, ווי דער קאַללעקטאָר, מיט דער

נומער בשורה, וואס שלום האָט איינמאַל געבראכט צו טראָגען  
אהיים, אז ער און זיין חבר אלי דאָד'ס זענען פון עקזאמען אינ-  
גאנצען בעפרייט.

— דאנקען גאָט! מיר זענען פריי! פריי פון עקזאמענעס!  
מיר וועלען הוליען! . . — אזוי האָט געזאָגט דער קאָללעקטאָר.  
און פאַר גרויס שמהה האָט דער קאָללעקטאָר אין דעם אייגע-  
נעם טאָג, אויף דער נאַכט, געבראכט צו טראָגען צום „קונדעס“  
אויף דער קאָנצערט אָדער הערינג מיט צוויי פראנזעלען, און אין קע-  
שעני — אַ פלעשעל בראָנפֿען, און אין דרייען, מיט'ן משורר  
בנימינאָה, הצט מען גענעבען אַ לעב-אונטער, ווי גאָט האָט גע-  
באָטען. אויף בנימינאָה'ען איז אָנגעפאלען, ווי ער אליין האָט  
געזאָגט, דער רחמנאָדש, און ער האָט אויפ'ן אָרט אָנגעשריבען  
א שיר:

„למנצח על השלישית מזמור שיר“ . .

„ע ל ש י ש י ת“ — מיינט מען דאָס די דריי קלאסען,  
וואָס שלום האָט געענדיגט. און איצט האָט זיך אָנגעהויבען אַ נייע  
סדרה: וואָס טהוט מען ווייטער? וואָס וועט זיין דער תכלית?  
עס זענען אַרויס אויף דער סצענע אלע אונזערע אלטע בעקאנטע  
פאַרשוינען: ביידע געראַטענע איידעמס, ארנאָלד פון די פירדוואָר-  
קעס, די אלע איבעריגע פריינד און גוטע פריינד, יעדער מיט איין  
אַנדער עצה: גימנאַזיע, ראַבינערשול, אוניווערסיטעט, ראַקטווי-  
רים, אַדוואָקאַטען, אינזשענערען. . . דער טאַטע איז אַרומגעגאַנגען  
אַ צעטומעלטער: אזוי פיעל ווענען, פראָפעסיעס, פרנסות, — אזש  
דער קאַפּ דרעהט זיך!

פון אלע פראַטעסטען האָט מען זיך אָפגעשטעלט אויף דעם  
זשיטאַמירער לעהרער-אינסטיטוט, וואו מע האָט צוגעזאָגט אריינ-  
צונעמען אויף „קאָזיאַני שטשאַט“ ביידע אויסגעצייכענטע תלמידים  
— שלום נחום ראַבינאָוויטש'עס און זיין חבר אלי דאָד'ס. עס  
זענען שוין ווענען דעם אוועקגעגאַנגען פאַפיערען קיין זשיטאַמיר.

צום דירעקטאָר פון אינסטיטוט, ח"י גורלאַנד. ליתר ברחוק האָט שלום צוגעלעגט צו די פאפיערען פון זיך אַ בריעף אויף העברעאיש, אין זעהר אַ שענער מליצה-שפראך, — צו בעווייזען דעם דירעקטאָר גורלאַנד'ען, אז ער האָט צו טהון ניט מיט קיין יונגעלע, און דער קאָלעקטאָר איז געווען מלא גדולה :

— ברויך שפּמירני ! — האָט ער געזאָגט און אויסגעווישט מיט דער נאָסער פאָלע די שוואַרצע בריילען (אַהן די בריילען זעהט אויס דעם קאָלעקטאָר'ס פנים ווי געשוואָלען, און די אויגען — ווי קישעלעך). — דער קונדעס איז שוין אַ באַוואָהרענטער. וואָלט איך שוין האָבען אַזאַ דאָגה מיט פרנסה, ווי איך האָב אַ דאָגה מיט איהם. וואָס ער זאָל שוין ניט זיין — אַ ראַבינער אָדער אַ לעהרער, — אַ מענש וועט ער שוין זיין, דאָס איז זיכער ! און פון פריזיוו זען נען מיר אויך באַוואָהרענט. קאָזיאַנע לעהרערס און קאָזיאַנע רבנים דיענען ניט. אינז בלייבט איבער נאָך אַ שענע כלה פון אַ לייטשי אָרט מיט אַ פומצען הונדערט קאָרבינים נדן, וועט זיין, ווי זאָגט איהר, חי געלעבט ! הייסט זשע, רב נחום, דערלאַנגען אַ ביסעל „צערקאווע כשר לפסח“...

לאָזט זיך אויס אז דער קאָלעקטאָר האָט זיך צורפריט משמח געווען. און אָט וואָס עס האָט זיך געטראָפּען.



די אלע פרנהות, וואָס נחום ראַבינאוויטש האָט זיך מיט זיי פערנומען, זענען סוף-כל-סוף געווען ניט גענוג אויף צו לעבען. האָט זיך געפונען אַ רייכער בעל-הגוף, אַ גוי מיט'ן נאָמען זאכאָר נעסטאָראָוויטש, וואָס האָט געהאַלטען פון ראַבינאוויטש'ען איין עולם ומלואו און דאָט איהם אָפּגעטראָטען אַ קלייט מיט אַ קעלער אין סאָמע פראָנט פון זיין נייעם גרויסען מויער, און דאָרט האָט ער איהם געעפענט אַ געשעפט פון טאַבאַק, גילזעס און פאַפיראָ-סען, און אויך דעם וויינשענק „ראַזניך ווין יוזשנאהאָ בערענאָ“ האָט מען אַריבערגעטראָגען אַהער, און עס האָט זיך אָנגעהויבען בעווייזען פרנסה בשפע. דאָס הוין פון נחום ראַבינאוויטש איז, ווי

איהר גערענקט, תמיד געווען א בית־ועד, א קלוב פון משכילים און גלאט יונגעלייט. איצט איז דער קלוב געווארען נאך לעבעדיגער און מעהר בעזורט פון פריינד און גוטע פריינד און גלאט קונים. ווער עס האט נור געהאט א שטיקעל פרייע צייט, געוואלט זעהען זיך מיט א מענשען, וויסען, וואס הערט זיך אויף דער וועלט, — דער איז זיך דורכגעגאנגען אין דער „טאבאטשנע“ רויכערען א פאפיראס און רעד'ן א ווארט.

איינמאל האט זיך אין „קלוב“, אדער אין דער „טאבאטשנע“, צונויפגעזאמעלט די גאנצע סמעטענע פון דער פערעיאסלאווער אינ־טעליגענץ. דאָרט זענען געוועזען אלע אונזערע בעקאנטע פארשוינען : יאָסי פרוכטשטיין, ביידע געראטענע איידעמס, אַרנאָלד פון די פידוואַרקס און, פערשמעהט זיך, דער קאללעקטאָר מיט די שוואַר־צע בריילען און בנימינזאָתן דער משורר און זייער יונגער פריינד דער קונדעס האבן אויך ניט געפעהלט. עס איז געווען זעהר א לעבעדיגער שמיים, און אלע מינוט האט אויסגעשאַסען א הילכ־גער געלעכטער. דעם געלעכטער האט ארויסגערופען איינער פון די געראטענע איידעמס, לייזער־יאָסעל. ער האט געפאָדערט פון יעדען איינציגען א קלייניגקייט : ער זאל מוחל זיין געבען צופערשטעהן דעם פשט פון דעם וואָרט „מאססיוו“, נאָר אָהן הענר. און אזוי ווי עס איז איין אונמינליכקייט, אז א איד זאל קאָנען געבען צופער־שטעהן אזא זאך אָהן הענר, האט יעדער איינציגער אויף זיין אופן בעוויזען מיט די הענר, וואָס בעדייט דאָס וואָרט „מאססיוו“. און אָט דערפון זענען דאָס געפלינגען די דאָזיגע געלעכטערען.

נאָר פלוצים, סאָמע אין רעכטען מיטען לאַכען, עפענט זיך די טיר און עס קומט אריין דער בריעפטרעגער מיט א פאקעט — „זאקאזנאיע“. אויב'ן קאָנווערט שטעהט אויף רוסיש מיט גרויסע אותיות : „קאנצעלאריא זשיטאָמירסקאוואַ קאזיאָנאוואַ יעוורייס־קאוואַ אומשיטעלסקאוואַ אינסטיטוטא.“

— אהא ! דאָס איז פון איהם, פון ח"י גורלאנד'ען !

מע האָט געעפענט דעם פאקעט און מע האָט איבערגעלייענט

א בריעה פון דעם דירעקטאָר ח"י גורלאַנד. אין בריעה איז געשטאָר-  
נען: „אזוי ווי אין אינסטיטוט דאָרף מען לערנען פיער יאָהר און  
אזוי ווי פון די פאפיערען און פון די מעטריקעס איז צו זעהן, אז  
דער בעזיצער פון זיי איז געבוירען געוואָרען אין דעם 18-טען  
פערוראָל, 1859, קומט-אויס, אז אין דעם יאָהר 1880, דאָס הייסט,  
אין דריי יאָהר ארום שוין, אין אַקטאָבער, וועט ער זיך דארפן  
שטעלען צום פריזיוו. דאָס הייסט, מיט אַ יאָהר פריהער איידער ער  
וועט ענדיגען דעם גאנצען קורס פון דעם לעהרער-אינסטיטוט.“

ווי א באַמבע, ווי א דונער אין מיטען העלען טאָג, איז געווען  
די דאָזיגע ידיעה. צום אלעם ערשטען האָט מען זיך גענומען שפּאַ-  
רען און לערנען דעם פשט פון דעם בריעה: מאי קא משמע לן —  
וואָס לאָזט ער מיך דאָ הערען? און פאר וואָס האָט ער ניט אויס-  
געפיהרט, טאָקי אַמ דער ח"י גורלאַנד, דעם היוצא לכו מזה? און  
טאָמער איז פארהאן עפנים איין עצה, א דריידעל אויף אַרויסצו-  
דרעהען זיך פון'ם דאָזיגען פלאַנטער? ס'איז אָבער אומזיסט גע-  
ווען דאָס שפּאַרען זיך מיט'ן דעבאטירען. אלע האָבען אַרויסגעזע-  
הען, ווי צוויי מאָל צוויי, אז דאָס שפּיעל איז פאר'ן טייוועל — די  
שאנסען אויף אַריינצומרעטען אין אינסטיטוט זענען פערלוירען.  
די מעטריקעס קאָן מען שוין ניט איבערמאכען. און ח"י גורלאַנד  
איז ניט אזא מענש, וואָס מע מאַכט מיט איהם דריידלעך. פאַר-  
פאלען!

דער העלד פון די דאָזיגע בעשרייבונגען שטעלט זיך פאַר יענע  
צייט אלס זיין איבערגאנגס-עפאָכע פון איין וועלט אין דער אַנדער-  
לער. עס האָט בעדאָרפט אויסגעוועהלט ווערען אַ וועג, וואוהין צו  
געהן, אויסגעארבייט ווערען אַ פלאַץ, וואָס צו טהון, און בעשטימט  
ווערען, אזוי צו זאָגען, א פראָגראַם שוין אויפ'ן גאנצען לעבען.  
צווישען איהם מיט זיין חבר אלי דאָדי'ס איז שוין לאַנג געווען איין  
אָפגעמאכטע זאך, ווי אזוי מע וועט ביידע אינאיינעם פאָהרען קיין  
זשימאָמיר, ביידע וואָהנען אין איין צימער, ביידע לערנען, שפּאַ-  
ציערען, באַדען זיך, שיפען זיך. . . און אז סע וועט קומען „קאני-

קולעם, "וואקאציעס, וועט מען פאָהרען ביידע אהיים — און אָד ! ווי זיי וועלען דאָס איבערראשען זייערע געוועזענע חברים מיט זייער זשיטאָמירער אונפאַרם, זיך האַלטען פון זיי פון דער ווייטען, און רעדען פון פוישקין און פון לערמאַנטאָוו, פון בייראַן און פון שעקספיר, הויך אויף א קול, אלע זאָלען הערען און וויסען, אז דאָס רעדען ניט קיין פאַרכעס. . . די חברים וועלען דאָס הערען און שטויי-נען, מקנא זיין. מיידלעך וועלען זיך רויטלען, דרעהען ארום זיי, כלומר'שט פערריכטען די הענטשקעלעך, ווארפען מיט אייגלעך, וועלען זיך וועלען בעקענען נעהינטער — קורץ, דאָס וועט זיין א גרען !

און מיט אַ מאָל האָט זיך פון די אלע חלומות אויסגעלאָזט אַ טייד. אויס זשיטאָמיר ! אויס לעהרער-אינסטיטוט ! אויס באַדען זיך, שיפען זיך ! אויס וואקאציעס ! אויס חברים ! אויס מיידלעך ! אויס גרען ! אויס קאַריערע ! און דאָ דעם טאַטענס פנים — אַ רחמנות אַ קוק צו טהון. געל, ווי אַ וואַכס. נייע קנייטשען, נייע זאָר גען, נייע זיפצען : „גוואַלד, וואָס טהוט מען ? וואָס הויבט מען אָן צו טהון ?“ . . . בנימינאָהן דער פאַעט פיהלט זיך ניט גוט. ער וויל ברענגען אַ טרייסט האַטש מיט אַ נייעם שיר, נאָר — אוי-וועה ! עס זינגט זיך ניט !

דעם קאַללעקטאָר זעהט מען עפּים ניט. ער האָט זיך אַ פאָר מאָל געהאַט בעוויזען אויף אַ פאָר מינוט, געזאָגט, אז ער האָט עפּים זעהר אַ גוטען פּלאַן באַר'ן קונדעס, וואָס וועט איהם פערזאָרגען אויפ'ן גאַנצען יעבען מיט קינדער און קינדס-קינדער, נאָר ער האָט איצט זעהר קיין צייט ניט. און ער איז אוועק, און פון דעמאָלט אָן הערט מען ניט פון איהם און מע זעהט ניט.



דער סוף פון דער אידיילע



## דער סוף פון דער אידילליע

ווער איז געווען דער קאלעקטאָר ? — דריי רובעל מיט „גראַמאַטיקע“ אויף יום טוב. — דעם קאלעקטאָר'ס טוידט. — די לוויה. — „געווען א מאַדנער מענטש.“ — דער משורר בנימין זאָהן פערשווינדט און ווערט מוֹלָגל קיין אַמעריקא.

ישטאָ קיין אייביגע זאָך אויף דער וועלט. געקומען אַ סוף צו דער אויבערנבעשריבענער אידילליע. איינער פון דיא אויסגערעכענטע פריינד איז אוועק פאר דער צייט, און באַלד נאָך איהם — דער אַנדערער, און די כנופיה איז צעפאלען געוואָרען. דעם ערשטען פעטשאַטעק האָט גע- מאכט אונזער אַלטער בעקאנטער קאַללעקטאָר מיט די שוואַרצע בריללען און מיט די גרויסע טיעפע גומענע קאלאָשען, און נאָך איהם האָט זיך אין גיכען אָפגעטראָגען אויך דער משורר בנימין זאָהן. ווער איז געווען, אייגענטליך, אָט דער איד דער קאַללעקטאָר ? פון וואָנען האָט ער זיך גענומען ? וואו און וועמען האָט ער גע- האט אויף דער דאָזיגער וועלט ? פון וועמענס וועגען האָט ער געהאַרעוועט דאָס גאַנצע לעבען ? טאַג-איין טאַג-אויס זיך גע- טיאָפּקעט אין דער בלאַטע, געשוויצט און אַרויסגעקוקט אויפ'ן גרויסען געווינס ? דאָס זענען זאַכען, וואָס ס'איז שווער אויף זיי צו געבען, מעהר אָרער וועניגער, אַ קלאָרער תשובה. עס גערענקט זיך נור, אַז ער האָט אָפטמאָל געבעטען ביי זיין יונגען פריינד, ביי'ם „קונדעס“, ער זאָל זיך מטריה זיין אויף אַ וויילע אָנשרייבען מיט זיין שען הענטעל אויף רוסיש איין אַדרעס. דעם אַדרעס האָט ער אזוי דיקטירט : „מיעסטעטשאַ פאַגאָסט, פינסקאָוואַ אויערדא, מינסקאָי גובערני, גאַספּאָזשאַ פריידקא עמקא...“

— גאַספּאָזשע פריידקע עמקע, — פערריכט איהם דער קונ-



דעם על פי גראמאטיקע, און דער קאללעקטאָר דיקטירט ווייטער:  
 — „סאָ וואָזשעניעם טרי רובליאָ.“  
 — טריאָך רובליי, — פערריכט איהם וויעדער אַמאָל דער  
 קונדעס על-פי גראמאטיקע.  
 — צו וואָס גראמאטיקע? — שפארט זיך דער קאללעקטאָר. —  
 דאָרט דארף מען ניט קיין גראמאטיקע אויף יום-טוב, דאָרט קוקט  
 מען אַרויס אויף געלד. . . .  
 ניט אומזיסט געהט ביי אונז אין וואָהלין אַ שפּריכוואָרט, אַז  
 אַ ליטוואַק פאַהרט אַוועק אויף זיבען פּסח'ען פון דער היים און  
 פערנגעסט דעם זיי-געזונד. דער קאללעקטאָר האָט געהאט אַ טבע —  
 אַוועקגעהן אויף אַ וויילע און פערפאַלען ווערען אויף אַ צייט, און  
 וויפּיעל איהר זאָלט איהם דערנאָך ניט מוטשען, וואו ער איז געווען  
 — וועט איהר קיינמאָל ניט דערגעהן ביי איהם קיין טאָלס: „ניט  
 געווען — אַ דאגה איהר האָט!“ . . .  
 אויך איצט איז דער קאללעקטאָר פערשוואונדען געוואָרען,  
 און קיינער האָט ניט געוואוסט, וואו ער איז.  
 איינמאָל — דאָס איז געוועזען נאָך אין דער פריה, שלום איז  
 געזעסען ביי זיך אויף זיין קווארטיר, געמאכט מיט זיינע תלמידים  
 די אוראַקען — עפענט זיך די טיר און עס קומט אַריין אַ גאַסט —  
 דער טאַטע! שלום האָט זיך דערשראָקען: „וואָס האָט זיך געטראָן  
 פּען?“ — גאָר ניט. דער קאללעקטאָר איז ניט געזונד, מע דארף  
 זיך דורכגעהן צו איהם, מבקר חולה זיין. . . .  
 אויפ'ן וועג ווערד ער געוואויר פון דעם טאַטען איינצעלהייט  
 טען, אַז דער קאללעקטאָר איז, אייגענטליך, שוין לאַנג ניט מיט  
 אלעמען. נאָך די לעצטע צייט איז ער שוין גאָר ערנסט קראַנק. . . .  
 וואָס ווייטער ווערען די איינצעלהייטען אלץ טונקעלער און געדיכ-  
 טער. עס לאָזט זיך אויס, אַז ער איז געפעהרליך קראַנק. „אַ סברה,  
 אַז ער האָלט זעהר שמאָל. דאָס הייסט, ער וויל זאָגען, אַז דער  
 קאללעקטאָר איז פּערביי. . . .“ און אזוי רעדענדיג, קומען זיי צום  
 שולחיה.

דער שולהויף איז בעגאסען מיט די שטראהלען פון דער ברע-  
נענדיגער זונן אין די לעצטע זומערדיגע טעג. א גאנצע האליאס-  
טרע אידישע קינדער, האלב-נאקעטע און גאנץ-בארוויסע, שפיעלען  
אין פערדלעך און פילען-אן דעם שולהויף מיט הילכיגע קולות פון  
זייערע יונגע געזונטע העלזער. עס איז א לעבען און א פרייד אויף  
דער אידישער גאס. די לופט, ווי סע זאל דא נישט זיין ענג און  
געשטיקט, איז דאך א מחיה. ווארניט-וואו ווארפט זיך דורך א  
בוימעל, שלאגט זיך דורך און קוקט ארויס א גרעזעל. די אויס-  
געגאסענע פאמעניצע שלאגט-צו דעם שטויב, וואס די קינדער (די  
פערדלעך) האבען אויפגעהויבען מיט זייער לויפען. עס איז פארט  
זומער, מען איז פארט אין דרויסען און עס איז פארט גוט אויף  
גאט'ס וועלט!

— אט דא וואהנט דער קאלעקטאָר, — רופט זיך אן דער טא-  
טע, און ביידע לאזען זיך אראפ אין א מין קעלער, אָדער אזוי א  
פינסטערע גרוב, האלטען זיך אן ביי די גאסע ווענד, עפענען-אויף  
א טיר מיט א גרויסער שווערער אייזערנער קליאמקע, און פאר  
זייערע אויגען בעווייזט זיך אזא מין בילד:

אויף דער היילער ערד, מיט שווארצען איבערגעדעקט, ליגט  
עפּים א זאך, אין מיטען קיילעכיג פערשפיצט. צוקאפּענס ביי דער  
זאך צאנקען צוויי ליכט, אריינגעשטעקט אין צוויי פלעשלעך פון  
פערשיעדענער גרויס און פערשיעדענער פארב. פון יענער זייט  
ליכט, אויף א בענקעל, אין מיטען שטוב, זיצט עפּים א איד א שמש  
מיט א קאלטענעוואטער באָרד און מיט א צעפליקטער קאפּאטע.  
ביי דער רעכטער זייט, ביי דער וואַנד, שטעהען פאר'יתומ'ט איינס  
נעבען דאָס אנדערע, ווי א צוויילינג, א פאָר אלטע טיעפע צעריסענע  
גומענע קאלאָשען, און אויפ'ן ביישטידעל פונ'ם איין-און-איינציגען  
פענסטער וואַלגערען זיך א פאָר גרויסע שווארצע ברילען . . . . .

דעם זעלבען טאָג איז געווען די לוויה. מע קאָן זיך פאָרשטע-  
לען, וואָס פאר א לוויה האָט דאָ געקאָנט זיין, אז דער געשטאָרבע-

נער איז, ערשטענס, א איד איין אָרעמאָן—ווער קען איהם און ווער ווייסט איהם? און, צווייטענס, האָט ער געהאַט אַ שם אין שטאָרט פון אַ שטילען אפיקורס. נאָר אזוי ווי אין זיין ארויסבעגלייטען האָבען זיך מתעסק געווען אזעלכע אידען, ווי רב נחום ראבינאוויטש, יאָסי פרוכשטיין, ביידע געראַטענע איידעמס, און אַרנאָלד פון די פירוארקעס איז אויך געקומען—דאָס איז געווען די ערשטע, אויב ניט די איינציגע לוי, וואָס אַרנאָלד זאָל זיין דערביי—האָט זיך די שטאָרט פּעראינטערעסירט, און קוקענדיג איינער אויפ'ן אַנדער'ען, האָט דער עולם גענומען קלויבען זיך און וואַכסען און וואַכסען—און ס'איז געווען נאָר אומגעריכט אַ לוי א גרויסאַרטיגע, א אימער פאַזאָנטע. אָרעמע לייט האָבען דערשמעקט אַ „פעטע“ לוי, איז מען זיך צענויפגעקראַכען קאַליקעס פון אלע ווינקעלעך, געשלעפט פאר די פאָלעס, געמאַכט גוואַלדען, פאר וואָס מע טיילט קיין געלד ניט פאר דער מטה. עס איז שווער געווען איינצורעדען זיי, אז דאָס איז געשטאַרבען א איד איין אביון גלייך מיט זיי.

— פאר וואָס זשע קומט איהם אזא לוי?—האָבען זיי גע'טענה'ט.—אז קיין גביר ניט און קיין רב, ווי מע זעהט ארויס, אויך ניט,—היינט וואָס איז מיט איהם דער יחוס? . . .

די זונן האָט נאָך געהאַלטען אין רעכטען בראָטען, אז מע האָט ארויסגעטראָגען די מטה, מיט שוואַרצען איבערגעדעקט, פון פינ'טערען קעלער ארויס. דער שול'הויף און די גאַנצע גאס איז געווען ~~געפּלויצט~~ שוואַרץ פון מענשען. קיינער האָט אָבער קיינעם ניט גערופען. מען איד אליין געקומען. קיינער האָט נישט געוויינט, נאָר זיפצען האָבען זיך געלאָזט הערען. קיינער האָט קיין הספד ניט געמאַכט, קיין קריעה ניט געריסען, קיין קדיש ניט געזאָגט, קיין שבעה ניט געזעסען. נאָר שבחים האָבען זיך געהערט, געטראָגען אין דער לופטען: „א וואוילער איד געווען . . .“ „נישט קיין צדיק, נאָר א וואוילער, גומער מענטש . . .“ „אויסגעהאַלטען א שטאָרט מיט אָרעמע לייט . . .“ „וויפיעל ער האָט פערדיענט אוועקגעגעדען . . .“ „דעם לעצטען ביסען . . .“ „זיך מפּסיר געווען פון

יענעמם וועגען . . . " „געריסען פון טוירטע און פון לעבעדיגע צוליעב קראנקע אלטע אידען . . . " „פיינט געהאט מע זאָל איהם דאַנקען . . . " „קיינמאָל ניט גערערט פון זיך, נאָר יענעם אין זינען געהאט . . . " „געווען אַ מאָדנער איד . . . " „ניט קיין מאָדנער איד, נאָר אַ מאָדנער מענטש . . . " „יא, אַ מענטש איז דאָס גע-ווען . . . "

דאָס איז געווען אַ שטילע, נאָר אַ שענע לוייה. עפּים האָט זיך געפּיהלט אַ בעפּריעדיגונג. אַ דאַנק גאָט דערפאַר, וואָס מענטשען צאָהלען-אַפּ, אויב ניט פאַר'ן לעבען, איז האָטש נאָכ'ן טוירט, האָטש וויפּיעל ס'ניט איז, האָטש אַ טראַפּען כבוד פאַר אזוי פּיעל יאָהרען פּיין און ליידען, צער, מאַטערניש און ביטערניש. ס'איז נור אַ וועהטניג, וואָס ער אליין, דער קאַלעקטאָר מיט די שוואַרצע בריי-לע, קאָן ניט אויפּשטעהן האָטש אויף אַ מינוט, האָטש אויף אַ רגע, אַ קוק טהון אויף דעם כבוד, וואָס ער האָט . . . און אפשר—ווער ווייסט? וואָס ווייסען מיר? . . . און עס פּלאַנטען זיך מחשבות און געדאַנקען פון „השאָרת-הנפשׁ", אין וועלכען דער נפּטר האָט געגלייבט, האָטש ער האָט גע'שמו'ט פאַר איין אפּיקורס . . . אפשר געהט אַטידאָ זיין נשמה נאָך דער מטה גלייך מיט אונז און ווייסט מעהר פון אונז, אַ סך, אַ סך מעהר? . . . ווער ווייסט? ווער ווייסט? . . .

וואָס ווייטער ווערד דער עולם שיטערער. ביז'ן בית-עולם זע-נען געבליבען נור די סאַמע נאָהינטע פריינד. דער גאַנצער „קלוב״ איין אָרט האָט מען איהם אָפּגעגעבען אַ בעשיידענעם, ווי ער אליין. אין אַ זייט האָט מען איהם בעהאַלטען, אַ בערנעל ערד האָט מען אויפ'ן פרישען קבר אָנגעשאַטען. און מען איז זיך צעגאַנגען. קיינער האָט נישט געוויינט. קיינער האָט קיין הספּד ניט געמאַכט, קיין קדיש ניט געזאָגט, קיין שבעה ניט געזעסען. די ערשטע צייט האָט מען נאָך פון איהם אין „קלוב״ אַ פּאָר מאָל גערערט. דערנאָך האָט מען אויפּגעהערט פון איהם צו רעדען—און פערנעסען. נאָר אין ניכען נאָך דעם איז פערשוואונדען געוואָרען אויך

בנימינוֹאָהן דער משורר. א שטיק צייט האָט מען ניט געוואוסט, וואו ער איז אהינגעקומען. דערנאָך האָט מען זיך דערוואוסט, אז ער איז אין קיעוו. אין א צייט-ארום האָט זיך דער נאָמען בנימינ' זאָהן געלאָזט הערען אין דער גרויסער „מלחמה“, וואָס ס'איז אויס-געבראָכען צווישען די „חכמי קיעוו“, מיט וועלכע מיר וועלען זיך נאָך בעגעגענען אין די ווייטעריגע קאפיטלעך. זיין נאָמען האָט זיך געלאָזט הערען אינאיינעם מיט די נעמען פון משה-אהרן שאַצ-קיס, יצחק-יעקב ווייסבערג, דובזעוויטש, דארעווסקי. און גאָר גאָר שפעטער איז ארויס א סלוק, אז בנימינוֹאָהן איז מגולגל גע-וואָרען אין אמעריקא און אז ער איז דאָרטען א רעווערענט און איז, זעלבסטפערשטענדליך, אַלל-רייט.

און אַט אזוי איז נתפרדה החבילה געוואָרען. צעשלאָגען גע-וואָרען די כנופיה, צעשטערט געוואָרען די זעלטענע נוספריינד-שאפט. אויס אידייל'ע.



א האלב יאהר נע-ונד



## א האַלב יאָהר נע - ונד

עלענד און פער'יתום'ט. — "דער איד פון די שמויטען." — ער לאזט זיך אַוועק  
אין דער וועלט אריין זוכען גליק. — ניט אייביג איז מען א נאסט. —  
קאנקורענץ פון סיידעלשע שרייבער און קליינשטעדטעלדיגע  
קנאה'שנאה. — אברהם דער כלייזער — א מין סטעם  
פעניו—ער אנטלויפט פון דער "וועלט" צוריק  
אחיים.

ערלוירען אַזעלכע צוויי נאָהענטע גוטע פריינד, ווי  
דער קאַללעקטאָר און בנימינזאָהן, האָט דער העלר  
פון דער דאָזיגער ביאָגראַפיע זיך קיין אָרט נישט  
געקאָנט געפינען. ער האָט זיך געפיהלט פער'יתום'ט.  
נאָך מעהר עלענד האָט ער זיך דערפיהלט, ווען זיין  
איינציגער איבערגעבליבענער חבר אלי איז אויך  
אַוועקגעפאָהרען קיין זשיטאַמיר. דאָ האָט זיך, ניט ווילענדיג, צו-  
געמישט אויך אַ געפיהל פון קנאה. ער האָט געוואוסט גאנץ גוט,  
אַז ס'איז אַ מיאוסע מדה, נישט קיין ריינעם געפיהל. נאָר וואָס  
האָט ער געקאָנט טהון, אַז עס האָט איהם פאָרט פערדראָסען —  
פאַר וואָס קומט זיין חבר אַזא גליק און איהם ניט ? מיט וואָס  
איז ער שולדיג, וואָס ער האָט זיך געכאַפט געבוירען ווערען מיט  
אַ פאָר חדשים פריהער? איבער אַזא נאַרישקייט זאָל ער פערלירען  
זיין קאַריערע? פערשפיעלען דאָס גאַנצע לעבען? ער האָט בעהאַל-  
טען דאָס פנים אין קישען און לאנג און שטאַרק געוויינט. עס  
האָט זיך איהם אויסגעוויזען, אַז דער הימעל איז צו דער ערד  
געפאלען, און די גאַנצע וועלט האָט איהם אויסגעזעהען פינסטער-  
חושך. נאָר צו וועלכער מכה איז ניטאָ קיין רפואה? דער בעסטער  
דאָקטאָר איז די צייט.

מיר וועלען בעמען דעם לעזער זיך מטריח זיין מיט אונז צו-  
ריק צו דער אַמאָליגער אכסניה, וואָס די ראַבינאַוויטשעס האָבען  
געהאַלטען, און צו איהרע שטענדיגע אורחים. צווישען זיי איז געווען



נאך איינער א שטענדיגער אורח. ער האָט געהייסען מיט אַ מאָדנעם נאָמען: „דער איד פון דיא שמויסען“. ער האָט געהאנדעלט מיט שמויסען (שאַפּען-פעל). די שמויסען האָט ער עקספּעדיערט צו זיך אין דער גראַבאַרני. דאָרט האָט מען די שמויסען גערייניגט, געפאַרבט. אויסגעארבייט און געמאַכט פון זיי גויישע היטלען און פעלצען. אז דער איד פון די שמויסען איז געקומען צורפּאַהרען, האָט מען דאָס געקאָנט הערען אין דער צווייטער גאַס. אזוי שאַרף איז געווען דער ריח פון די שמויסען, אז די גאַנצע שטוב האָט די ערשטע צייט געהאַלטען אין איין ניסען. דערנאָך זענען ביי אַלעמען פערלענט געוואָרען די נעזער און מע האָט שוין נישט גע-הערט קיין שום ריח.

דערפאַר אָבער איז ער אַליין, דער איד פון די שמויסען, גע-ווען אַ ליעבער מענש. אַ פּראָסטער, אַ גוטער, איין אָפּענהערציגער. און גערעדט האָט ער מיט דער „סין“. אַ גראַבער יונג איז ער אויך געווען אַ גוטער און האָט ליעב געהאַט דאָוונען דוקא הויך, אויף אַ קול. אז ס'איז געקומען שבת צום קידוש מאַכען, האָט ער גענומען דעם כּוס אין דער האַנד, צוגעמאַכט די אויגען און אויסגעשריגען אויף אַ קול:

„יום הסיסי ויכלו הסמים . . .“

האָבען חברה קליינוואַרג זיך בעהאַלטען אונטער'ן טיש. דער איד פון די שמויסען האָט געוואוסט, אז דאָס לאַכט מען פון איהם, נאָר סע זאָל איהם אָנהויבען אַהרען.

— סקצים! עכברוסים! טאָר מען לאַכען פון איין עלטערען מענצען? נאָט וועט אייך סטראָפּען, סאַרלאַטאַנעם!...

דאָס האָט ארויסגערופּען נאָך אַ גרעסערען געלעכטער. עס האָבען געלאַכט גרויס און קליין, און ער אַליין האָט אויך געלאַכט.

אָט דער איד פון די שמויסען האָט אַ סך מיטגעהאַלפּען, אז דער פערפאַסער פון די דאָזיגע בעשרייבונגען זאָל פערלאָזען זיין געבורטס-שטאָרט און זיך אוועקלאָזען אין דער וועלט אַריין זוכען גליק. און אוועקגעלאָזט האָט ער זיך ניט, חלילה, קיין אַמעריקאַ.

קיין לאַנדאָן, אָדער קיין פאריז, און נישט אפילו קיין אָדעס, קיין וואַרשאָ, אָדער קיין קיעוו. נאָר נאָר נישט ווייט פון פערעיאַסלאָוו. אין אַ קליין שטערטעלע, קיין רוזשישטשעוו (קיעווער גובערניע). „ביי איהם אין רוזשישטשעוו—אזוי האָט געזאָגט דער איד פון די שמויסען—איז ניטאָ קיין לעהרערס. מע וועט אייער זעהן דאָרטען אָפּגילטען! ער אליין האָט קינדער, זיינע פריינד און בעקאנטע האָבן בען קינדער, וואָס ווילען לערנען, און קיין לעהרערס איז ניטאָ, האָט ציה זיך אויס און שטאַרב!“

— גלייבט מיר בנאמנות, אז אייער זעהן וועט ביי מיר זיין, ווי איין אייגענער, דאָס סוואַרצאָפּעל פונ'ם אויג! . . .

הקיצור, ער האָט אריינגעגעבען אי דעם פאָטער, אי דעם זעהן אזוי פיעל חשק, אז ס'איז שווער געווען בייצושטעהן דעם נסיון, און נחום ראבינאָוויטש האָט גענומען דעם זעהן און האָט זיך אויפ'ן געזעצט מיט איהם אויפ'ן פאראַהאַד און איז אַוועק קיין רוזשישטשעוו.

פערפֿאַהרען איז מען גלייך צום אידען פון די שמויסען און מע איז געווען אזעלכע געסט, אז מע האָט דעם ערשטען טאָג גאָרניט געוואוסט, וואו זיי אַוועקצוזעצן און וואָס מע זאָל מיט זיי טהון. דעם בעל־הבית אליין האָבען זיי געטראָפּען ביי דער ארבייט—סאָר מירען די שמויסען—אין אַ לייבעל, אָהן אַ קאפּאָטע און באַרוויס. דערזעהן אזעלכע געהויבענע געסט, האָט ער קורס אָנגעטאָן די שטיוועל. געכאַפּט אויף זיך די קאפּאָטע און גענומען שרייען אין צווייטען צימער אריין ניט מיט זיין קול:

— סיינע סיינדעל! סיינע סיינדעל! סטעל דעם סאַמאָוואַר! מיר האָבען געסט!

גוף איז בעשאַפּען געוואָרען אַ סאַמאָוואַר, גלעזער, טיי, און קאַווע, און ציקאָריע, און מילך, אין פוטערגעבעקס, אזעלכע, וואָס אַ איד קאָן זיך פערגינען נור שבועות צו דער מילכיגער סעודה, אָדער צו אַ קימפעט. און אַ וואַרעמעס איז צוגעגרייט געוואָרען—כיד המלך. פיש געפילטע, פיש געפרעגעלטע, פיש געבאַקענע, יונד

מיט לאַקשען, יוד מיט ריוז, יוד מיט מאַנדלען—קלויבט אייד אויס וואָס איהר ווילט. פליישען שמועסט מען ניט—אַלערליי סאַרטען. און אפילו צימעסען צווייערליי. דערנאָך—דעם סאַמאָואַר, וויער דער טיי, איינגעמאַכטס, פערבייסעכטסען. און אז ס'איז געקומען צו וועטשערע, האָט דער בעל־הבית זיך גענומען נאָכפּרעגען ביי די געסט: וואָס האָבען זיי בעסער ליעב פון מילכיגע מאכלים—קרעפּלעך, וואַרעניקעס אָדער „קאַסניקעס“? די געסט האָבען בעשיידען געענטפערט, אז פאר זיי איז אַלץ איינס. אודאי האָט מען דער־לאַנגט צום טיש אַלע דריי אויסגעוועכענטע מאכלים, פערטרונקען מיט קאווע און פערביסען וויעדער מיט אַלערליי איינגעמאַכטסען. דעם פאַטער האָט מען בעלענגט אין זאַל אויף אַ סאַמעטענער קאַרנאַפּע, דעם זוהן—אויף דער אַנדערער קאַנאַפּע, אויסגעבעט, ווי מע בעט פאר אַ מלך מיט אַ פרינץ. אויף מאָרגען האָט זיך דער טאַטע אָפּגעזעגענט און איז אוועקגעפאָהרען אהיים, און דער זוהן איז געבליבען ביי'ם אידען פון די שמויסען אויף קעסט און קווארטיר, און דערפאַר געלערענט מיט זיינע קינדער.

אויף דעם אַנדערען טאַג איז דער וואַרעמעס געווען שוין ניט מיט אזא שיק און אזא קנאַק, ווי דער ערשטער. אַ געוויינליכע קאַשע מיט יוד, אַ שטיקעל פלייש—און פאַרטיג. די וועטשערע אויף אַ מילכיגע, נאָר בעשטאַנען איז זי פון אַ שטיקעל קעז און פוטער מיט ברויט. ברויט לרוב. בעלענגט האָט מען דעם גאַסט שוין ניט אין זאַל און ניט אויף קיין סאַמעטענע קאַנאַפּע, נאָר אויף איין אייזערנעם קאַסטען, פון וועלכען מע איז אויפגעשטאַנען אַ צעבראָכענער, אָהן אַ האַלז און נאַקען. אויף איבערמאָרגען איז דער וואַרעמעס בעשטאַנען פון אַ געקאַכטער טאַראַנקע מיט קאַר־טאַפּעל, וואָס האָט נאָכדעם אויסגעברענגט דאָס האַרץ אויף צו הל'ש'ען. קיין וועטשערע האָט מען ניט געגעבען, נאָר אַ גלעזעל טיי מיט ברויט. און בעלענגט האָט מען דעם לעהרער אויף דער ערד, אויסגעבעט אויף אויסגעמאַכטע שמויסען. מע האָט בעראַרפּט זיין שטאַרקער פון אייזען, מע זאַל אריבערטראָגען דעם ריח פון

די שמויסען. דערצו האָט אַ גאנצע נאכט געקאוואקעט אַ קינד אין וויעגעלע, זיך געריסען די קישקעלעך, ניט געלאָזט שלאָפֿען. אַ קליין לעמפל האָט גערויכערט און געטשאַדעט, פֿערהאַקט דעם קאַפּ, און דאָס עופּה'לע האָט ניט אויפֿגעהערט צו שרייען און צו גוואַלדעווען — ס'איז געווען אַ גאָט'ס רחמנות! דער רעפּעטיטאָר האָט געזעהען, אז שלאָפֿען וועט ער שוין סאָי ווי סאָי ניט, איז ער אויפֿגעשטאַנען פֿון די שמויסען, צוגעגאַנגען צום קינד אַ קוק טהון, וואָס שרייעט דאָס. לאָזט זיך אויס, אַז די קאַץ האָט זיך פֿערקלוייט בען צום קינד אין וויעגעלע, האָט זיך צעלעגט, ווי ביי'ס טאַמען אין וויינגאַרטען, זיך געמאַכט נאַכטלעגער. פֿאַר'ן לעהרער איז געווען איין אַלטערנאַטיווע: וואָס טהוט מען? אַרויסוואַרפֿען די קאַץ? — אַ רחמנות אויף דער קאַץ. צער בעלי־חיים. איבערלאָזען די קאַץ? — שרייעט דאָס קינד. פֿאַלט ער אויף אַ המצאה (א יונג אַ חכם ניט זיך איין עצה): ער וועט נעמען וויעגען דאָס קינד, וועט די קאַץ אַליין אַוועק. דאָס ווייסט ער פֿון דער פֿראַקטיק. ביי איהם אין דער היים, ווי אויך אין חדר, איז איהם אויסגעקומען צו נאָר זיפֿצען האָבען זיך געלאָזט הערען. קיינער האָט קיין הספֿד זעהען אַלע מאָל אַזעלכס. איידער מע האָט אַוועקגעלעגט אַ קליין קינד צום ערשטען מאָל אין אַ ניי וויעגעלע, איז געווען אַ סגולה, מע זאָל פֿריהער אויסוועגען אין וויעגעלע די קאַץ. האָט אָבער קיין קאַץ ניט געלאָזט זיך וויעגען בשום אופן. קוים האָט מען זי אַריינגעלעגט אין וויעגעל און געגעבען איין ריהר — אזוי איז זי אויפֿגעשפרונגען, גרייט געווען אויסדראַפֿען יעדען איינציגען די אויגען. אזוי איז געווען אויך איצט. דער רעפּעטיטאָר האָט זיך נור צוגעריהרט צום וויעגעל, אזוי האָט זיך די קאַץ אויפֿגעהויבען און געגעבען אַ שפרונג אַרויס פֿון וויעגעל — און גיטאָ זי. דערפֿאַר אָבער האָט דאָס עופּה'לע, דערפֿיהלט, אַז מע וויעגט דאָס, אויפֿ געהערט שרייען, זיך בערהיגט און אַנשלאָפֿען געוואָרען. אויף מאָרגען, אז ער האָט דאָס דערצעהלט דער מוטער פֿונ'ם עופּה'לע,

האָט זי געשאַלטען די קאָץ מיט טוידטע קללות, געהאַלבעט דאָס קינד—איהר זאָל זיין פאַר'ן קינד'ס ביינדעלעך!—נאָר דאָס, וואָס דער לעהרער איז אַ גאַנצע נאַכט נישט געשלאָפּען—דאָס געהט איהר אָן, ווי דער פאַראַיאַהריגער שניי.

איינגעזעהען, אז ס'איז קיין תכלית נישט אזוי צו לעבען אויף דער וועלט, האָט דער לעהרער זיך געמוזט אָנדינגען קעסט אין קוואַרטיר אין איין אנדער פּלאַץ און בעצייטענס זיך געזעגענען מיט די שמויסען. און דאָ האָט זיך אָנגעהויבען פאַר איהם אַ גאַנצע רייהע פון אַלערליי צרות, שלעס, פורעניות. אַ סדרה פון ביזנע בעל־הבית'טעס, איינגעגעסענע טאַראַקאַנעס, בייסענדיגע וואַנצען, לויפּענדיגע מייז, שטשורעס און אנדערע מיאוסקייטען. נאָר די אלע יסורים, צרות און וועהטיגען זענען געווען גאָלד אַקעגען זיי אינטריגעס, וואָס ס'איז איהם אויסגעקומען אויסצושטעהן פון זיינע קאָנקורענטען די לעהרערס. דאָס זענען געווען אידען מלמדים, מיידעלשע שרייבערס, וואָס האָבען געפיהרט צווישען זיך אַ מורא'־דיגע קאָנקורענץ און אַלע אינאיינעם—א קאַמפּף געגען דעם נייעם לעהרער פון פּערעיאַסלאָוו. וואו ס'איז פאַרהאָן ערגיץ אַ שמוץ אויף דער וועלט—האָט מען אויף איהם אַרויפגעוואָרפּען. צוהערען זיך צו זיי—איז דאָס געווען אַ קרימינאַליסט, אַ גנב, אַ גזלן, וואָס אין דער קאָרט. זיי האָבען אָנגעפיהרט צווישען איהם און די בעלי־בתים אַזעלכע פּליאַטקעס, אז ער האָט געבעטען גאָט, דער זמן—דער זומער—זאָל שוין אַוועקגעהן אין ער זאָל קאָנען אַנטלויפּען פון דאָרטען מיט'ן לעבען. די גאַנצע צייט, וואָס ער האָט פּערבראַכט איז רושישטשעוו. איז געווען ווי אַ קאַשמאַר, ווי אַ בייזער חלום. דאָס איינציגע הויז, וואו ער איז אַריינגעקומען און געפיהלט זיך צווישען מענשען, איז געווען ביי אברהם דעם כל־זמר. אברהם דער כל־זמר—דאָס איז אַ טיפּ פון איין אַרטיסט, איין אַמט'ער מאַעסטראַ, וואָס פּערדיענט בעשריבען צו ווערען.

א הויכער מענש, אַ ברייטער, מיט אַ קיילעכיג ברייט פנים, מיט קליינע אויגעלעך, געדיכטע ברעמען, שוואַרצע לאַנגע געקריי־זעלטע האָר. הענד ברייטע, גראָבע, בעוואַכסענע. אזוי, אז די פיר



דעל האָט אין זיינע הענד אויסגעזעהען ניט ווי א פירעל, נאָר ווי א פירעלע, א שפיעלכעל. קיין נאָמען האָט ער ניט געקענט, און דאָך האָט ער געהאט זיינע אייגענע קאָמפּאָזיציעס. און שפיעלען האָט ער געשפיעלט אזוי, אז מע האָט געקאָנט ממש אויסגעהן אונטער זיינע הענד. דאָס איז געווען א מין סטעמפעניו. און אפשר מיט א קאָפּ העכער פון סטעמפעניו. אין לעבען איז ער אויך געווען א סטעמפעניו. א מאָדנער פאַרשוין. א פאָעטישע נאָטור און א גרויסער ליעבהאַבער פון שענע ווייבלעך און מיידלעך. . . . דער פאַר אַבער האָט ער געהאט א ווייב—ניט אזא שלאָק, ווי סטעמפעניו'ס. אדרבה, זיין ווייב, אברהם'יכע די כליומ'ין, איז געווען פונקט אזוי ווי ער. א הויכע, א גרויסע, א שענע און א ברייטע. שוין א ביסעל צו ברייט. מע האָט פון איהר געקאָנט מאַכען דריי ווייבער. אויך מיט'ן האַראַקטער איז זי געווען ווי צוויי טראָפּען וואַסער איהר מאַן. ביידע זענען קיינמאָל ניט געווען אויפגערעגט. תמיד פרייליך, אויפגעלעגט, שמענדיג געלאַכט, און ליעב געהאט גוט עסען, גוט טרינקען, גוט לעבען. איז געווען פאַר וואָס—האָט מען איינגעקויפט דאָס בעסטע און דאָס שענסטע. איז ניט געווען—האָט מען פערוואָרפּען די צייהן אויף דער פאַליצע און געוואַרט ביז נאָט וועט צושיקען א פערדיענסטעל, וועט מען קוילען א הערינג און מע וועט געבען א לעב־אונטער, אזוי ווי נאָט האָט געבאָטען. מיט קינדער האָט זיי נאָט אויך ניט פאַרזעהען. עס איז געווען ביי זיי א נאָנצע האַליאָסטערע, און אלע מיט געבאָרענע טאַלאַנטען. אלע אויסגעצייכענטע מוזיקער אויף אַלערליי אינסטרומענטען—א זעל־טענער אָרקעסטער.

אהין האָט זיך דאָס אריינגעהאַפּט דער מאָדערנער לעהרער פֿון פערעיאַסלאָוו. דאָרט האָט ער זיך געפיהלט, ווי א פיש אין וואַסער. דער מאַעסטראַ אליין האָט איהם געלערענט פירעל־שפיעלען. גע־צאהלט האָט ער גאָרניט. אברהם דער כליומ'ר איז ניט אזא מענש, וואָס זאָל פאַר אזא הייליגע זאך, ווי די געטליכע מוזיק, נעמען געלד. „נאָר אויב דער לעהרער איז רייך אין א פאַר גראַשענס,

בעט ער ביי איהם א גמילות-חסד'על. דאס אייגענע אויך זיין ווייב, אברהם'יכע די כליומר'ין. זי בעדארף גראד אצינד האָבען עטליכע קאָפּיקעס אין מאַרק אריין . . . וועט זיך ניט געפינען ביי אייך עפּים קליינגעלט אין קעשעני?"

פערשטעהט זיך, אז קליינגעלד וועט זיך תמיד געפינען. און אזוי ווערד ער דארט א היימישער, א בן-בית, איין אייגענער—און דאָס איז גענוג פאר זיינע קאָנקורענטען די לעהרערס, זיי זאָלען איהם בערעדען, בעוואַרפען מיט שמוץ, איהם און דעם כליומר מיט דער כליומר'ין מיט'ן גאנצען געזינדעל. זיי האָבען צעפּויקט איר בער דער גאנצער שטאָדט, אז אלץ, וואָס דער פּערעיאַסלאַווער לעהרער פערדיענט, ניט ער אוועק דער כליומר'ין, און אז מע פראַ- וועט דארט אלע גאָט הויליאַנקעס, די כליומר שפּיעלען און זיי טאַנצען—ס'איז חי געלעבט! עס געהט זיי ניט אָן, וואָס אַרעמע לייט געהען-אויס פון הונגער און קליינע קינדער שטאַרבען . . . רער, וואָס דערצעהלט, מאַכט א פרום פנים און פערגלאַנצט די אויגען ארויף, און די, וואָס הערען, שפּיען אויס . . . וואָס פאר א כמיות-הפרשיות איז דאָס מיט אַרעמע לייט? און וואָס האָט דאָס צו טהון מיט קליינע קינדער? וואָס בעדייט דער שפּיי?—דאָס דאַרף מען ניט פרעגען. דאַרט, וואו עס האַנדעלט זיך אום קאָנקור- רענץ, שווייגט דער געזונדער פערשטאַנד. קורץ, ער האָט קוים דערצויגען דעם זמן און איז אַנטלאָפּען פון דעם פערשאַלטענעם שמערטעל אהיים, מורא געהאַט אפילו זיך ארומקוקען צוריק, פער- זאגט קינדער און קינדס-קינדער מעהר קיין שטונדען אין די קליינע שטערטלעך ניט געבען. ער האָט בעשלאָסען צו זוכען זיך איין אנדער קאריערע אין לעבען.

וויעדער אין דער היים



## וויעדער אין דער היים

די זיסקייט פון צוריקקעהרען אהיים. — ער בענגענט זיך וויעדער מיט זיין חבר אלי. — מע שמועסט אין שטאדט, אז ער שרייבט אין "המניד" — דאך ווין, באקל און ספענסער. — צוויי טיפּען פון די אמאליגע ערשטע "עקסטערנעס".

יין נאמען קלינגט ניט אזוי שען, ווי דער נאמען „מאמע". קיין ווארט רעדט ניט אזוי צום הארצען ווי דאס ווארט „היים". אז מע וויל קענען און אפֿ-שאצען די היים, זאל מען האַמטש אויף א קורצע צייט זיך אוועקלאָזען, זיך וואלגענען אביסעל אין דער פרעמד און דערנאָך אומקעהרען זיך צוריק אַ היים, אין דאָס היימישע נעסט אַרײַן. יעדע זאך בעקומט איין אנדער פנים, איין אנדער חן. אלסדינג ווערט צוויי מאל אזוי ליעב און טייער. מע פיהלט זיך איין איבערגעביטענער, א נייגעבארענער אויף דער וועלט.

דער העלד פון די ראַזיגע געשיכטען, אז ער איז געקומען אויף ראשיהשנה אהיים, האָט ער זיך צום אלעם ערשטען געלאָזט איבער דער שטאָרט שפאציערען, אויסגעמאָסטען אלע גאסען, געפונען אלע הייזער און הויפּען און גערטנער אויף זייערע ערטער. די מענשען, וואָס ער האָט בענגענט, האָבען זיך ווינציג וואָס איבערגעביטען. זיי האָבען איהם פריינדליך געגריסט, און ער איז צו אלעמען געווען פריינדליך, ווי ווייט ער האָט געקאָנט. נאָר דאָס יונגוואַרג, וואָס ער האָט אוועקגעלאָזט, האָבען זיך אויפגעהאפט אויף די פיס און זענען אביסעל אונטערגעוואקסען. און אַלײַן איז ער, ווי מע האָט איהם פּערזיכערט, אויך אויסגעוואקסען, געוואָרען „מענשער". דערצו



האָט ער זיך אויסגעקליידט טשאַקענדיג און קנאַקענדיג, ניט גע-  
זשאַלעוועט קיין סקריפעס אין די שיד, אַפּצאַסען הויכע, הויזען  
ברייטע און לאַנגע — נאָך דער מאַדע. אַ רעקלע אַ קורץ, אַ קא-  
פעלישעל אַ ווייכס, אַ העלס, אַ ביסעל געלכליך. די האָר פערלאָזט  
לאַנגע, מעשה פאָעט, און פערקעמט אַראָפּ, אַלאַ גאַנאַל.

גאַנץ אנדערש האָט אויסגעזעהען זיין חבֿר אלי, וועלכער איז  
אויף נאָרוואַס געקומען צו פאָהרען אויף יום טוב אַהיים, פון זשיי-  
טאָמיר. זיין אוניפאָרם איז בעשטאַנען פון אַ קורץ ווייטקעל, פער-  
שפילעט, ווי אַ טוישורקע, ביז אַרויף. קורצע שמאַלע הויזען, אַ  
כלייער קאַשקעט מיט אַ ברייטען דאַשעק, און אַפּגעשוירען, ווי אַ  
סאַלדאַט. די ברוסט אַרויסגעשטעלט, די צייהן ווייס, די אויגען  
פרייליך — ער קאָן זיך גאָר זאָט ניט אַנדערצעהלען, ווי גוט עס  
איז אין אינסטיטוט. מע געהט דורך, זאָגט ער, העכערע מאַטעמאַטיק.  
מע לייענט רוסישע ליטעראַטור, מע לערענט גימנאַסטיקע, און איר  
דיש — אויפ'ן שפיץ מעסער: אַ פרשה חומש, אַ קאַפיטעל פּסוק,  
אַ שטיקעל חיי־אדם — און פאַרטיג. „אַט דאָס איז די גאַנצע תורה  
פון'ם לעהרעראַינסטיטוט? אַט דער אלי וועט עס זיין אַ אידישער  
לעהרער? אַ רבֿ ביי אידען? ...“

אויף איז ער געווען איבעראַשט פון דעם, וואָס זיין חבֿר אלי  
האָט געבראַכט צופיהרען פון דעם אידישען זשיטאָמירער לעהרער-  
אינסטיטוט אַ גאַנצען פאַק מיט רוסישע לייערער, און נישט איינס  
אַ אידיש. גלייך ווי ער וואָלט דאָס געקומען צופאָהרען פון אַ  
„בורסע“, פון אַ גויעשער סעמינאַריע? דאָס האָט אָבער ניט גע-  
שאַרט, זיי זאָלען בלייבען די זעלבע חברים, וואָס געווען. שטענדיג  
אינאיינעם. אומערדום אין צווייען. ביידע האָבען געהאַט גענוג שטאַף  
אויף צו רעדען, און נאָך מעהר — אויף צו לאַכען און אַפּשפּעטען  
פון דער גאַנצער שטאַרט. און ווי אַמאָל, אין די גוטע יאָהרען, איז  
מען אוועק צום טייך, געדונגען אַ שיפעל און אַריבערגעפאָהרען  
ווייט, הינטער דער שטאַרט אַרויס.

סוף זומער. די קעלט האָט נאָך ניט איינגעטרעטען. נאָר

דאָס פּעלד איז שוין ניט מעהר גרין. נישטאָ שוין קיין זכר פון די ווייסע און רויטע מאַרגאַריטקעס. דער אַטשערעט שטעהט נאָך אין דער בלאַטע. נאָך ער איז שוין געל און שיטער. רויטליך איז דאָס וועלדעל. אוועק די צייט פון אויסציהען זיך אויף דער ערד. די ערד איז פייכט און זומפּיג. די חברים זוכען-אַפּ איין אויסגעהאַקט-גן בוים אין וואַלד און זעצען זיך אוועק אַ ביסעל רוהען. און מע דערזעהלט זיך איינס דאָס אַנדערע אַלסדינג, וואָס יעדער האָט דורכגעמאַכט דאָס ערשטע האַלבע יאָהר פון זייער צעשיידען זיך. מע לאָזט ניט דורך קיין קלייניגקייט, קיין ברעקעל. עס ווערד איר בערגעגעבען יעדער איינדרוק, יעדע בעגעגעניש, איטליכע געשע- העניש. און נאָך מעהר קונץ, וואָס ביידע אינאיינעם רעדען, ביידע לאַכען, שלאָגען זיך איבער איינס דאָס אַנדערע אין דער רעכטער מיט — און דאָך הערט מען זיך און מע פערשטעהט זיך און מע האָט הנאה.

דערנאָך ווערד מען אַנשוויגען. יעדער פערטיעפט זיך, קומט אַריין צו זיך אין דער נשמה אַריין, בלייבט אַליין מיט זיינע גע- דאַנקען. מען איז טאַקי נאָהענטע חברים. מע האָט זיך געהרען. מע זאָגט אַרויס איינער דעם אַנדערען אַלעס, נאָך ניט אינגאַנצען. ניין, ניט אינגאַנצען, ניט אינגאַצען. יעדער איינער האָט זיך זיינע געדאַנקען, זיין אידעאַל, זיין אייגען וועלטעל, וואו קיין אַנדערער, עס מעג זיין דער בעסטער חבר, האָט קיין שליטה . . .

עס הויבט אַן ווערען ווי קיהלבליד. אויסגעלאָשען דער טאָג. די זונג זעצט זיך. דער וואַלד ווערד פערצויגען, ווי איינגעהילט אין אַ דינעם רויף. עס פאַלט אַראָפּ אַ שישקע מיט אַ וויעדערקול. ביידע האַפען זיך אויף ווי פון אַ כישוף.

— צייט פאַהרען אַהיים ?

— צייט פאַהרען אַהיים.

און מע הויבט זיך אויף. און מע שפּאַנט דורך דאָס גאַנצע פּעלד דורך איין אויסגעטרעטענע, קרומע, שמאַלע סטעזשקע. מע זעצט זיך אַריין אין שיפעל און מע זינגט אַ ליעדעל (אַ גויעש, ניט

קיין איריש), און מע גליטשט זיך איבער'ן שמאלען געדערהטען טייכעל, פערביי דעם געלען אַטשערעט. און אז מע קומט אַהיים, איז שוין פינסטער. די באַקען פלאַמען. די אויגען גלאַנצען. דער אַפעטיט איז גרויס. מע האָט געהענדיג געקויפט אַ זיסען קאווען. (אַרבוז, וואַסערמעלאָן), מיט צוויי פרישע ווייכע נאָך וואַרעמע פראַנזעלען. און מע פראַוועט אַ וועטשערע. און מע איז פרייליך. און עס לאַכט זיך נאָך אַהן אַ וואַרום און אַהן אַ זין.

דער זייטיגער האָט געקאַנט מיינען, אז ביידע זענען גלייך צו פריערען, גלייך גליקליך—יונגע, געזונטע קינדער, וואָס פעהלט זיי? אין תוך אַרײַן איז אָבער נור אײַנער פון זיי (אַלױ) געווען באמת אַ גליקליכער. דער צווייטער (שלום) האָט זיך געפיהלט אָנגעבראַכען, ניט אויפ'ן ריכטיגען וועג. זײַן אײַנציג שטיקעל טרײַסט איז געווען דאָס, וואָס די שטאַרט האָט געקלונגען מיט זײַן הפטרה זאָגען איז בית־מדרש און מיט זײַן קענען חנ"ך און העברעאיש און מיט זײַן שרייבען. אַלץ אַזעלכע זאכען, וואָס פאַר זײַן חבֿר אַלױ איז דאָס אַ סוד. ניט פאַר איהם געדאַכט. ווי קומט צו אַלױן אַזא אײַ־דיש שרייבען? לשון קודש? מליצה? דערויף איז נאָר ער, נחום ראַבינאַוויטשעס זוהנרעל. קלאָר אין אַלע השכלה־ביכלעך, ווי אַ וואַסער. לײענט דעם „המגיד“. אַ וואַנדרער, וואָס ער אַלײַן שרייבט נאָך ניט אין „המגיד“. נאָר פון וואַנען ווייסט מען, אז ער שרייבט ניט? אפשר שרייבט ער אונטער אַ פערשטעלען נאָר מען? ...

אזוי שמועסט מען אין פערעיאַטלאַוו. און מע רינגעלט איהם אַרום מיט אַ בעזונדערען אַרעאַל און ער וואַכסט אויס בײַ זיך אַלײַן אין די אויגען מיט אַ קאַפּ העכער. און ער ווערט סאַליר. ער זוכט ניט מעהר קײַן חבֿרשאַפט מיט קײנעם פון די פריהעריגע ווייסע־חבֿרה־ניקעס. ער פערשרייבט זיך אין דער שטאַרט־ביבליאָטעק. טראַגט אַהיים גראַבע ביכער. לײענט דאָ ווײַן, באַקל, ספּענסער. שאַרט זיך אַרום די גרויסע, בעריהמטע, אויפגע־קלעהרטע בחורים אין שטאַרט. בחורים אויטאָדיראַקטען, אַזעלכע.



וואס האבען אליין מיט זייער זיצען און קוועטשען די באנק דורכ-  
געמאכט א נאנצען קורס, בייגעקומען לאטיין און גריכיש, דורכגע-  
גאנגען געאמעטריע און אלגעברא, און טריגאנאמעטריע, און פסיכא-  
לאגיע, און פילאסאפיע. גרייט געווען האטש היינטיגען טאג אריינ-  
טרעטען גלייך אין אוניווערסיטעט אריין. זיי האבען נאך ניט אויף  
דער הוצאה. צוויי טיפּען פון די אמאליגע ערשטע עקסטערנעס.  
איינער האט געהייסען חייטע רודערמאן, דער אנדערער—אברהמעל  
זאלאטושקין. ביידע זענען טוירט און פערדיענען בעשריבען צו  
ווערען האטש אין עטליכע שורות אין די דאזיגע זכרונות.

חייטע רודערמאן איז געוועזען ווייט הינטער דער שטארט  
ארויס, אפגעזונדערט פון דער וועלט און פון מענטשען. דאס איז  
געווען א זוהן פון דעם מלמד משה דוד רודערמאן, וועלכער איז בע-  
שריבען אינ'ם ערשטען טייל פון דער ביאגראפיע, און א ברודער  
פון שמעון רודערמאן, וואס האט געהאלטען ביי שמד'ען זיך, נאך  
די שטארט האט איהם ארויסגעראטעוועט פון מאנאסטיר און אוועק-  
געשיקט קיין זשיטאמיר אין דער ראבינערשוהל. חייטע איז נאך  
ניט געווען געראטען אין זיין בלאטען, יאדעשלי ווען ברודער שמעון.  
דאס איז געווען א בחור א געזונטער, א ברייטבייניגער, א שענער  
יונגאטש מיט רייטע פעחקע באקען. משה דוד דער מלמד איז גע-  
שטארבען פון איין אסטמא הוסט, און זיין ווייב די אלמנה, חייטעס  
מוטער, איז געווארען א סארווערקע אויף פרעמדע חתונות, געבא-  
קען לעקאכער. דאס האט איהר געגעבען מיטלען צום לעבען און  
אויסצוהאלטען איהר זוהן, וואס האט געוואוסט נאך איין זאך—  
ביכער, ביכער און ביכער. מיט קיינעם אין דער וועלט האט זיך  
חייטע ניט אנגעקעהרט. זעלטען ווער עס האט זוכה געווען מיט  
איהם צו רעדען.. נאך אלע האבען געוואוסט, אז חייטע קען, חייטע  
איז קלאר אומעמוט, חייטע איז טיעף. ווער עס האט געהאט אמאל  
א זוכה מיט איהם צו בעגעגענען זיך, איז ער געווען איבערראשט  
פון אים דעם בעהאלטענעם פילאזאף. חייטע, אז ער האט זיך צו-  
רעדט, האט ער געשאטען מיט פייער, געמאכט א תל פון אלעם און

פון אלעמען, מבטל געווען די גאנצע וועלט. זיין צונג איז געווען א פייל. זיין געלעכטער איז געווען גאל. זיין ווייז איז געווען גיפט. פון וואנען האָט דער פרוש אזוי געקאָנט די וועלט? דאָס בלייבט א סוד אין א רעמעניש אויף אייביג. איין מאָל אין א זר מער האָט ער זיך אָפגעבאָדען אין טייך, פערקיהלט זיך, און איז פון טובערקולאָז א בחור פון צוויי און צוואַנציג יאָהר געשטאָרבן.

דער צווייטער פילאָזאָף־אויטאָדיאָקט, אברהם זאָלאָטוש־קין, איז שוין געווען ניט קיין פרוש, ניט קיין פערבאָרגענער. א יונג א פרייליכער, א הייסער ברונעט, מיט פייעריגע שוואַרצע אוי־גען, מיט שוואַרצע, שטארק געקרייזעלטע האָר, אליין אויף א שוואַר־צער, ווי איין אראב, מיט ווייסע לאַבענדיגע צייהן, א ביסעל א היי־זעריגע שטימע, לייעב געהאָט אַנטהון זיך, ווי איין איינגלענדער, קעסטעלדיגע הויזען, א מאָדנע מיצעל אויפ'ן קאָפּ, און ווינטער א מגושמ'דיגען הענגקאָלנער. אָנגעלייענט איז דער זאָלאָטושקין גע־ווען ווי א פויק. געקאָנט ה י י נ ע אויף אויסווייניג. נאָר לייעב האָט ער געהאָט ד י ק ע נ ס און ט ע ק ע ר י י , ס ו ו י פ ט , ס ע ר ו ו א נ ט ע ס און אונזער גאָגאָלען. און איז אליין אויך געווען א הומאָריסט. דאָס הייסט, ער האָט שטילערהייט פאר זיך געשריבען א סך הומאָריסטישע זאכען און קיין איינציגע שורה נישט געוואָלט ניט אָפדרוקען, ניט בעווייזען קיינעם. בטבע געווען א גרויסער עקשן. א צו־להכעיס'ניק, איין אַפּשפּעטער און א פערטיעפטער אין זיך. געלעבט האָט ער פון דעם, וואָס ער איז געווען א שרייבער כל־ימיו אין דער מעשטשאַנסקי אופראַווע. זיין כתב־יד איז געווען פונקט אזוי געקרייזעלט, ווי זיינע האָר. ער איז געשטאָרבן איין אלטער בחור אריבער פערציג.

אַט דאָס זענען געווען די צוויי גרויסע שטערען, ארום וועלכע שלום האָט זיך געריבען און פון וועלכע ער האָט גענאָשט וויפיעל עס האָט זיך געלאָזט. צווישען זיך זענען די צוויי שטערען, הייטע רודערמאַן און אברהמעל זאָלאָטושקין, געווען פייער מיט וואַסער. זיי האָבען זיך קיינמאָל נישט בעגעגענט און נישט געקענט אפילו.

און דאך האבען זיי זיך אזוי פיינט געהאט, אז מע האט נישט גער-  
מאָרט דערמאָנען פאר איינעם דעם אנדערענס נאָמען. מיר וועלען  
זיך נאך מסתמא בענענענען מיט זיי אין אונזערע ווייטערע בע-  
שרייבונגען.



ער פאָהרמט אויף אַרײַכע שטעלע



## 7.

### ער פאָהרט אויף אַ רייכע שטעלע

"פוסטעפאסט" — ישראל בענדיצקי ניט איין עצה, און דער פאסטער שרייבט אַ בריעף צום "מאננאט" — ער לאזט זיך ווידער אין דער וועלט אריין און בלייבט מיט איין "פיטאקעל" — ביי די טויערען פון גוף עדן. — דער קאלטער "ברוד-הבא".

אָס וועט זיין ווייטער ?



פון אלע פראָפעסיעס, וואָס זענען פריהער געווען אַ גאנצער שלל, האָט זיך אויסגעלאָזט אַ בוידעם. די שטונדען האָבען זיך צעקראַכען. פאָהרען שטודיר-רען — איז ניט געווען מיט וואָס. זיצען ביים טאַטען אויף קעסט איז אויך ניט זעהר לייעב. ובפרט נאָך דעם, ווי מע איז שוין געווען אַ זעלבסטשטענדיגער מענש פאר זיך. אין האַטש דער טאַטע האָט געקליבען תענוג פון זיין זוהן דעם קענער און דעם משכיל, ראָך האָט דאָס איהם געקרענקט און געעלטערט, וואָס זיין זוהן געהט אַרום בטל אָהן אַ שום אַרבייט. וואָס וועט זיין דער תכלית? אויך די שטיעפמאַמע, וועלכע האָט געהאַט געקוקט אויף דעם זעלבסטשטענדיגען שטיעפזוהן מיט אַ געוויסער דאָזע פון רעספעקט, האָט אַצינד מיט אַמאָל פערלירען דאָס גאנצע ביי-סעל דרך ארץ פאר'ן „פוסטעפאסטניק". זיא האָט ביסלעכווייז אָנגעהויבען איהרע אַמאָליגע זאַכען: קוקען מיט איין אויג, אַריינזאָר-פען אַ שטעכווערטעל, זאָגען דער שוויגער און מיינען די שנור... דאָס אלעס האָט דעם טאַטען מקצר ימים געווען, און דער העלד אַליין האָט פערטיעפט זיך אין זיינע ביכער, אָדער אָנגערוקט דאָס היטעל, גענומען דאָס שטעקעלע און אוועק צו זיינע אויבענבעשרי-בענע בעקאנטע פילאָזאָפּען, צו הייטע רודערמאַן אָדער צו אברהמעל זאַלאַטושקין. מיט זיי האָט ער לייעב געהאַט צו דיסקוטירען ווענען

אבסטראקטע זאכען, 'וועלט-פראבלעמען. חייטע רודערמאן, דער פּעסימיסט, האָט, וויא זיין שטייגער איז, געזידעלט די נרעסמע מענשען, נישט אנערקענט קיין אויטאָריטעטען, געפויפט אויף דער גאנצער וועלט. דערפאר האָט אָבער דער אָפטימיסט זאָלאָטושיקין ציטירט פון היינע און בערנע גאנצע שטיקער מיט אַ בעזונדערען ניגון, געגרייזעלט בעת מעשה דעם טשוביק פון זיינע געגרייזעלטע האָר און זיך אָנגעווארעמט מיט אַזאַ התלהבות, ווי אַ פערברענטער חסיד, בעת ער זאָגט נאָך דעם רבין'ס תורה ...

דאָס אלסדינג איז אָבער געווען נישט מעהר ווי אַ מיטעל אויף די צייט צו פערטרייבען. עס האָט זיך געפיהלט אַ פוסטקייט אין דער נשמה און איין אומזיסט פערליערען פון צייט און פון ענערגיע. עס האָט זיך געבענקט נאָך אַרבייט. עס האָט זיך געריסען אין דער וועלט אַריין. עס איז ניט ליעב געווען דאָס לעבען. זיך אליין נמאס. נמאס און מאוס.

נאָך דער גאָט, וואָס פערלאָזט ניט קיינעם, האָט זיך אומגע-קוקט אויף אויף דעם פערלזירענעם העלד פון דער דאָזיגער ביאָגראַפֿיע. איהם איז געקומען צו הילף זיין טאטענס אַ גוטער פריינד מיט'ן נאָמען ישראל בענדיצקי. דער דאָזיגער פארשוין, האָטש ער איז אייגענטליך געווען ניט מעהר וויא אַ כליזמר, דאָך האָט ער געשפּיעלט אין שטאָדט אַ ראָלע פון אַ זעהר אָנגעזעהענעם בעל-הבית. געשפּיעלט האָט ער נאָך אויף געהויבענע רייכע חתונות, זיך גערעכענט פאר דיריזשאָר און קאָפּעלמייסטער. זיין הויפט געשעפט איז געווען — אַ רייכע פּריצישע אכסניה. ער איז אויך געווען דער איינציגער פאָטאָגראַף אין שטאָדט. דערצו איז ער געווען גלאַט אַ שענער איד, אַ הויכער, איין אויסגעפּוצטער, מיט אַ זעלטענ־שענע קיילעכיגע שווארצע באָרד. געטראָגען אַ שווארצען געווענטענעם הענגקאָלנער, אַ הויכען קאָפּעליש און לעדערנע קאָ-לאָשען מיט מעשענע אָבזאַסען. אַ צינגעל האָט ער געהאט אַ גע-שליפענעם, גערעדט זיס און קיילעכיג און מעהר אויף רוסיש: „ווינ-טילי“ ... „מעזשדאו פראטשים“ ... „סליעדאוואטעלנא“....



דער דאזיגער בענדיצקי איז געווען איין אַפּטער אריינגעהער אין קלוב, דאָס הייסט, צו ראַכנינאָוויטשען אין דער „טאָבאָטשנע“ — אַביסעל שמועסען. איין מאָל איז מען געזעסען אזוי און געשמועסט, דערצעהלט בענדיצקי, וויאָ אַ מסיח לפי תמו, אז די טעג האָט זיך אָפּגעשטעלט ביי איהם איינער אַ איד, איין עושר, אַ גביר, איין אָדיר, אַ מאַגנאַט, מיט'ן נאָמען ק. זיצען זיצט דער דאָזיגער „מאַגנאַט“ אין אַ קליין שטעדטעלע אין ט. (קיעווער נובערניע). מע קאָן זאָגען, אז ס'איז אַ דאָרף, ניט קיין שטעדטעל, און ער האָט קינדער, צו וועלכע ער זוכט מיט ליכט עפעס אַ רעכטען לעהרער, אַ רעפּעטיטאָר, אויף אידיש און רוסיש צוזאַמען. נאָך דער לעהרער זאָל זיין אַ געראַטענער, אַ קענער, און מעזשדאו פּראָטשים, אַ טאַטענס אַ קינד.

לאָזט זיך אויס, אז דער טאַטע קען דעם דאָזיגען „מאַגנאַט“ נאָך פון לאַנג. אַמאָל, מיט יאָהרען צוריק, אז דער „מאַגנאַט“ זי איז נאָך געווען אַ קליין מענשעלע, זיך געדרייט אַרום אַ פּריץ, איז ער געשטאַנען סטאַנציע ביי ראַכנינאָוויטשען אין דער אַלטער אכסניה און געווען דאָס וואָס מע רופט אָן אַ „גוט ברודערעל“. דערהערט אזאָ מעשה, רופט זיך אָן בענדיצקי: — סליעדאָוואַטעל-נאָ, האָט דאָך נאָט אַליין מיך געשיקט צו אייך פאַר אַ שליח ! אויב אזוי, וועל איך אייך געבען איין עצה, אז איהר זאָלט באַלד אוועקזעצען זיך און אָנשרייבען אַ רעכטען, אַ פיינעם בריעף, מעזשדאו פּראָטשים, אויף לשון קודש, אזוי ווי איהר קענט און אזוי ווי אזאָ מאַגנאַט שטעהט אָן, און דער בחור, ווינטילי, זאָל ניט מעדליווען און זאָל גלייך אוועקפאַהרען מיט דעם דאָזיגען בריעף קיין ט. און פערנעמען די שטעלע, און סע זאָל זיין אין אַ גוטער שעה — אַמן.



און אזוי איז דאָס טאָקי געווען. עס איז בעשאַפּען געוואָרען אַ בריעף, אַ שענער פיייעריגער מליצה-בריעף מיט אזאָ שענער שפּראַך, אז עס קאָן ריהרען אפילו אַ שטיין. דער טיטעל אַליין

הָאָט פֿערנומען דריי לאַנגע שורות, אין וועלכע עס זענען געווען  
אויסגערעכענט אזוי פיעל מעלות און שבחים, אז ווען אפילו דער  
„מאנאט“ זאל פערמאָגען נאָר אַ דריט־חלק פון זיי, וואָלט ער  
אויך געקאָנט זיין אַ אידעאל פון אַ מענשען... אָנגעוואפענט מיט  
אזא שטארקע פראָטעקציע, לאָזט זיך דער יונגער רעפּעטימאָר אוועק  
נאָך אַמאָל אין גאָט'ס וועלט זוכען גליק. קיין איבעריגע געלטען מיט  
זיך, דאָרף מען דעם אמת זאָגען, הָאָט ער ניט מיטגעפיהרט. קיין  
אָרעדיטיווען אין די בענק הָאָט ער אויך ניט געהאט. דאָס ביסעל,  
וואָס ער הָאָט פערדיענט פון זיינע שטונדען, הָאָט ער דעם גרעס־  
טען טייל פערטראַנזשירט, זיך אויסגעקליידט, ווי אַ פרינץ. דאָס  
איבעריגע הָאָט צוגענומען די באַהן. היינט איז מען דאָך עפּים אַ  
לעבעדיגער מענש. אויף יעדער סטאַנציע שטעלט מען זיך אָפּ.  
די פּאַסאַזשירען שיטען אַרויס פון די וואַגאָנעס און לויפּען צו צום  
בופּעט. מע האַפט זיך צו, ווער צו דיאָ פלעשלעך מיט די גלעזלעך,  
ווער צו די הייסע פירעזשקעס. ווער עס הייסט זיך געבען אַ גלעזלעך  
טיי און ווער אַ פלעשלעך סאָדא וואַסער. מע טרינקט דאָס אויס על  
רגל אחת און מע בעצאָהלט דעם קעלנער טרינקגעלד פון דער בריי־  
טער האַנד, מעשה באַנקיר, אָדער אָפיציער — לאָז ער וויסען  
דרך ארץ — און אזוי איז אויף יעדער סטאַנציע. דאָס ביסעל מינץ  
ווערט צעקראַכען, צעגאָנגען אזוי ווי שניי אויף דער זון. אין  
בייטעלע באַמבעלט זיך נאָך עפּים אַ מין פיטאַקעל. נאָר ווער  
טראַכט וועגען דעם? אַ מענש פאָהרט אויף אַ גרייטער זאָך. אזא  
שטעלע! און אָנגעוואפענט מיט אזא פראָטעקציע — וועמען  
הערט ער ?

און אז ער איז געקומען קיין ט., ארום פארנאכטליך איז דאָס  
געוועזען, הָאָט ער זיך אַרומגעקוקט, אז ער איז נקי, ריין פון געלד,  
פערמאָנט זיין אייגענעם דאָס איינע פיטאַקעל. . . און דאָך הָאָט  
ער אפילו אויף קיין מינוט זיך ניט פערטראַכט. אדרבה, ער הָאָט  
זיך געפיהלט אזוי גוט, ווי נאָך קיין מאָל ניט אין זיין לעבען. דאָס

אליין, וואס ער איז פריי געווארען פון די רושישטשעווער אינטריי-  
גאנעס-לעהרערס, טארקאנעם און וואנצען, —וואס איז עס ווערטה?  
מיט פולע לונגען האט ער אריינגעאטעמט אין זיך די געזונדע אָסיני-  
דינע לופט. די זון איז שוין לאנג פערשוואונדען אויף יענער זייט  
וואָלד, וואָס האָט געשמעקט מיט דעמבענעם און סאָסנאווען ריח.  
ארויסגעשפרונגען פון וואַגאַן, האָט זיך דער יונגער רעפעטי-  
טאָר געלאָזט גלייך צום גביר, —איהם איבערגעבען דעם בריעף.  
פערנינט זיך אַזא „מאָנאַט“ צו זיצען העט-ווייט אין אלדע גומע  
יאָהר ארויס פון דער שטאָדט, אין א ווייסען פאַלאַץ מיט אַ גרויסען  
גרינעם גאַרטען, אַרומגעגרייזעט מיט געפאַרבטע שפיציכניגע צאַצ-  
קעדיגע שטאַכעטען. צוטרעטען צו איהם איז ניט אזוי גרינג, ווי  
מע קאָן זיך פאַרשטעלען. ערגער ווי צו א פריי. נאָר אז מע איז  
אַנגעלאָדען מיט אַזא שטאַרקער פראָטעקציע, קאָן מען שוין געהן  
אפילו צום קייסער אליין. . . . אזוי טראַכט זיך דער העלד, נאָר  
ער האָט אַ טעות. וואָרום נאָך אַלעמען איז דער גן-עדן גאָר ניט  
אזוי גוואָלדיג, ווי דער וועג, וואָס פיהרט צום גן-עדן. . . . אַ סברה,  
אַז איידער מע טרעט צו צו אַזא גביר, מוז מען דורכגעהן פריהער  
אַלע שבעה מדורי גיהנם. ביי אַזא „מאָנאַט“ איז פאַרהאן דריי  
זאַכען, וואָס מע מוז פריהער דורכמאַכען, איידער מע איז זוכה צו  
זעהען זיין פנים. און אפילו, אז איהר האָט שוין דורכגעמאַכט אַלע  
דריי זאַכען, זענט איהר נאָך אַלץ ניט פאַרטיג. איהר קאָנט געהן  
און געהן און אוועקגעהן מיט דעם, וואָס איהר זענט געקומען. וואָס  
זענען די דריי זאַכען? — (1) אַ סטרוזש, אַ הויכער טרוקענער ערל  
מיט קרומע פיס. אַז ער געהט קאָטשעט ער זיך. זיין נאָמען איז  
פאָנטאליי און זיין עובדה—ער זיצט ביי'ם טויער, אזוי ווי להבדיל  
מדרכי דער איד ביי'ם קעניג אחשוורש. (2) אַ שוואַרצער כלב, אַ  
בלנדרער אויף איין אויג, אזוי ווי בלעם. זיין נאָמען איז זשוק.  
דעם דאָזיגען כלב שבכלבים האַלט מען צוגעבונדען צו אַ בוים אויף  
איין אייזערנער קייט—אַניט וואָלט ער דורס געווען מענשען. און  
(3) אַ יונג אַ משרת, וואָס טראָגט אַ קויטיגע מאַנישקע, אַ גאָלדענעם

רינג און נעהם פערקעמט מיט א שרונט אקוראט אין מיטען קאפ.  
 די שווארצע האָר שטארק אָנגעשמירט מיט פעטען און שמעקען מיט  
 א ריח פון אָדעקאַלאָן, געמישט מיט ציבעלעס, נאָר די אויערען  
 זענען פול מיט בלאַטע און די נענעל ארומגעברעמט מיט שוואַרצען.  
 דורכגעהן אָט די דריי אינסטאַנציעס איז ניט פון די קלייניגקייט  
 טען. קודם כל דאַרפט איהר זיך בעקענען מיט'ן סטרוזש פאַנטאַליי,  
 וואָרום אז ער דערזעהט א פרעמדען מענשען, טהוט ער איהם א  
 פרעג: „שטאָ נאָדאָ?" געהט דערזעהלט פאַנטאַלייען א מעשה  
 ווענען א בריעה און ווענען א שטעלע. איז אָבער פאַנטאַליי נישט  
 קיין שלעכטער גוי. א „פיטאַקעל" איז ביי איהם א מטבע. אַוועק  
 געשוואומען דאָס איינציגע, דאָס לעצטע פיטאַקעל! . . . דערפאַר  
 איז פאַנטאַליי א גוטער ברודער. . . א סך ערגער פון דעם ערל  
 איז זשוק. דער כלב איז טאַקי אויף א קייט. נאָר א הונט בלייבט  
 א הונט. ער בילט און שפּרינגט און רייסט זיך, דער כלב שבכלבים,  
 מיט אלע כוחות. א גליק, וואָס פאַנטאַליי איז דאָ ביי דער זייט.  
 שרייט ער אָן אויף איהם, שעלט איהם מיט טוירטע קללות און זאָגט  
 איהם מוסר—א גאַנצע דרשה. נאָר שווערער פון אלץ איז די דריטע  
 אינסטאַנציע—דער משרת. דער האַלט זיך נאָר פאַר א גאַנץ קנע-  
 פעל, פרעגט אויס ביי אייך אימליכס ברעקעל, נעמט אָפּ איין עקזאַ-  
 מען—ווער איהר זענט? פון וואַנען איהר קומט? און וואָס איהר  
 דאַרפט? א יונג א בלאַזען. מיט איהם איז גלייכער איהר זאַלט זיך  
 האַלטען פון דערווייטען, קוקען אויף איהם פון אויבען אַראָפּ.  
 אַניט — וועט ער אייך קריכען אויפ'ן קאַפּ. דער העלד פון די גע-  
 שיכטען ווייסט עס פון זיין אייגענעם ערפאַהרען. דער משרת האָט  
 איהם א נעם געגעבען אויפ'ן צימבעל: פון וועמען איז דער בריעה?  
 וואָס שטעהט אין בריעה? און וואָס פאַר א געשעפט ער האָט? א  
 שטעלע? וואָסער א שטעלע? אין „זאָוואַד"? אָדער אין די „עקאָ-  
 נאָמיעס"? אויב אין „זאָוואַד"—זענען אלע שטעלעס פערנומען.  
 און אויב אין די עקאָנאָמיעס—זענען אויך אלע שטעלעס בעזעצט.  
 ס'ידען א לעהרער-שטעלע?—זענען אָבער דאָ בעלגים איבער גענוג.

אָט געהט נאָך איינער מיט אַ הענגקאלנער, זעהר אַ וואַזשנע לעהר  
רער—האָט ער אָבער אַ חסרון: ער איז אַ שוטה, האָטש בראַקט  
איהם אין קרויט. דערפאר האָט ער אַ מעלה, וואָס ער איז מיט אַ  
באָרד, וועלען די פּאָניטשלעך מיט די באַרישנים פאַר איהם האָבען  
דרך־ארץ.

— פאַר אייך ניט, ווייל איהר זענט נאָך צו יונג, וועלען זיי  
אייך אָפּדרעהען דעם קאָפּ . . . אונזערע פּאָניטשלעך מיט אונזערע  
באַרישנים—עס וואָלט געמעגט קומען אויף זיי אַ חלירע אין איין  
טאָג! . . .

אזוי לאָזט אויס דער משרת און פערבייסט מיט אַ שענעם  
יברכך, נעמט צו ביי'ם בחור דעם בריעה, לעגט איהם ארויף אויף  
אַ זילבערען טעצעל און ווערד פערשוואַנדען אין די ווייטע אַפּאַר-  
טאַמענטען. אין עטליכע מינוט ארום איז דער משרת געקומען צו-  
ריק מיט ליידליגע הענר און אָהן אַ שום רעזולטאַט. דעם בריעה  
האָט, זאָגט ער, דער „מאַגנאַט“ געפּענעט, אַ קוק געגעבען, און, ניט  
געליינענטערהייד, אַוועקגעלעגט.

וואָס איז די מעשה?—דאָס וועלען מיר זעהען ווייטער.



אין חלום און אויף דער וואַהר





## אין חלום און אויף דער וואַהר

אויף דער סטאנציע אינ'ם קליין שטעדטלעך. — „בערעל דער רויטער“ טאפט ביי איהם ווערטער. — דער העלד לעגט זיך שלאפען א הונגערדיגער און געהט אוועק אין עולסהדמיון אריין. — וויעדער א מאל דער „אוצר“. —  
ער בעגענעט זיך מיט א טאכטער פונ'ם „מאגנאט“, און  
פון זיינע חלומות לאזט זיך אויס א טייד.

עקומען ביים „מאגנאט“ פון ט. אזא קאלטען ברוך-  
הבא, האט אונזער העלד פון דעסטוועגען נאך  
ניט פערלוירען זיין קוראזש, און זיין האפנונג  
האט ער ניט אויפגעגעבען. ער האט זיך גע-  
טראכט: „וואס א גביר א מאגנאט קאן זיך פער-  
גינען! אפשר איז איהם דער קאפ ניט דערביי?



ניט היינט — איז מארגען... דערווייל די צייט שטעהט ניט. עס  
הויבט אָן צו ווערען שטאקנאכט. מע בעדארף א טראכט טהון  
וועגען נאכטלענער, אויסזוכען א סטאנציע. ער האט זיך געלאזט  
זוכען און האט אויסגעזוכט די איינציגע סטאנציע אינ'ם שטעד-  
טלע ט. — א שטיבעל אויף היהנערשע פיסלעך. דער בעל-הבית  
איז נאך א יונגערמאן, טאקי דעם „מאגנאט'ס“ א נאָהענטער  
קרוב. א איד א רויטער, מיט א רויט-פייערדיגער באָרד. זיין נאָמען  
איז „בערעל דער רויטער“. אז ער רעדט, פערמאכט ער די אויגען  
און שמייכלט. א מאָדנער איד. ער אינטערעסירט זיך אייד מיט  
איטליכס ברעקעלע. ער דארף אלסדינג וויסען, וואס ביי אייד  
טהוט זיך, און איז גרייט צו יעדער צייט אייד בעהילפיק זיין מיט  
וואס נאָר ס'איז מעגליך. אזוי זאגט ער. ער קאן אייד געבען איין  
עצה, פאלגען א גאנג, זאגען א גוט-וואָרט פאר אייד ביי זיין רייכען  
קרוב אין הויף, און טאקי אונטערשטיצען מיט א בעשיידענעם ווא-

רעמעס, מיט א גלעזעל טיי, עס שטעהט במילא א גרויסער סאמאָל-וואָר מיט א טשייניק. טיי טרינקט ווער עס וויל און ווער עס וויל ניט.

אויסגעטאפט ביי'ם יונגען אורח, ווער ער איז און ווער זיין טאטע איז, לאָזט זיך אויס, אז ער קען איהם זעהר גוט. ער איז ניט איין מאָל געשטאנען ביי זיין פאָטער אין דער אכסניה. איז ער ביי איהם נאָך טייערער געוואָרען. גאָר איין אָנגעלעגטער גאָס! וויבאלד אזוי, מעג ער זיך וואַשען און געהן צום טיש גלייך מיט אלעמען. געפֿעלט ניט דעם גאָסט, וואָס מע קוקט אויף איהם, ווי אויף איין אַרעם בחור... ער איז גאָר גענוג גרויס ביי זיך, ער זאל ניט וועלען עסען לאַסקאָוע ברויט ביי א אידען איין אַרעמאן, וועל-כער לעבט מסתמא פון די ברעקלעך, וואָס פאלען אַראָפּ פון דעם רייכען קרוב'ס טיש... און ער טראכט אויס א ליגען, אז ער איז גאָר נישט הונגעריג, אז ער איז שוין א געגעסענער...

וויפֿיעל דער בעל הבית, בערעל דער רויטער, מוטשעט איהם ניט, ער זאל איהם זאָגען, וואָס פאַר א געשעפט ער האָט צו זיין רייכען קרוב, טאָמער קאָן ער איהם א טובה טהון, — וויל ער איהם ניט זאָגען. עס שטעהט איהם ניט אָן, אז א זייטיגער איד, און נאָך א רויטער דערצו, זאל זיך אַריינמישען אין זיינע גע-שעפטען...

בערעל דער רויטער טאפט ווערטער. דער בחור מאכט זיך תם/עוואַטע, גלייך ווי ער פערשטעהט ניט, וואָס דער איד מיינט. לאָזט זיך אויס, אז דער איד ווייסט גאנץ גוט, וואָס דער בחור דאַרף צו זיין רייכען קרוב. גאָר ער וויל דאָס הערען פון איהם אליין. און ער דערצעהלט איהם א מעשה, באשר אזוי ווי דער קרוב זיינער, דער „מאָגנאט“, זוכט א לעהרער צו די קינדער, האָט ער אויסגעפויקט איבער דער גאָרער וועלט, און עס האָבען זיך א לאָז געגעבען צו איהם לעהרערס, יונגע און אלטע, מיט פראַטעק-ציעס און רעקאָמענדאציעס פון באהסלאוו, פון קאניעו און פון טאַראַשטשע — „אידען זוכען פרנסה, ווילען א שטיקעל ברויט“...

אזוי לאזט אויס בערעל דער רויטער, און די ווערטער „פרנסה“ און א „שטיקעל ברויט“ קלינגען פאר אונזער יונגען העלד, ווי א בעלעדיגונג. און טאמער איז קארג, גיסט אונטער דער רויטער איד בוימל אויפ'ן פייער און זאגט, אז ס'איז א גאט'ס רחמנות אויף די קאנדידאטען, „ווארום זיי זיינען נעבאך הונגעריג“... עס ווייזט זיך איהם אויס, אז אט דער רויטער איד ציעלט דאס גראד אויף איהם... דער איד ווייסט אפנים, אז דער העלד לעגט זיך שלאפען א הונגעריגער . . . . .

ער ווייסט ניט, צי עס חלום'ט זיך איהם, אדער ער פאנטאזירט עס וואכענדיג, נאך עס שטעלט זיך איהם פאר אזא משונה מאדנער אומגעלומפערטער געדאנק: אז ער האט קיין שום בריעה צום „מאגנאט“ ניט איבערגעגעבן, נאך ער איז גלאט אזוי אריינגעטרעטען צו איהם אלס בעדיענער... און אז ער איז ביי איהם א „מענש“ ווי אלע „מענשען“... נאך ער געפעלט זעהר דעם „מאגנאט“... און דער „מאגנאט“ רופט איהם אריין צו זיך און פרעגט איהם, ווער ער איז און פון וואנען ער איז? ... און אז ער דערזעהט מיט וועמען ער האט צו טהון, הויבט ער איהם אויף און גיט איהם א העכערע שטעלע... און עס געהט אוועק א קורצע צייט, ווערד ער ביי איהם כל-יולף איבער אלע „מענשען“ און איבער'ן גאנצען „הויף“... און דער סטרוזש פאנטאליי, און דער הונט זשוק, און דער בלאזנע משרת — אלע ציטערען פאר איהם אימת מות... און ער שרייבט א בריעה צום טאטען א היים, מיט א שענער מליצה, אויף העברעאיש געוועהנליך, און ניט גלאט א פוסטען בריעה, נאך מיט עטליכע פרישע קנאקענדיגע הונדערטער — א מתנה דעם טאטען אויף יום-טוב... אין'ם בריעה שרייבט ער ארויס דעם טאטען רוב גדלו ורוב עשרו, מאהלט איהם א בילד, ווי אזוי ער פאָהרט ארויס מיט דריי פאָר פערד נאשפיץ... פרעגט מען איינס דאָס אנדערע: „ווער פאָהרט דאָס?“ ענטפערט מען: „איהר

ווייסט ניט, ווער דאס איז? האָס איז דאָך דער גלאַונע אופראד  
ווליאַוּשטשע" . . . "אזא יונגערמאַן ? !" . . .

עס איז שוין גרויסער טאָג. פון בערעל דעם רויטענס קיד  
לָאָזט זיך הערען א קלאַפּעריי און עס טראָגט זיך פון דאָרטען א ריח  
פון פרישען נאָרוואַס אויסגעבאַקענעם ברויט און געפראַזשעטע  
מילך. דער העלד האַפט אויף זיך גיך דאָס אָנטהון און לָאָזט זיך  
אין "הויף" אריין, בעקומט איין אַאָרדענעז ביי'ס משרת און ווערד  
געוואוירע, אז דער "מאַננאַט" האָט דעם בריעף נאָך ניט געלייענט...  
געהט ער מיט אַ פערביטערט האַרץ צוריק אויף דער אכסניה, בער  
געגענט זיך מיט'ן רויטען בעל־הבית. מיט צוגעמאַכטע אויגען,  
ווי זיין שטייגער איז, טהוט איהם בערעל דער רויטער אַ פרעג גלאַט  
אזוי פון יוצא וועגען: "וואָס הערט מען נייַעס ? . . .". "דערווייל  
נאָך נאָך ניט,"—ענטפערט איהם דער יונגער אורח און גליטשט  
זיך אויס פונ'ם רויטענס הענד און געהט אַוועק צו זיך אין חדר'על  
אריין, ציהט זיך אויס אויפ'ן בעטעל און פערשטעקט זיך די נאָז,  
ער זאָל ניט הערען דעם ריח פון מאַרענירטען הערינג מיט אָנגע־  
בראָקטע ציבעלעס, וואָס קיצלען דעם חוש־הריח און רייצען דעם  
אַפעטיט מיט סכנות נפשות! . . . און בכדי אָפּצוטרייבען פון זיך  
דעם יצרהרע, מאַכט ער צו די אויגען און פערטיעפט זיך אין  
מחשבות און געדאַנקען, וועלכע האַפען איהם אויף און טראָגען  
איהם אַוועק אויף די פליגלען פון דער היציגער פאַנטאַזיע אין עולם  
הדמיון, אין דער צויבערוועלט פון זיסע גאָלדענע חלומות. אהין  
האָט ער ליעב צו פערקלויבען זיך אלע מאָל, ווען ער בלייבט אַליין  
מיט זיך. קיינער האָט אהין קיין שליטה ניט. אפילו זיינע סאַמע  
גאָהינטע חברים. דאָס איז יענע כשופדיגע וועלט, וואָס איז איהם  
פערבליבען פון זיין אַמאָליגען חבר שמואליס. א וועלט פון אוצרות  
און פון וואונדערשטיינער, וואָס איינער פון זיי הייסט "ישפּה" און  
דער אנדערער—"כרכד". א רייב מיט'ן ערשטען שטיין: "ס'זאָל  
מיר אַרויסנעהן און אַרויסנעהן! . . .". בעווייזט זיך איין אָנביי־  
סען, הייסע שמעקענדיגע פראַנזעלען מיט פוטערקילכעך, וואָס צע־

געהען זיך אין מויל, און א ריח פון הייסע קאווע מיט מילך צעגעהט זיך אין אלע ווינקעלעך, —איז איידער ער ריהרט זיך נאך צו צו דער קאווע, איז שוין אויסגעוואכסען א פעטע יוד מיט מאנדלען און א פערטעל עוף, און געבראטענע קאטשקע מיט מעהערלעך, און א קוגעלע פון מצה-מעהל מיט גענוענשמאלץ, און וויין—צוויי-ערליי סאָרטען: (1) רויטוויין „צערקאווע כשר לפסח,“ (2) ווייסער וויין, פונ'ם „ווימאָראָזיג יוזשנאהאָ בערענאָ“ . . . דאָס זענען די וויינען, וואָס זיין טאטע האָט געהאלטען אויף פסח נאָר פאַר יחידי סגולה, פאַר די אמת'ע מבינים . . .

אַפּגעפארטיגט זיך מיט'ן דאָזיגען גרויסארטיגען אָנבייסען, פיהלט ער, אז ער בעדארה האָבען רוה. טהוט ער א רייב מיט'ן צווייטען שטיינדעלע: „ס'זאָל מיר ארויסגעהן און ארויסגעהן!...“ און נאָך איידער ער רעדט עס ארויס, דערוועגט ער זיך שוין אין א קרישטאָלענעם פאלאץ פון צוועלף חדרים. די ווענט זענען אויס-געקלעפט מיט אסיגנאציעס פון סאַמע הונדערטער. די ערד איז אויסגעפלאסטערט פון זילבערנע מטבעות, בעציערט מיט גאָלדענע דענדלעך. דאָס גאַנצע מעבעל איז פון ווייסען עלעפאַנטביין, מיט סאַמעט אויסגעבעט. וואו מע טהוט זיך א ריהר איז גאָלד און זילבער און די בעסטע טייערסטע שטיינער. ארום און ארום איז אַ גאָרטען פון די בעסטע פירות. און א טייכעל לויפט פערביי מיט גאָלדענע פישעלעך. און א געטליכע מוזיק הערט מען דאָרטען שפּיעלען—די בעסטע פידעלשפּיעלער פון דער וועלט. און ער אליין, דער העלד, טהוט גאָרניט, נאָר ער טיילט צדקה פון דער ברייטער האַנד, פולע זשמענים. וועמען גאָלד, וועמען זילבער, וועמען שטיינער, און וועמען א מזומנ'ע מטבע, וועמען עסענווארג און וועמען קליידער—ער לאָזט ניט דורך קיינעם, דעם גרעסטען שונא אפילו. פאַרקעהרט, די שונאים גיט ער נאָך מעהר ווי די גוטע פריינד, בכדי זיי זאָלען פיהלען . . .



א פער'חלום'טער, א הונגער־גער חאפט זיך אויף דער יונגער טרוימער, און מיט א פער'חלש'ט הארץ לאזט ער זיך אוועק ווידער אין „הויף“ פון דעם „מאגנאט.“ ער איז שוין דאָרט א היימישער. דאָס הייסט, דער סטרוזש פאנטאָליי לאזט איהם דורך. דער הונט זשוק טשעפעט איהם ניט, און דער משרת איז מיט איהם זאָפאָני־בראָטאָ. ער פאטשט דעם יונגען בחור איבער דער פלייצע און זאָגט איהם אָן א בשורה, אז ער האָט שוין גערעדט פון איהם, ניט מיט'ן בעל־הבית, נאָר מיט זיינע טעכטער . . . און אזוי ווי ער רעדט—בעווייזט זיך איינע פון די טעכטער, א גראָבע מויד, א רויטע, אין א קורץ קליידעלע מיט גראָבע פאולקעס און מיט א פער־ריסען נעזעל: „אָט דאָס איז ער,“—ווייזט אָן אויף איהם דער משרת, און די גראָבע מויד בעטראַכט איהם פון קאָפּ ביז די פיס, בעהאַלט דאָס פנים אין די הענט, שיסט אויס א געלעכטער און אנטלויפט.

א מעשה מיט א זיינער





## א מעשה מיט א זייגער

ער זוכט מיטלען סענען הונגער. — א זייגער מיט א נעשיכטע. — דער דיאלאג צווישען דעם כחור מיט'ן אלטען זייגערמאכער. — די קאמבינאציעס העלפען ניט, און דער הונגער וואכט.

וון דעם בריעף האָט דער „מאָגנאט“ נאָך אַלץ ניט געלייענט. דאָס ריהרט שוין אַן דעם העלד'ס אַמביציע און ער געהט אַרויס פון דאָרטען אַ צע-קאַכטער. סטייטש, זיין טאַטענס בריעף וואָל-גערט זיך אַרום — דאָס אַהרט איהם מעהר פון אַלסדינג. נאָך מעהר פון דעם, וואָס ער איז הונ-גערדיג. הונגערדיג, ווי אַ הונט! ער קאָן זיך קיין אָרט ניט געפינען. עס טראָגט איהם אין דער לופטען. עס ציהט איהם דאָס האַרץ, און דער בויך איז איהם ווי איינגעשרומפּען. אַ קאַלטער שווייס טרעט אַרויס, און ער זוכט אין זיינע געדאַנקען, וועלכע פון זיינע זאַכען ער וואָלט געקאָנט פערקויפּען, מאַכען דערפון קליינגעלד, און עפּיס קויפּען צו שטילען דעם הונגער... וואָלט דאָס געווען אין אַ גרויסער שטאָרט, — פאַרזעצט מען דעם אויבערדאָס און מע שלאַנגט צענויף אַ פאַר גראַשענס...

ער טאַפּט זיך אין אַלע קעשענים, און זיינע געדאַנקען שטע-לען זיך אַפּ אויפ'ן זייגער. נאָר וואָס טהוט מען מיט'ן זייגער? פערזעצען אין משכון — איז ניטאָ ביי וועמען. סיידען פערקויפּען? דערמאָנט ער זיך, אַז אין דער פריה האָט ער געזעהן אין מאַרק איין אויפּשריפט מיט אַ גרויסען ציפּערבלאַט: „משאַסאָוויד דיעל מאַסטער“. דאָ וועט ער קאָנען פעהאַנדלען זיין זייגער. קיין סוף קאַפיטאַלען — ווייסט ער — וועט ער פון דעם ניט שלאַנען. נאָר

עם וועט זיין גענוג וויפיעל ער וועט קריגען, אבי צו שטילען דעם הונגער . . .

א מיאוסע זאך — הונגערען, א חול וואס עם ציהט דאס הארץ און עם ציטערען הענד און פיס — איז דער בזיון, דער בזיון ! . . . מע דארף פערשטערקען דעם זייגער... איז אָבער דער זייגער, וואס דער בחור פערמאָנט, ניט גלאט א זייגער, נאָר דאָס איז א זייגער מיט א געשיכטע, מיט א היסטאָריע. א היסטאָרישער זייגער. מוז מען דאָריבער פריהער אייך בעקענען מיט דער געשיכטע פונ'ם זייגער.



דאָס איז געווען אין יענער צייט, ווען דער מחבר פון די דאָ זיינע זכרונות האָט געהאַלטען אין רעכטען גלאַנץ פון געבען שטונדן דען. אין זיין געבורטסשטאָרט האָט ער געהאַט שטונדען א סך מעהר, וויפיעל א יונגער לעהרער קאָן זיך ווינשען. נאָר איין זאך האָט איהם געפעהלט צו די שטונדען—א זייגער. האָט ער זיך צונויפגעשלאָגען פון די שטונדען א שטיקעל קאָפיטאַל אויף צו בעזאָרגען זיך מיט א זייגער. די בעסטע צייט אויף צו קויפֿען א זייגער איז „ספאס־יאָריד.“ דעמאָלט פאַהרען זיך צענויף אין פערעיאַסלאָוו סוחרים, קרעמער פון דער גאָרער וועלט. וואָס איין אויג קאָן זעהען און וואָס א מויל קאָן רעדען קריגט איהר אויף דעם יאָריד.

אויפגעשטאַנען איינמאָל אין דערפריה, גענומען דאָס שטעקעלע, האָט זיך אונזער העלד געלאָזט אויפ'ן יאָריד צו די שאַלאַ שטען און קראַמען, וואו די גאָלדענע און אַנדערע טייערע זאַכען זענען אויסגעשטעלט. ספאס־יאָריד שטעלט זיך סוף זומער, אין חודש אויגוסט. דעמאָלט קומען־אויף די קאווענעס מיט די דינים. עפעל און באַרען ליגען קופעס־ווייז אויף די וועגען א'ן אויף דער עכד. צידען לויפֿען אַרום, ווי פער'סמ'טע מיין, פערטאָרעראַמט

און פערשוויצט. מע טהוט געשעפט. מע לייזט געלד. ציניינער שווערען זיך, פערד הירושען, שאף מעקען, חזירים'לעך קוויטשען פון די זעק ארויס. א בלינדער בעטלער שפיעלט אויף א באנדורע. א אירינע פערקויפט בייגעל. א יונגעל טראגט ארום קוואַז. אלעס רעדט. אלעס שרייט—מע קאן טויב ווערען.

געהענדיג אזוי איבער'ן יאריד פערטראכט, שלאגט ער זיך אן אויף א אידעל מיט א רויט פרישטשעוואטע פנים, מיט א קויטיגער מאנישקע און מיט מאדנע לויפענדיגע אויגען. שטעלט איהם אפ דער איד, רעדט שטיל, הייזעריגליך, און ווינקט מיט די ממזרישע אויגלעך אויף א הויכען דארען פריץ מיט א פוילעש היטעל, מיט לאנגע פערדרעהטע וואַנסים ארויף.

—אָט דער ארון האָט צו פערקויפּען א זאך בחצי חנם. . . . טהוט א קוק. וואָס'ט אייך אַהרען?

און באלד נאָך דעם רוקט זיך צו דער פריץ, ציהט ארויס פון קעשענע א פאפיער, קוקט זיך ארום אויף אלע זייטען, וויקעלט אויף דאָס פאפיער, און עס טהוט מיט אמאָל א בלישטשע אין די אויגען א שפאָגעל נייער, א גלאַנצענדיגער, גאָלדענער זייגער. א ווייז געגעבען דעם זייגער פון דער ווייטען, וויקעלט איהם דער ארון איין אין פאפיער און בעהאַלט איהם צוריק אין קעשענע, אָהן ווערטער. רעדען רעדט דאָס אידעל.

— א מציאה פון א גנב! . . . ער בעדאָרף האָבען נויטיג געלד. אויף דעם זייגער איז דאָ גאָלד אליין אפשר אויף א הונד-דערטער. . . .

— וויפיעל זשע וויל ער פאר'ן זייגער?

— איך מיינ, ער'ט נעמען האַלב, א פופציגער. א מציאה פון א גנב! . . . איך אליין וואָלט א בעלן געווען, האָב איך ניט אזוי פיעל געלד ביי זיך, זאָגט דאָס אידעל.

— איך האָב אויך ניט, זאָגט דער בחור און חאפט זיך צו דער קעשענע.

— וויפיעל דען האָט איהר?—פרעגט איהם דער פרישטשע-

וואַטער איד.

— איד פערמאָג אינגאנצען איין פינף-און-צוואנציגער . . .

דער איד טהוט אַ בלישטשע מיט די ממזרישע אויגען, ציהט

אויס א האַנדר.

— מיט מזל ברכה! . . .

אין איין אויגענבליק ווערד איינגעצאָהלט דאָס געלד און דער

גאָלדענער זייגער ווערד איבערגעגעבען צום קונה אין די הענד

אריין. עס טהוט איהם אַ טיפּאָקע דאָס האַרץ—„טאָמער איז דער

זייגער אַ גע'גנבה'טער . . .“ עס געהט איהם ניט איין די מציאה,

וואָס ער האָט איינגעהאָנדעלט, און עס שטעלען זיך איהם פאַר

אַלערליי טונקעלע מחשבות און טרויעריגע געדאַנקען—„טאָמער

דערקענט מען ביי איהם דעם זייגער? . . .“ האַנדלען אַ גנבה

איז ערגער פון אַ גנבה אליין . . . קורץ, ער האָט שוין חרטה. נאָר

ס'איז פערפאלען. ער נעמט ארויס דעם זייגער פון קעשעני, בע-

טראַכט איהם פון אלע זייטען — אַ שפּאַגעל נייער זייגער און

קלאָפּט, ווי אַ באַנדאַר! קאָפּערטעס גינגאַלדענע, שווערע. אַ צי-

פערבלאַט, ווי געפאלענער שניי. ווייזערס, ווי ריטער. עס בלייבט

נאָר צו בעווייזען דעם זייגער עפּים פאַר אַ רעכטען מבין, ער זאָל

איהם בעטראַכטען אין אַפּשאַצען. דער טאָטע איז אפילו אַ מבין

אויף זייגערס. פאסט איהם אָבער ניט צו ווייזען איהם דעם טאָ-

טען. און דערצעהלען דעם אמת, אז ער האָט איהם געהאָנדעלט

אויף דער גאס—ווייל ער אויף ניט. הקצור, דאָס בעסטע וועט זיין

אריינטראַגען דעם זייגער צו הענזעל דעם זייגערמאַכער.

הענזעל דער זייגערמאַכער איז נאָך גאָר אַ יונגער מאַן, נאָר

אַ גרויסער קאָפּמענש. אין שטאַרט זאָגט מען, אז הענזעל האָט

צוגעטראַכט איין אייגענעם זייגער נאָך דער סיסטעם פון דער זון.

אוינ'ן פנים ביי איהם זעהט מען אפילו קיין בעזונדערע חכמה

ניט ארויס. אַ גאַנץ געוויינליכער איד מיט אַ ברייטער נאָז. פער

מאָיס אַ גראַבען ברייטען פלאַטשיגען פינגער מיט אַ גרויסען נאָגעל.

מיין דעם נאָגעל טהוט ער איין עפען אויף דעם זייגער, זאָמעלט אָן דאָס אויג מיט אַ שפּאַקטיוו, טהוט אַ קוק אריין אין געווערקעל און זאָט אייך באַלד, וואָס דער זייגער האָט, וואָס איהם פּעהלט, און וואָס ער איז ווערטה.

בעטראַכט די מציאה, דעם גאָלדענעם זייגער, האָט הענוועל איהם צוגעמאַכט מיט אַ קנאַק און אַ זאג געגעבען:

— אַ פּראָסטער צילינדער, ניט קיין אַנקער, ווערטה אַ פינג פּאַרעל עובר לסוחר. . .

— נו, און דאָס גאָלד?

— וואָסער גאָלד? ס'איז אזוי גאָלד, אזוי ווי איך בין אַ

מיניסטער.

— וואָס דען איז דאָס?

— טאַמבעקע.

— וואָס הייסט דאָס טאַמבעקע?

— טאַמבעקע איז טאַמבעקע; נישט קיין מעש און ניט קיין

יזופער, נאָר טאַמבעקע. . .

און הענוועל טהוט אויס די שפּאַקטיוו, נעמט זיך צו דער אַר-

בייט און רעדט נישט מעהר.

\* \* \*

אָט דעם דאָזיגען זייגער האָט דאָס דער יונגער וואַנדערער גע-  
וואָלט פּעהראַנדלען צום זייגערמאַכער פונ'ם קליינעם שטערטעלע  
ט. אַריינגעקומען איז ער צום זייגערמאַכער, צו איין אלטען איי-  
דען אַ טויבליכען, מיט וואָס אין די אויערען, גאַנץ ברייטליך,  
מעשה סוחר. און צווישען בחור מיט'ן אלטען זייגערמאַכער קומט  
פאָר אזא מין דיאַלאָג:

ד ע ר ב ח ו ר : גוט מאַרגען, הערר זייגערמיסטער! האָט

איהר עפּים גוטע זייגערס?

ד ע ר ז י י ג ע ר מ א כ ע ר : וויפּיעל זייגערס דאַרף עס אַ

בחור'ל?

ד ע ר ב ח ו ר : איינעם אַ זייגער. . .

דער זייגער מאכער: וואסער א זייגער ווילט  
איהר—א זילבערנעם? א גאלדענעם?

דער בחור: א גאלדענעם וועל איך ביי אייך קויפן  
אביסעל שפעטער. . . דערווייל וועט זיין גענוג א זילבערנער, אבי  
ער זאל געהן ווי עס געהר צו זיין.

דער זייגער מאכער: ווענען דעם איז גאר ניטא  
וואס צו רעדן!—און דער אלטער זייגערמאכער שיט אויס פאר'ן  
קונה אקעגען א האלב טויז נייע זייגערס. דער בחור שטעלט זיך  
אפ אויף איינעם פון זיי און גיט צו פערשטעהן דעם אלטען, אז ער  
ווי, אייגענליך, מאכען מיט איהם א בייט. דאס הייסט, ער וועט  
ביי איהם נעמען דעם דאזיגען נייעם זילבערנעם זייגער און וועט  
איהם געבען זיין אלטען זייגער. . . „אין וויפיעל וועט איהר איהם  
אָננעמען? . . .“ דער אלטער בעטראכט דעם בחור'ס זייגער פון  
אלע זייטען, טראכט א וויילע צושאקלענדיג מיט'ן קאפ. דערנאך  
נעמט ער ארויס די וואט פון די אויערען און לעגט איבער פון איין  
אויער אינ'ם אנדערען, גלייך ווי דאס האט א שייכות צו די זיי-  
גערס. און קוים וואס ער שטעלט זיך איין ארויסצוזאגען, אז ער  
קאן אָננעמען ביי איהם זיין זייגער מעהר גיט, ווי אין צוויי קאר-  
בען. און אזוי ווי זיין זילבערנעם זייער רעכענט ער אין נייען  
קארבען, קומט אויס, אז דער בחור בעדארף איהם צוצאהלען אזוי  
גרויס ווי זיבען קארבען, און דאס געשעפט איז געמאכט. דעם  
בחור איז די קאמבינאציע געפעלען און ער לעגט פאר דעם זייגער-  
מאכער א נייע קאמבינאציע: אז ער זאל דערווייל נעמען ביי איהם  
דעם אלטען זייגער און געבען צוויי קארבען, און שפעטער מיט א  
טאג אָדער צוויי וועט ער אריינקומען און וועט זיך אויסקלויבען א  
נייעם זייגער. . . געפעלט נישט דעם אלטען די דאזיגע קאמבי-  
נאציע. פארוואס? אזוי. דערפאר ווייל ער קויפט גיט קיין זיי-  
גערס. ער פערקויפט זייגערס. . . פרויבט זיך דער בחור  
פארלעגען א נייעם פראיעקט. דהיינו: ער גיט איהם אוועק זיין  
אלטען זייגער פאר איין קארב—איין עק! גיט צויעב'ן געלד, נאך

ווייל דער זייגער איז איהם נמאס געוואָרען, ער קאָן אויף איהם  
 ניט קוקען . . . זאָגט דער אלטער, אז אויב ס'איז איהם נמאס  
 געוואָרען דער זייגער, קאָן ער איהם אַרויסוואַרפען אין בלאַטע . . .  
 גיט איהם דער בחור צו פערשטעהן, אז ער קאָן איצט דאָס געשעפט  
 מיט איהם ניט מאַכען, מחמת ער איז איצטער קורץ אין געלד . . .  
 דאָס הייסט, פשוט ער איז איצטער ניט ביי געלד . . . גיט איהם  
 דער זייגערמאָכער איין עצה, ער זאָל אַריינקומען איין אַנדערס  
 מאָל, דעמאָלט ווען ער וועט זיין ביי געלד . . . און אזוי עטליכע  
 מאָל. ער זאָגט איהם דאָס, און יענער ענטפערט איהם בויבעריק...  
 זינט גאָט האַנדעלט מיט נורדיקעס האָט ער נאָך אזא גורניק ניט  
 געהאַט! . . . דער בחור בעהאַלט צוריק זיין אלטען טאָמבעקענעם  
 זייגער און בעט דעם אלטען, ער זאָל אַפּלעגען אָט אַ יענעם זיל-  
 בערנעם זייגער אויף אַ זייט. ער וועט נאָך אַפּשר היינט אַריינ-  
 קומען צו איהם נאָך אַמאָל. עס דאַרף איהם אָנקומען געלד מיט  
 דער פּאָסט. ער זאָל נאָר קיין פאַראיבעל ניט האַבען, וואָס טאָ-  
 מער האָט ער ביי איהם צוגענומען צייט . . . זאָגט דער אלטער,  
 אז עס מאַכט ניט אויס . . . נאָר נאָך זיין בלאַס פנים, נאָך זיין  
 בייזען קוק און נאָכ'ן ציטערען פון זיינע אלטע פינגער איז צו  
 זעהען, אז עס מאַכט שוין דוקא יאָ אויס . . . דער בחור קוים וואָס  
 ער טרעפט צו דער טיר. מיט אַ פער'חלש'ט האַרץ לאָזט ער זיך  
 אוועק צו בערעל דעם רויטען אויף דער סטאַנציע און בעט גאָסאָ  
 ער זאָל האָטש ניט בעגעגענען זיך מיט'ן רויטען בעל ה'בית. „וואָ-  
 רום אָט דער רויטער איד—טראַכט זיך דער בחור אין האַרצען—  
 איז דער איינציגער, וואָס שמויסט זיך, אז ער הונגערט . . .“





א מלאך פון גאט אינ'ם געשטאלט  
פון א מענשען



## א מלאך פון גאט אינ'ם געשמאלט פון א מענשען

ער פערקלויבט זיך אין ביתהמדרש פון שטערטעל און וויינט זיך גוט אויס. — א מלאך פון גאט בעווייזט זיך, און דאס מוזל טהוט איהם א שיין. — ער ווערט איינגעלאדען אלס לעהרער אין א דארף און ווייס ניט, אז דערמיט אין איהם פערזיגעלט געווארען דאס גליק אויף זיין גאנצען לעבען.

אָם צווייטע הויז פון בערעל דעם רויטענס אכסניה איז געווען דאָס בית המדרש פונ'ם שטערטעל. אַהין האָט זיך דער העלד פון דער ביאָגראַפֿיע פערקלויבען אויף מאָרגען אין דער פריה און ניט האָבענדיג וואָס צו טהון האָט ער אוועקגעשטעלט זיך דאווענען. און געדאווענט האָט ער ביחידות, איי-



נער אליין. ווארום דאָס ביסעל אירען, וואָס אין שטערטעל ט., האָר בען זיך געפערט גאנץ פריה, אָפגעדאווענט מיט אַ מנין און צע-גאָנגען זיך זוכען פרנסה, ווי דער שטייגער איז. געבליבען איז נאָר דער שמש, א איד א שוסטער. נאָר ווייל ער האָט ווינציג ארבייט, איז ער אין איין וועגס אויף אַ שמש אין שוהל. דערזעהען אַ פרעמד דען בחור מיט אַ תפילין זעקעל, איז זער שמש - שוסטער צונער-גאָנגען צו איהם און אַ פרעג געגעבען, צי האָט ער ניט קיין יאָהר-צייט? אויב אַ יאָהרצייט, וועט ער אַ לויף טהון צענייפשלעפען אַ מנין . . .

— ניין, נישט קיין יאָהרצייט, נאָר איך וויל גלאט אזוי דאווענען. — האָט איהם דער בחור בערוהיגט און בעקומען איין ענט-פער פונ'ם שמש :

— געזונטעהייר. אַט האָט איהר א סדר. — זאָגט צו איהם דער שמש, לאָזט איהם אליין און פערקלויבט זיך אין פאָליש און זעצט זיך אוועק פערריכטען איין אלטע פאָר שיד.

שוין לאנג האָט דער יונגער העלד אזוי געשמאק און אזוי הארצעדיג ניט געדאווענט, ווי אין יענעם פריהמאָרגען. ער איז שוין דעמאָלט בכלל געווען ווייט פון פרומקייט. דאָס איז געווען די עפאָכע פון השכלה, ווען פרום זיין איז געווען אַ בזיון, ווען אַ פאנאטיקער איז געווען ערגער פון אַ הולטיי, און אפשר ערגער, ווי היינט אַ משומד... נאָר דער חשק צו דאווענען איז געקומען פון זיך אליין. אַ מין רעליגיעזער עקסטאז איז אויף איהם אָנגעקומען מיט אַמאָל, און ער האָט זיך צעלאָזט, צעזונגען אויף אַ קול, גאָר מעשה חזון, און צו דער שמונה עשרה האָט ער זיך צעוויינט. לאַנג געוויינט, מיט האַרץ געוויינט. און אז ער האָט זיך גוט אויסגעוויינט, האָט ער זיך געפיהלט אַ סך גרינגער, גלייך ווי ס'איז איהם אַראָפּ אַ שווערע משא כּון האַרצען... וואָס דאָס דאָזיגע געוויין האָט בע-דייט, קאָן ער אויף אַ ראַציאָנאַלען אופן נישט געבען צו פערשטעהן. עס האָט זיך געוויינט גיכער פון זיך אליין, און די נשמה האָט זיך ווי אָפגערייניגט. אפשר איז דאָס געקומען פון אָפגעשוואַכטע נער-ווען? אפשר איז דאָס געווען פון דעם פאַסטען? ... ער האָט בע-שטימט ביי זיך דעם תענית היינט איבערצורייסען — ס'זאָל זיין וואָס עס וויל זיך. גענוג פאַסטען!... און ער לעגט צענויף די תפילין, נעמט דאָס שטעקעלע און נעהט אַהיים אויף דער סטאַנציע און בעגעגענט אויף דער שוועל בערעל דעם רויטען, וועלכער זאָגט איהם אָן אַ בשורה, אז היינט אין דער פריה האט זיך אָפגעשטעלט ביי איהם אַ יונגערמאן, אַ גביר, איין אדיר, פון ניט ווייט, פון אַ דאָרף. ער איז, דאכט זיך, אַיזאָס אַ נאָהענטער קרוב.

— וועמענס אַ קרוב ?

— אייערער אַ קרוב. דאָס הייסט, ניט קיין קרוב, נאָר אַ שטיקעל מחותן... און נישט לאַנג געטראַכט נעמט איהם בערעל דער רויטער אָן פאַר אַ האַנד און פיהרט איהם אַריין אין אַ בעזונדערען חדר, וואָס איז צוגעקלויבען פאַר פריצים, און שטעלט איהם פאַר פאַר אַ יונגע מאַן, וואָס זיצט ביי אַ סאַמאָואַר און מרינקט טיי. דער יונגערמאן, אַ סימפאטישער פאַרשוין מיט גוטע בלויע

אויגען, א הויכען ווייסען שטערען און א שעהן קיילעכיג בעררעל, איז העפליך אויפגעשטאנען, זיך אָנגערופען ביים נאָמען יהושע לאַיעוו, און געבעטען דעם גאָסט זיך זעצען צום סאַמאָואַר, א וואונק געגעבען צום בעל הבית מע זאָל דערלאנגען נאָך א גלאָז, און נאָר ניט וואַרטענדיג האָט ער אָנגעגאָסען נאָך א גלאָז טיי, צוגערוקט בייגעלעך, קיכלעך און אנדערע פערבייסעכצען, און דער יונגערמאן לאַיעוו האָט זיך געווענדעט צום אַריינגעקומענעם בזה הלשון ;

— דער בעל הבית האָט מיר געזאָגט, אז איהר זענט פון פער-  
רעיאַסלאַוו, נחום ראַבינאָוויטשעס א זון. אויב אזוי, זענען מיר  
שטיקלעך אייגענע... עסט, איך בעט איך, און טרינקט טיי.  
קיין מאָל אין לעבען, נישט פריהער און נישט נאכדעם, איז א  
גלאָז טיי ניט געווען אזוי אָנגעלעגט ביי איהם ווי אַצינד, און קיין  
שום מאכל אין דער וועלט האָט קיין מאָל ניט געהאט אזא טעם,  
ווי עס האָבען געהאט אָט די פרישע בייגעלעך, די קיכלעך און  
די אנדערע פערבייסעכטצען, וועלכע זענען גיך פערשוואונדען גע-  
וואָרען פונ'ם טיש, נישט געבליעבען פון זיי א זכר אפילו אויף  
דרך ארץ. דער גאָסט האָט דאָס אַלעס איינגעשלאנגען ווי א הונגע-  
ריגע גאנז און האָט זיך ארומגעקוקט, אז עס איז ניט שוין, וואָס  
ער האָט דאָס אַלעס אויפגערוימט, נאָר ס'איז שוין געווען נאָך  
אַלעמען... דער יונגערמאן האָט דערווילע אויסגערעכענט דעם  
יהוס, ווי אזוי זיי זענען קרובים :

— אייער פאָטער האָט א מחותן אברהם יהושע. אָט דער  
אברהם יהושע האָט געהאט דאָס ערשטע ווייב, וועלכע האָט מיר  
אָנגעקערט א מומע, מיין געשטאַרבענע מוטער'ס א שוועסטער,  
פערשטעהט איהר שוין? ווייטליכע מחותנים און דאָך מחותנים...  
אַצינד זאָגט מיר : פון וואָנען פאָהרט איהר ? וואָהין פאָהרט איהר ?  
און וואָס איז אייער טהועכץ ?

אויסגעפרעגט זיך ביים העלד אַלחדינג און געוואוירע געוואָ-  
רען, אז ער איז געקומען אַהער צו פערנעמען א לעהרער שטעלע,  
האָט דער יונגערמאן א פרעג געגעבען, אויב דער בחור וויל דוקא

בלייבען דאָ ביים היגען גביר ק., אָדער עס מאַכט איהם ניט אויס צו פֿאַהרען אַביסעל ווייטער? אויב עס מאַכט איהם ניט אויס, וואָלט ער איהם פֿאַרגעלעגט, ער זאָל פֿאַהרען מיט איהם צו זיין פֿאַטער לאַיעוו אין דאָרף אריין, פערנעמען דאָרט אַ לעהרער שטעלע ביי זיין שוועסטערעל — זיין פֿאַטער איז אויך אימשיטאָנד גוט צו בעצאָהלען, אזוי ווי דער היגער גביר, אויב ניט שענהער נאָך... אויף די דאָזיגע ווערטער האָט זיך אָפגערופען בערעל דער רויטער און צוגעווינשעוועט זיך „אַחוץ זיין שאַדען אויף איהם נעזאָגט גע- וואָרען האָטש אַ צעהנטחלף,“ און גאַרנישט פֿרעגענדיג ביים בחור, צי ער וויל, צי ער וויל ניט, האָט בערעל דער רויטער צוגעגעבען, אז דער בחור וועט מיט פֿערגניגען זיך דורכפֿאַהרען מיט'ן יונגענמאַן צו זיין פֿאַטער לאַיעוו אין דאָרף אריין און וועט מיט פֿערגעניגען פֿערנעמען דאָרט די לעהרער שטעלע.

א מאָדנער איד אָט דער בערעל דער רויטער! עפֿים גלייך ווי עמיצער וואָלט איהם געבעטען, ער זאָל זיך אַרויסשטעלען פֿאַר איין אפיטרופוס, אָדער ווייניגסטענס פֿאַר אַ פֿערמיטלער. ער האָט ניט געלאָזט קיינעם צום וואָרט און האָט בעסער אליין גערעדט. דער בחור איז געווען איבערראַשט פֿון דער גאַנצער געשיכטע אַרום און אַרום. ער האָט כמעט ניט געגלויבט זיינע אויערען. נישט אַנ- דערש, אז דאָס איז אָדער אַ חלום, אָדער אַ מין האַלוצינאַציע, אָדער דער יונגענמאַן—דאָס איז אַ מלאַך פֿון הימעל אַראָפּ אויף דער ערד אינ'ם געשטאַלט פֿון אַ מענשען... נאָר אַרויסבעווייזען זיין פֿרייד פֿון דעסטוועגען שטעהט איהם ניט אָן. ער הערט אויס דעם גע- שפּרעך כלומרשט גאַנץ גלייכגילטיג, בעטראַכט פֿריהער וואָס צו ענטפֿערען און רופֿט זיך אָן צום יונגען כאַן מיט האַלבע ווערטער:

— אייער פֿאַרשלאָג איז אפשר נישט קיין שלעכטער פֿלאַן... די מעשה איז אָבער, פֿערשטעהט איהר, וואָס איד האָב געבראַכט צום היגען גביר אַ רעקאָמענדאַציע, אַ בריעה, טאַקסי פֿון מיין טאָ- מען... וואָס וועט זיין, טאַמער...

— אין וואָסער א שפראך איז געשריעבען אייער טאטענס  
בריעף?—מישט זיך אריין בערל דער רויטער.

— וואָס הייסט אין וואָסער א שפראך? אין העברעאיש.

— לשון קודש?—פרעגט איבער בערל דער רויטער און כאַפט  
זיך אַן מיט ביידע הענד ביי די זייטען און צעלאכט זיך אזוי שטארק,  
גלייך ווי אַכצעהן שדים קיצלען איהם אונטער די פאכוועס!—  
איהר וועט דארפן, יונגערמאן, אביסעלע צואווארטען ביז מײן  
קרוב וועט זיך פריהער אויסלערנען איבערלייענען א לשון־קודש'די-  
גען בריעף . . . איהר וועט אָבער, האָב איך מורא, בערדארפן לאַנג  
וואַרטען! . . . —און ביידע צעלאכען זיי זיך און לאַכען לאַנג און  
געשמאָק.

עס וואָט ניט גענומען קיין האַלבע שעה צייט, איז צווישען  
דעם יונגענמאן יהושע לאַיעוו און זיין יונגען פראָטעזשע געשלאָסען  
געוואָרען א גוטפריינדשאַפט, וואָס איז געוואַקסען אלע מינוט  
שטארקער און גרעסער. עס האָט זיך אַרויסגעוויזען, אז אָט דער  
יהושע לאַיעוו איז א יונגערמאן א משכיל פון דעם טיפּ משכילים,  
וואָס יענער דור האָט פראָדוצירט. א שעהנער בעל תנ"ך, א בלאַט  
גמרא, קלאָהר אין אלע מליצה ספרים, קען גאנצע שטיקער מאַפּו  
אויף אויסווייניג, קאָן מיט אייך רעדען פון א „מורה נבוכים“, פון  
א „כוזרי“, האָט אַ שען הענטעל צום שרייבען. ער איז נאָר אַבי-  
סעל שוואַכליך אויף דקדוק. ווייטער וועט ער זיך מיט אייך אויס-  
גלייכען אומעדום. און צו דעם אלעמען איז ער גלאַט אַ לייעבער  
מענש, האָט לייעב מענשען. זיי אלע האָבען לייעב מענשען. און  
סעסיעס אין דער אַרענדע, ביים גראַף בראַניצקי און ביים גראַף  
און קאַרעטעס, פעהראַלטען זיך זעהר גוט מיט די פריצים, וואָס  
ארום און ארום, און די גוים זענען נאָך זיי נאָר די כפרה . . .

מיט זיין רעדען האָט דער יהושע לאַיעוו אַרויסגעוויזען, אז  
ס'איז אמת וואָס ער זאָגט, אז זיי זענען זשעדנע אין דאָרף אַ מענ-  
שען. דאָס מויל האָט זיך איהם די אַנציע צייט ניט צוגעמאַכט,  
גלייך ווי ער וואָלט וועלען אַרויסרעדען אלעס, וואָס האָט זיך אָנגע-

קלויבען ביי איהם פאר א לאנגע צייט אין דאָרף. ער האָט גערעדט אין שטוב, ער האָט גערעדט אין דרויסען, ער האָט גערעדט שוין זייענדיג אין פאָעמאָן און פאָהרענדיג מיט'ן נייעם לעהרער אויף זיינע אייגענע ברענענדיגע פערד פון דער פאָסעסיע.

— געפעלט אייד א פאָר סוסים? — האָט א זאָג געגעבען בערעל דער רויטער צום לעהרער, בעת דער יונגערמאן יהושע לאַיעוו איז געגאנגען זאָגען מע זאָל שפאָנען. און בערעל האָט גענומען דער צעהלען גרויסקייט פון דעם יונגענמאָן'ס פאָטער, וואָס פאר א גביר, איין אדיר דאָס איז, און וואָס פאר איין אַריגינאַלער מענש דאָס איז. — איהר דארפט גאָט דאַנקען, וואָס ס'האָט זיך אזוי גע-

מאַכט . . .

עס האָט זיך איהם אויסגעוויזען, אז דער איד וויל אייגענטליך מע זאָל איהם זאָגען א דאַנק. נאָר א מכה! דאָס וועט ער ביי איהם ניט פועל'ען, ער זאָל מיינען, אז ער האט געראטעוועט א מענשען פון הונגער. . . עס איז איהם נאָר ניט איינגענעמען, זעהר ניט איינגענעמען, וואָס ער קאָן איהם איצט ניט בעצאָהלען פאר סטאַנ-ציע. ער איז איצט זעהר פערזאָנליך אין געלד. . .

— איהר זאָגט מיר בעסער, רב איד, וויפיעל . . . קומט אייד?

בערעל דער רויטער מאַכט צו די אויגען:

— פאר וואָס?

— פאר . . . פאר סטאַנציע, פאר אַלסדינג . . . וועל איך

אייד אַפשיקען פונ'ם אָרט. . . באַלד ווי איך וועל קומען. . .

— געהט שוין געהט, מע וועט לאַכען פון אייד! — זאָגט בערעל

מיט א געלעכטער און שטופט איהם אָפּ פון זיך. און אין דעם קומט אַריין א הויכער נוי מיט ווייסע ברעמען מיט אונטערטעניג שמייכל לענדיגע אויגען. ער הייסט אנדריי. ער פרעגט זיך נאָך אויפ'ן באַגאָזש פונ'ם „פאָניטש“, וואָס פאָהרט מיט'ן „באַרין“. שעמט זיך דער לעהרער פאר'ן נוי, פאר אנדרייען, וואָס ער האָט ניט קיין באַגאָזש, און זאָגט, אז זיין באַגאָזש געהט נאָך. . . ער וועט אָנ-קומען נאָכדעם. . . דערווייל האָט ער נאָר אַט דאָס פּעקעלע, וואָס



ער וועט דאס אליין נעמען מיט זיך אין וואָנען אַרײַן. אַנדריי וויל  
אַבער נישט אוועקנעהן מיט לייריגע הענד. אַ פּעקעלע לאָז זיין אַ  
פּעקעלע, און ער טהוט אַ נעם דאָס פּעקעלע מיט צוויי פינגער און  
אַ טראָג אוועק ווי אַ פּעדערעל. אַ מינוט שפּעטער איז ער שוין  
געזעסען מיט זיין יונגען פאַטראָן אין אַ גרויסאַרטיגען ווייכען פאַ-  
עמאַן. אַנדריי האָט געגעבען אַ קנאַק מיט דער בייטש און צוויי  
גרויע פּערדלעך מיט אונטערגעבויגענע עקען האָבען איהם געטראָ-  
גען איבער פּעלדער און איבער וועלדער. אין אַ ניי אָרט, צווישען  
נייע מענשען, און עס איז איהם גאָר אויף די געדאַנקען נישט גע-  
קומען, אז אַט אַ דאָ, אויף דעם אָרט, וואָהין ער פּאָהרט אַצינד,  
ווערט דאָס פּערזינעלט זיין גליק אויפ'ן גאַנצען, גאַנצען לעבען. . .



**איין אומגעריכטער עקזאמען**



## איין אומגעריכטער עקזאמען

איז באהסלאוו אויף דער סטאנציע. — דער אלטער לאיעוו. — א מיידעל מיט קאָ  
וואַלערען. — שפיעלעכאנען, אויערבאך און "טשטא דיעלאט". — וואָס  
ווייל רש"י פון די בנות צלפחד און ווי אזוי שרייבט מען א  
בריעף צו א דירעקטאר פון א צוקערפאַבריק? — ער  
האַלט אויס דעם עקזאמען און פאַהרט אין  
דאַרף אריין.

ס איז שוין געווען אַרום פאַרנאַכטליך, ווען דער יונג  
גער משכיל יחושע לאַיעוו מיט זיין פראַטעזשע  
דעם לעהרער זענען אריינגעפאַהרען אין דער  
שטאָרט באַהסלאַוו אויף דער סטאנציע, וואו זיי  
האַבען זיך אָפגעשטעלט, האָבען זיי געטראָפּען  
דעם פאַטער פונ'ם יונגען משכיל, דעם אלטען



לאַיעוו. וואַרטען אויפ'ן זוהן.

דער אייגנדרוק, וואָס דער אלטער לאַיעוו האָט געמאַכט אויפ'ן  
לעהרער, איז געווען אויסערגעווענהליך. ער האָט זיך קיין מאָל נישט  
פאַרגעשטעלט, אז א איד זאָל האָבען אַזאַ אויסזעהען. איין אויס-  
זעהען פון א גענעראַל, א פעלדמאַרשאַל מיט א קול פון א לייב...  
אין קורצע ווערטער האָט דער זוהן איבערגעגעבען דעם פאַטער,  
ווער איז דער בחור'ל, וואָס איז מיט איהם געקומען און וואו און  
ווי אזוי ער האָט זיך מיט איהם בעקענט. אויסגעהערט דעם זוהן,  
האָט דער אלטער אָנגעזאָטעלט די נאָז מיט א פאָר ווייסע זילבערנע  
בריללען און האָט ערענסט בעטראַכט דעם בחור, אָהן איבעריגע צע-  
רעמאַניעס, מיט אַזאַ פנים, למשל, ווי מע בעטראַכט א געקויפטען  
פיש פונ'ם מאַרק... דערנאָך האָט ער איהם אויסגעצויגען א וואַרעמע  
האַנדר, און מיט א פריינדליכער מינע, אויף וויפיעל ס'איז נאָר גע-  
ווען מעגליך פאַר אַזאַ שטרענגען פעלדמאַרשאַל, האָט ער איהם  
אָפגעשטעקט א שלוס-עליכס און אָהן צערעמאַניעס, און מיט'ן  
לשון „דו“, א פרעג געטהאָן:

— ווי אזוי רופט מען דיד ?

געוואָהרע געוואָרען פונ'ם בחור, אז מע רופט איהם שלום, האָט ער זיך אָנגערופען צו איהם ווייך, ווי ווייט ס'איז מעגליך געווען פאַר זיין לייבען-שטימע :

— הער זשע אויס, שלום סערדצי, געה זיי מוחל אהין אין צווייטען חדר. איד וועל דאָ מיט מיין זוהן אָפּרעדען געשעפט. דער-נאָך וועל איד דיד אריינרופען און מיר וועלען אביסעל שמועסען.

\* \* \*

דאָס צווייטע צימער איז געווען א זאָל, אייראָפּעאיש גערעדט, א מין וועסטביכל פאַר געסט. דאָרט איז געווען דער בעל הבית פון דער סטאַנציע, א געוועזענער שניטקרעמער, איצט אויף דער על-טער א בעל אכסניה, מיט'ן נאָמען בערעלע עטעלס, א איד מיט א בלויער נאָז, מיט רויטע דינע שלענגעלעך אויף דער נאָז ; ער שטעהט צענויפגעלעגט די הענט, טהוט גאָרניט, נאָר ער רעדט. רעדט פון די אורחים, פון זייערע געשעפטען און פון זיך אליין, אז גאָט האָט איהם געשטראָפּט, ער דאָרף אויף דער עלטער האַנדלען מיט לאַקשען יוד"ם... זיין אידינע, א קורצינקע, א דאָרינקע, מיט א „מושקע" אויפ'ן קאפּ און מיט געלע פערעלעך אויפ'ן האַלז, דרעהט זיך אַרום אין שטוב און שעלט די קינדער זיינע (זי איז ביי איהם די צווייטע פרוי), שעלט די דיענסט, שעלט די קאץ, ווייזט אויס ניט צופריעדען מיט דער וועלט, — א גרויסע פעסימיסטקע ! ביים פענסטער, איבער א ביכעל, א ראָמאַן פון שפּיטלאַגען, זיצט זייער מיזינקעלע, שיווקע בערעלע עטעלס, א טעכטערעל א יפת-תואר מיט א ווייס קיילעכיג פנים, א מורא'דיגע קאָקעטיוו. צו איהר זענען געקומען מיט בעזוך א צוויי - דריי יונגע לייט מיט אונטער-געשערענע בערדלעך, — דער סאמע צימעס פון דער באַהסלאָווער אינ-טעליגענץ. מע פיהרט א געשפּרעך פון „ליטעראטור". דער בעל הבית מיט דער בלויער נאָז פיהרט צו דעם יונגען לעהרער צו דער

קאמפאניע און שטעלט איהם פאר. פון וואנען ווייסט דער אלטער, ווער דער לעהרער איז?—בלייבט א סוד. בכדי ס'זאל איהם ניט זיין לאנגווייליג, ווענדט זיך צו איהם דאס מיידעל די יפתתואר מיט א ליבליך שמייכלע: צי האט ער געליענט „נא דיונאך“ פון שפילהאנען?—לאזט זיך אויס, אז ער איז קלאר אין גאנץ שפיל-האנען. נו, און אויערבאך? „אויערבאך אויך.“ נו, און „זאפיסקי יעוורעיא“ פון באגראווען?—„ער קען איהם אויף אויסוועניג.“ און דעם ראמאן „משמא דיעלאט“?—„ווער האט דאס ניט געליענט טשערנישעווסקי?“ . . . „ווי געפעלט אייך די הויפט-העלדין?“— „וויערע פאולאָוונא? וואס איז פאר א שאלח!“ — — — דאס מיידעל די יפתתואר און איהרע קאוואלירערען זענען ענט-ציקט. איינער פון זיי, א „משאסנע פאווערענע“ מיט א קלונגענ-דיגען גאמען מענדעלסאן, שטשיפעט זיך ביי די וואַנסילעך, וואָס האלטען ערשט אין שפראַצען. עס ווייזט אויס, אז ער איז פער-ליעבט אין דעם מיידעל ווי א קאץ און איז דעריבער מלא גולן אויף דעם יונגען אורח, וואָס איז קלאָהר אומעדום ווי א וואַסער. וואַרפט ער אויף איהם מיט בייזע אויגען און ווינשט איהם מסתמא ביי זיך אין האַרצען, ער זאל ברעכען ריק און לענד אויפ'ן גלייכען וועג . . . דאָס גיט צו דעם העלר נאָך מעהר מוט און ער שיט מיט פראַזען, ציטירט גאנצע שטיקער אויף אויסווייניג, מישט גאָר אריין אזעלכע נעמען, ווי באַקל „די געשיכטע פון ציוויליזאציע אין איינגלאַנד“ און דזשאַן סטיוואַרד מילל „וועגען פרייהייט“ . . . א בחור'ל אַ משכיל פון א פרעמדער שטאָרט קומט צווישען מענשען, בעדאָרף ער אויסלעגען, וואָס ער האָט, בעווייזען, וואָס ער ווייס און וואָס ער קען . . . און אַקוראַט סאַמע איז דער רעכטער הימץ קומט אַז דער אלטער לאַיעו מיט'ן זוהן יהושע לאַיעו און ווערען נישט ווילענדיג צוהערער פון דער לעקציע, וואָס דער יונגער לעהרער פון פערעיאַלאַוו לייענט דאָ פאַר'ן יונגוואַרג. זיי קוקען זיך איבער צווישען זיך און האַבען הנאה, זעהט אויס. דערנאָך טהוט איהם א רוח דער אלטער לאַיעו:

— הער נאָר אויס, חברה־מאַן, וואָס איכ'ל ביי דיר פרעגען.  
 מיין זוהן זאָגט מיר, אז דו ביזט אין אונזערע אידישע ספרים נישט  
 ווינציגער קלאָהר, ווי אין זייערע ביכער. איך האָב געוואָלט הערען  
 פון דיר, צי געדענקסט דו נאָך, וואָס רש"י וויל האָבען פון די בנות  
 צלפחד? ...

און עס געהט אוועק א שמועס פון רש"י. פון רש"י קומט מען  
 ארויף אויף דער גמרא. און עס געהט צוועק א פֿלפּל פון לומדות  
 און פון קענטעניש און פון השכלה, ווי געוועהנליך צווישען אידען.  
 וואָס זענען היימיש אין די קליינע אותיות ...  
 דאָס רופט ארויס א סענסאַציע. דער פּוראָר איז אזוי גרויס,  
 אז דער אלטער לאַיער לעגט ארויף אויף איהם די האַנד און זאָגט  
 צו איהם:

— פון די אלע לערנעכצען און קענטענישען האָבען מיר שוין  
 געזעהען, אז עס קומט צו עפּים, למשל, א קוויטעל אָנשרייבען, איז  
 ניטאָ קיין לשון ... א סימן—אַט שטעהט א טינט און פען, נעם,  
 זיי מוחל, שרייב מיר אַן א בריעף אויף רוססיש אין דער צוקער  
 פאַבריק צו דעם דירעקטאָר, אז מע וועט איהם ניט צושטעלען מעהר  
 קיין בוראַקעס ביז ער וועט ניט צושיקען אזויפיעל און אזויפיעל  
 נעלד ...

פערשטעהט זיך, אז דאָס בריוועל איז געווען מעהר ניט ווי  
 איין אָנשטעל, איין אויסרעד, א מין עקזאמען. דאָס אָנגעשריבענע  
 בריוועל איז געגאַנגען פון האַנד צו האַנד און אלע האָבען בעוואונד-  
 דערט די זעלטענע האַנדשריפט, די קאַליגראַפיע פונ'ם בחור. דאָ  
 איז איהם בייגעשטאַנען דער זכות פון זיין רבין מאָניש פון פער-  
 רעיאַסלאָוו. דער מלמד רב מאָניש וואָלאָוו, וואָס האָט זיך בער-  
 ריהמט געמאַכט מיט זיין „ביינדעל“, איז געווען א זעלטענער קאַ-  
 ליגראַף, א מין קינסטלער פון דער נאַטור. א גאָלדענע האַנד.  
 מיט זיין געשריפטס האָט מען זיך ארומגעטראָגען איבער דער  
 שטאָרט. ער האָט געמאַהלט, ניט געשריבען. געווען א איד א  
 כשר'ער, א גרויסער ידאָ שמים און נישט פערשטעהענדיג קיין וואָרט



רוססיש האָט ער קאָנקורירט מיט'ן שרייב־לעהרער פון דער „אויגור־נע.“ עס איז געווען ניט צו גלויבען, אז אַ האַנד, ניט אַ מאַשין, זאָל אזוי קאָנען שרייבען! די תלמידים און צווישען זיי אויך ראָב־בינאָוויטשעס קינדער האָבען נעכאָך גענוג געליטען פונ'ם רבין מאַנישעס „ביינדרעל.“ זיי האָבען אָבער אסך גענאָשט פון זיין קאָליגראַפיע. פון זיין שען רוססיש שרייבען, וועלכעס האָט זיי מיט דער צייט געבראַכט גרויסע נוצען . . .

דערמיט אַליין האָט זיך דער עקזאַמען נאָך נישט געענדיגט. דער אַלטער לאַיער האָט פערלאַנגט פונ'ם יונגען לעהרער, ער זאָל זיך מטריר זיין דאָס אייגענע בריוועלע איבערזעצן אין העברע־איש, „ווייל דער דירעקטאָר פון דער צוקער פאַבריק איז אַ איד . . .“ אזוי האָט דער אַלטער מאַטיווירט זיין פערלאַנג. און פערשטעהט זיך, אז דאָס איז אויך געווען שייך צום עקזאַמען . . . און נישט לאַנג געטראַכט האָט דער לעהרער דאָס בריוועל איבערזעצט אין העברע־איש, מליצה'דיג, אזוי געפליסט זיך, אז דאָס כתב זאָל זיין וואָס שענער, געקינצעלט און געציקט, די שורות געדיכט, אויסגע־מאַסטען, פערעלדיג און צאָצקעדיג. דאָ האָט זיך שוין געמיהט דער זכות אבות פון נאָך אַ פריהריגען מלמד, פון רב זרח'ל. דאָס וואָס דער רבי מאַניש איז געווען אין רוססיש איז דער רבי זרח געווען אין אידיש.

בקצור, דער לעהרער האָט דעם אימפּראָוויזירטען עקזאַמען אויסגעהאַלטען גלענצענדיג. פאַר קוראָזש דרעהט זיך איהם אַזש דער קאַפּ. ער פיהלט, אז עס פלאַמט איהם איין אויער. די פאַני טאַזיע האַפט איהם ארויף אויף איהרע פליגלען און טראָגט איהם אוועק אין דער וועלט פון זיסע חלומות און כשופדיגע געדאַנקען. ער זעהט זיך אַ גליקליכען, אַ שיינענדיגען. יענער חלום פונ'ם „אוצר“ הויבט אָן מקוים צו ווערען, און נאָר אויף אַ נאַטירליכען אופן: ער קומט צופאַהרען אויפ'ן אָרט, אזוי שטעלט ער זיך פאַר אין דער פאַנטאַזיע, בעקענט זיך מיט'ן אַלטען לאַיער'ס טאַכטער . . . זיי פערליבען זיך איינס אין דאָס אנדערע און דעקען אויף זייער

סוד פאר'ן אלטען . . . דער אלטער לעגט ארויף אויף זייערע קעפ  
זיינע הענד און בענשט זיי: „זייט גליסליך, ליעבע סיגדער! . . .“  
שרייבט דער בחור אוועק א בריעף צו זיין טאטען קיין פערעיאס  
לאז: „אזוי און אזוי, ליעבער פאטער, קום צופאָהרען . . .“ און  
מע שיקט ארויס נאָך איהם א פאטעמאָן מיט ברענענדיגע פערד . . .  
און סאמע אין רעכטען חלום שלאָגט מען איהם איבער. דער אל-  
טער לאַיעוו געהט צו צו איהם, רופט אָפּ דעם בחור אויף א זייט און  
הויבט אָן צו רעדען מיט איהם מכה „אכצעהן און דרייצעהן.“ דאָס  
הייסט וועגען געצאָהלסט. „אָדער אפשר וועלען מיר דאָס איבער-  
לאַזען אויף איין אנדערס מאָל, אויף שפעטער? . . .“ „לאָז זיין אויף  
איין אנדערס מאָל, אויף שפעטער . . .“ און ער פיהלט זיך, ווי א  
מענש, וואָס האָט נאָר וואָס זיס איינגעדרימעלט און געפלאָגנמערט  
חלומות, — פלוצים איז מען געקומען און מע האָט איהם אויפגע-  
וועקט! . . . ווי א רויך זענען זיך צעגאָנגען די זיסע חלומות. ווי  
א שאַטען האָט זיך אויפגעהויבען די צעוואַרעמטע פאנטאזיע און  
דער גאנצער כשוף מיט'ן אוצר מיט אלע גומע זיסע געדאנקען  
זענען פערשוואונדען געוואָרען . . . . .

דערווייַל ווערד נאכט און מע דארף שוין פאָהרען. פון דער  
שטאָטס באַהסלאָוו ביז'ן דארף איז נאָך דאָ א פאר מייל. צוויי שעה  
פאָהרעכטס. די פערד שטעהען שוין געשפאָנט. אנדריי דער  
קומטשער טראָגט א גאנצע וואַליזע אין פאטעמאָן אריין. אין דרויסען  
איז קיהלבליד.

— אַט אזוי וועסט דו פאָהרען? — זאגט דער אלטער לאַיעוו צום  
לעהרער — דו געהסט דאָ אדם נאָקעט; וועסט דערפֿרוירען ווערען.  
צו אַלדע גומע יאָהר! אנדריי! אהער די בורקע!  
אנדריי שלעפט ארויס פון אונטער זיך א וואַרעמע וואַלענע  
בורקע. דער אלטער אליין העלפט דעם לעהרער די בורקע אָנטהון  
אויף די אַרבעל. די בורקע איז רעכט וואַרעם און עס איז איינ-  
גענעהם אין איהר צו זיצען. נאָר עס געהט איהם ניט איין. ווא-

רום דאָס מיידעל שיווקע בערעלע עטעלס מיט איהרע קאוואליערען  
 שטעהען ביים פענסטער און זעהען, ווי דער אלטער טהוט איהם אן  
 די בורקע. עס דאכט זיך איהם אויס, אז זיי לאכען. . . . און פאר'ן  
 קוטשער, פאר אנדרייען, איז אויך א בויון. וואָס טראכט זיך ווענען  
 איהם אַט דער גוז? . . .



א איד א פאמעשטיק



## א איד א פאמעשטיק

א אידישפריזיש הויז. — ער לערענט זיך דעם שלחן ערוך פון עמיסקעט. — דעם אלטען לאיעוויס ביבליאטעק. — א זעלטענער טיפ פון א אידישען גוטס בעזיצער.

ס איז שוין געווען רעכט נאכט, אז זיי זענען אריינגעפאהרען אין דאָרף אריין אלע דריי: דער אלטער לאיעווי, זיין זוהן דער משכיל יהושע און דער יונגער לעהרער פון פערעיאסלאָוו. דורכגעפאהרען פערביי אסך נידעריגע פינסטערע גויעשע הייזלעך און דורכגעלאָזט א גרויס ברייט גרין פעלד—א „ווינגאָן“ ווערד דאָס אָנגערופען אין דאָרף—און א גרויסע „טויק“ מיט הויכע סטערטע שטרוי און היי און נאָך ניט געדעשט ברויט, האָט זיך דער פאָטאָן אָפגעשטעלט ביי א גרויסען ברייטען פריזישען הויף. דער קוטשער אַנדריי האָט נאָך ניט בעוויזען אָפצושמעלען די פערד, האָט זיך דער הילצערנער טויער ווי פון זיך אליין ברייט צעעפענט. ביים טויער איז געשטאנען א גוי אָהן א היטעל. דער גוי האָט זיך טיעף פערנייגט פאר'ן בעל הבית און דורכגעלאָזט דעם פאָטאָן, וועלכער האָט זיך נאָך א ווילע געקייקעלט ווי אויף א ווייכען טאָפעט, און איז צוגעפאהרען צו א גרויסע, ברייטע, ניט קיין הויכע, ווייסע פריזישע שטוב, דוקא מיט שטרוי געדעקט, און מיט צוויי גרויסע גאנקעס ביי די זייטען. פון יענער זייט שטוב—א גארטען. אינווייניג איז די שטוב, ווי אויסווייניג, געקאלכט מיט ווייסען. פראַסט מעכלירט. אסך פענסטער. חדרים—אָהן א שער. אין



שטוב דרעהען זיך ארום דיענסטען מיט שטילע טריט, אזוי ווי שאַ-  
טענס. אויף די פיס ביי זיי—ווייכע שיך, ס'זאל ניט קלאפען. קיי-  
נער וואגט ניט א וואָרט אויסצורעדען בעת דער אלטער איז אין דער  
היים. א שטרענגע דיסציפלין. רעדען הערט מען נאָר איהם אליין,  
דעם בעל הבית. זיין לייבענשטיים קלינגט ווי א גלאַקס. אינ'ם ער-  
שטען גרויסען חדר ביי א לאנגען שען גערעקטען טיש איז געזעסען  
א פרוי, א יונגע, א הויכע, א שענע. דאָס איז דעם אלטענ'ס ווייב,  
די צווייטע פרוי. נעבען איהר איז געזעסען א מיידעל פון א יאָהר  
דרייצעהן-פערצעהן, זייער איינציגע טאכטער, א קאפּיע פון דער  
מוטער. דער אלטער האָט זיי פאָרגעשטעלט דעם יונגען לעהרער  
און מע האָט זיך געזעצט עסען וועטשערע.

דאָס איז געווען דאָס ערשטע מאָל, וואָס דער העלר פון דער  
ביאָגראַפיע האָט זיך געפונען ביי א אַריסטאָקראַטישען טיש, וואו  
דאָס עסען קומט פאָר מיט דער גאַנצער צערעמאָניע, סערווירט פון  
א לאַקיי מיט ווייסע הענטשקעס. דער לאַקיי איז אפילו א פראַנס-  
טער שייגעץ מיט'ן נאָמען „וואַניקא“, גאָר דער אלטער האָט איהם  
אויסגעקליידט און אויסגערעסירט אויפ'ן פריצישען שטייגער. פאר  
א מענשען, וואָס איז ניט געוואוינט געוואָרען צו אסך טעלער און  
טעלערלעך, לעפעל און לעפעלעך, גלעזער און גלעזלעך, איז שוועהר-  
ליך אויסצוהאלטען אזא אַריסטאָקראַטישען טיש און נישט פערזינ-  
דיגען זיך קענען אלע פאָדערונגען פון עטיקעט. מע דאַרף זיין אויף  
דער וואַך, האַלטען קאָפּ . . . מע מוז זיך מודה זיין, אַז דער בחור  
האָט ביז דעמאָלט ניט אָנגעהויבען צו וויסען, אַז מע זיצט ביים עסען  
בעראָרף מען אָפהיטען דעם גאַנצען שלחן ערוך פון עטיקעט, וואָס איז  
א געוועהנליכער אידישער שטוב איז מען אויף דעם ניט מקפיד. אין  
א געוועהנליכער אידישער שטוב עסען אלע פון איין טעלער, טונקען  
איינ די פרישע חלה אינ'ם פעטען סאַאָט, אָדער עסען גאָר מיט די  
הענד. אין א בעל-הבת'ישער אידישער שטוב ווייס מען ניט פון  
קיין בעזונדערע דינים און מנהגים, ווי אזוי צו זיצען ביים טיש און  
צו בעדיענען זיך מיט'ן לעפעל, מיט'ן מעסער און מיט'ן גאָפּעל.



אין א בעלי־הבת'ישער אירישער שטוב איז גענוג, אז מע ווייס, אז  
 מע בעדארף איבערלאזען אין טעלער א שטיקעל פיש, אָדער פלייש  
 „אויף דרד־ארץ.“ ווייטער מעג מען זיצען ווי אזוי מע וויל, עסען  
 וויפיעל מע וויל און רייניגען די צייהן מיט'ן גאָפעל איז אויך אַהן  
 א סכנה. ווער זאָגט עס דענו, אז ס'איז פארהאן ערגיז א מין עטל  
 קעט אויף דער וועלט? וואו און ווער האָט דאָס אזא שלחן ערוך  
 אמאָל געשריבען? ניין, די אלע דינים און מנהגים פון עטיקעט האָט  
 דער יונגער רעפערמיטאָר אין ערגיז ניט אויסגעלייענט. ער האָט נאָר  
 אין זינען געהאט איין זאך: אז מע דארף נאָכקוקען, וואָס אַ נ  
 דער עס טו ען—נישט מעהר. פערשטעהט זיך, אז קיין הנאה  
 פונ'ם עסען קאָן מען ניט האָבען, אז מע דארף תמיד זיין אויף דער  
 וואך, שמענדיג אכטונג געבען, טאָמער האָב איך געהאפט איין איבע  
 ריגען ביסען, אָדער טאָמער האָב איך דאָס מעסער מיט'ן גאָפעל  
 נישט געהאַלטען ווי עס געהער צו זיין, אָדער טאָמער האָב איך צו  
 א שטארקען זופ געטהאָן, אָדער טאָמער האָט עמיצער געהערט ווי  
 איך קיי . . . דאנקען גאָט, דעם עקזאמען פון עטיקעט האָט דער  
 לעהרער אויך אויסגעהאַלטען גלענצענדיג, נאָר פונ'ם טיש איז ער די  
 ערשטע עטליכע מאָל אוועקגעגאנגען א הונגער־גענער. נאָך די אלע  
 שענע צערעמאָניעס, פיעלע פאָטראוועס און אויסגעצייכענטע  
 מאכלים האָט זיך שטארק געבענקט נאָך א שטיקעל פריש ברויט  
 מיט הערינג און מיט ציבעלע, און נאָך הייסע זאמדיגע קארטאָפּעל  
 אין די העמדלעך, און נאָך א גוטע קרויט, וואָס לאָזט זיך הערען  
 דערנאָכדעם א גאנץ מעת־לעת . . . עס האָט געמוזט נעמען צייט  
 ביז ער האָט זיך צוגעוואוינט צו דעם רעזשים פון ציערליך־מאניער  
 ליך. דערווייל האָט דער בחור געמוזט, ווי עס רעדט זיך, נאָכשטור  
 פען די קארעטע, „האַלטען שטאַט“, ניט ארויסגעבען זיך חלילה מיט  
 זיינע דעמאָקראַטישע גענוג און פראָלעטאָרישע געוואוינהייטען . . .  
 מיט איינעם וואָרט—זיין גלייך מיט אַלע. און דעם אמת מוז  
 מען זאָגען, אז מע האָט דאָ געקוקט אויף איהם פון דעם ערשטען  
 טאָג אָן, ניט ווי אויף א פרעמדען, נאָר ווי אויף א גלייכען, איין

אייגענעם. פאָרט א „טאטענס א קינד.“ אזוי האָט געפסקענט דער אלטער און האָט גאנץ אָפּענטליך ארויסגעזאָגט זיין מיינונג וועגען דעם לעהרער איהם אין די אויגען, אז ער, דער לעהרער, איז א „טאטענס א קינד.“ און א „טאטענס א קינד“ בעדאָרף מען אנדערש בעהאַנדלען.

קודם כל, האָט מען איהם אָפּגעגעבען א בעזונדער חדר, צוגע-קלויבען פראָסט, נאָר מיט אַלע בעווועמליכקייטען און מיט די בע-סטע בעדיענונג. דאָרט האָט ער געהאַט גענוג צייט און גענוג פרייהייט צו טהון וואָס ער וויל. לערנען מיט דער שילערין איז גענוג געווען אזעלכע צוויי-דריי שעה איז טאָג. די איבעריגע צייט האָט ער געקאָנט אויסנוצען פאר זיך—לייענען ביכער, אָדער שריי-בען. און געלייענט האָט ער אַלץ, וואָס ס'איז געקומען צו דער האַנד. דער אלטער האָט אַליין ליעב געהאַט צו לייענען און האָט ניט געזשאַלעוועט קיין געלד אויף צו קויפּען אַלע מאָל נייע ביכער. און אזוי ווי קיין אנדער שפראך, אַחוץ העברעאיש, האָט דער אלטער-ניט געלייענט, איז זיין ביבליאָטעק בעשטאַנען מעהר פון העברע-אישע ביכער („אידיש“ איז נאָך דעמאָלט נישט געווען אין דער מאָדע). קלמן שולמאַן, מאָפּ, סמאָלענסקי, מאַנדעלסערען, גאָט-לאַבער, יהל"ל, יצחק בער לעווינזאָהן, מרדכי אהרן גינזבורג, יצחק ערטער, דאָקטאָר קאמינער, היים זעליג סלאָנימסקי—אַט דאָס זענען געווען די נעמען פון די שרייבערס, וואָס האָבען בעשיינט די ביב-ליאָטעק פון דעם דאָרפישען מאַגנאַט, דעם פאָסעסאָר לאָיעוו. אין די אַלע אויסגעזעכענטע ביכער איז דער אלטער לאָיעוו געווען קלאָהר כמעט אויף אויסווייניג און האָט ליעב געהאַט זיי ציטירען און דערזעהלען פון זיי אַלע מאָל איבער אַ נייעם. עס איז זעלטען געווען צו בעגעגענען א מענשען מיט אַזא זכרון און מיט אַזא כח הדבור, ווי דער אלטער לאָיעוו. ער האָט געהאַט איין אמת'ען טאַלאַנט אויף איבערצורעדעלען א זאך מיט זיין אייגענעם לשון. איך וואָלט געזאָגט, אז ער איז געווען איין אַראַטאָר. ער האָט געהאַט אין זיך א גוטמאָד הומאָר. זיינע מעשיות זענען געווען שפּאַנענדיג. אַ מענש

פון גרויסע ערפאהרונגען און אסך איבערלעבענישען, האָט ער נע-  
האָט צו דערזעהלען און צו דערזעהלען, און אלע מאָל מיט גרויסען  
אינטערעס. ער האָט ניט נאָר דערזעהלעט, — ער האָט געדיכטעט,  
געשאַפֿען, געמאַהלען בילדער מיט אלערליי פאַרבען. דאָרט וואו  
ער האָט זיך געפונען, האָבען געמעגט זיין ווער ווייסט וויפיל  
מענשען, האָט מען געהערט נאָר איהם, און ווייטער קיינעם ניט.  
בכלל איז דאָס געווען א זעלטענער טיפ, א גרויסער אָריגינאַל,  
א איד נישט ווי אלע אידען. אויסגעוואַכסען און ערצויגען געוואָ-  
רען אין א פרומער, אידישער שטוב, אין א אידישער שטאָרט, אין  
באָהסלאָוו, איז געווען צו בעוואונדערען, ווי אזוי איז דאָס ארויס-  
געוואַכסען פון דאָרטען אזא מין עקזאמפלאַר? ווי קומט צו א  
באָהסלעווער אידען נאָר א השגה צו פיהרען א פרייזישען שטאַט,  
לייב האָבען ערד, און אָפגעבען זיך אינגאַנצען צו פֿעלדאַרבייט?  
עס איז ווערט געווען אַנצוקוקען איהם אין א פריהמאַרגען, אָנגעטהון  
אין הויכע גלאַנצענדיגע באַטפאַרטען איז אין א קורצן סאַמעטען  
רעקעל בין די קנייה, שטעהן אויפ'ן טייך ביי דער דרעשמאַשין, קאָ-  
מאַנדעווען מיט די ארבייטער און וואַרפען די סנאַפֿעס אין קאַסטען  
אריין, אָדער דרעהען די „וועיעלקע“, אָדער וואַרפען מיט דער „רע-  
שעטע“. אומערדום איז ער געווען אליין: ביים אַקערען, ביים  
זעען, ביים פאַלען, ביים גראַבען, ביים שניידען, ביים אריינפיהרען  
און ארויספיהרען די תבואה, ביי די פערד, ביי די אַקסען, ביי די  
בהמות — אומערדום אליין. איך מיינ, אז אויב עס וואָלט ווען אַמאָל  
געווען נויטיג צו בעווייזען פאר פּרעמדע פּעלקער א מוסטער פון  
א אידען א פאַמעשטשיק, א גוטסבעזיצער און איין אמת'ען פּעלד-  
אַרבייטער, וואָלט דער אַלטער לאַיען געווען דער בעסטער מוסטער.  
כריסטען האָבען אָפגעטליך ארויסגעוואָלט, אז ביי דעם אידען בע-  
דאָרף מען זיך געהן לערנען ווי צו פיהרען בעל-הבית'ישקייט, ווי צו  
בעארבייטען די ערד אויפ'ן בעסטען שטייגער און ווי צו בענענען  
זיך מיט די אַרעמע ארבייטער, אז זיי זאָלען זיין צופרידען. אַלע  
מוזשיקעס פון דאָרף, אָהן א שום אויפנאָהם, זיינען געווען נאָר

איהם די כפרה. נישט נאך האָבען זיי געציטערט פאר איהם און געהאַט דרך ארץ, — זיי האָבען איהם ליעב געהאַט, פשוט ליעב געהאַט. דערפאַר, וואָס ער איז זיך בעגאַנגען מיט זיי, ווי א מענש, ווי א פריינד און ווי א פאָטער. אזא מין בענעהמונג האָבען די גוים קיין מאָל נישט געזעהען פון די פריהריגע בעלי־בתיים, פון די פוילעשע פריצים . . . מע דאַרף געדענקען, אז דער עלטערער דור מוזשיקעס האָבען נאָך נישט פערגעסען דעם טעם פון „פאַנשטינע.“ אויף זייערע לייבער האָבען זיי נאָך געטראָגען סימנים פון שמיץ . . . און דאָ בענעהט מען זיך מיט זיי ווי מיט מענשען, נישט ווי מיט „סקאַט.“ . . . היינט דער צוטרויען, וואָס זיי האָבען געהאַט צום בעל־הבית. זעלטען ווער פון זיי אינ'ם גאַנצען דאַרף האָט געקאָנט צענויפרעכענען, וויפיעל עס בעטרעפט צוויי מאָל צוויי. ביים חשבון האָבען זיי זיך אינגאַנצען פערלאָזט אויפ'ן אלטען. זיי זענען געווען זיכער, אז ער וועט זיי נישט אָפּגאַרען אויף קיין פרומה אפילו . . .

עס איז שווער זיך פאַרצושטעלען, וואָס פאר א ווענדונג וואָלט אָנגענומען די היסטאָריע פונ'ם אידישען פאָלק און וואָס פאר א ראַלע מיר וואָלטען געשפּיעלט אין דעם עקאָנאָמישען און אין דעם פאָליטישען לעבען פונ'ם לאַנד, ווען נישט די געוויסע, „וורעמענע פראַוילעס“, וואָס דער מיניסטער אינגאָטיעוו האָט אָנגעחמאַרעט אויף די אידען, אז זיי זאָלען נישט טאָרען זיצען אין די דערפער און נישט קויפּען און נישט דינגען קיין ערד אויף צו בעארבייטען. איר זאָג עס דערפאַר, ווייל אזעלכע פּעלד בעלי־בתיים, ווי דער אלטער לאַעזר זענען אין יענעם געגענד, ווי אויך אין אנדערע געגענדען פון דער געבענשטער „משערטא“, געווען נישט קיין זעלטענהייט. באַהס־לעווער, קאָניווער, שפּאַלער, רושישטשעווער, טאַראַשטשער, זלאָ־טאַפּאַליר, אומעניר און נאָך אסאך אנדערע אידען האָבען זיך א לאַז געגעבען פון די קליינע שטעטלעך אין דאַרף אריין, אָבערדונגען גרויסע און קליינע פאָסעסיעס, גענומען אין דער אַרענדע פריזישע פאָלואַרקעס, בעוויזען וואונדער, געמאַכט פון שלעכטע ערד, פון

פערלאזענע חורבות איין אמת'ען גן עדן. דאָס איז ניט קיין איבער-  
טרייבונג, קיין גוזמא זאך. די דאָזיגע גערטער האָט דער פערפא-  
סער פון די דאָזיגע כתבים אַליין געהערט פון א בעריהמטען רוסי-  
שען פאָמעשטיק, א כריסט, מיט'ן נאָמען וואָס י ל י פ י א -  
ד אָ ר אָ ו ו י ט ש ס י מ ע ר ע נ ק א , מיט וועלכען דער אלטער  
לאַיעוו איז געשטאַנען אין נאָהינטע געשעפטס-פערבינדונגען און  
מיט וועלכען מיר וועלען זיך נאָך בעגעגענען. מיט איינעם וואָרט—  
איחר האָט פאר זיך א טיפ פון א אירען א פרייז, א אירען א פאָ-  
מעשטיק, וואָס איז ליידער דורך א בעזער האַנט ארויסגעריסען  
געוואָרען מיט'ן וואָרצעל און איז אָפגעשכאַרבען פאר דער היסטא-  
ריע אפשר אויף לאַנגע-לאַנגע יאָהרען ...



**דאס לעבעז אין דארף**





## דאס לעבען אין דאָרף.

דאָס דאָרף "סאָפיעווקע". — דער מחבר פון די כעשרייבונגען בעקענט זיך מיט דער דרויסענדיגער וועלט. — דריי נומערן יאָהרען. — דער לעהרער מיט דער שילערין ווערען נאָהענט, ווי א ברודער מיט א שוועסטער. — ביי די ביכער, אויפ'ן פעלד און ביי שטובן.

אָס דאָרף, וואוהין דער פערפאַסער פון די דאָזיגע געשיכטען איז געבראַכט געוואָרען, האָט געהערט צום גראַף בראַניצקי און האָט זיך אָנגערופען מיט'ן נאָמען „סאָפיעווקא“. געבראַכט איז ער גע- וואָרען אַהער אַלס איינגעשטעלטער, אַלס לעה- רער, אויף אַ קורצע צייט, און איז שוין פערבלי-



בען דאָ אויף שטענדיג. דאָ האָט ער געפונען זיין צווייטע היים. דאָ האָט זיך פערזיגעלט, ווי מיר וועלען דאָס ווייטער זעהען, זיין גליק און זיין לעבען אויף אייביג... דע-יוויל האָט ער אַלס לעהרער פערבראַכט אין דעם זאָרף עטוואָס קאַרגער פון דריי יאָהר. די דאָזיגע דריי יאָהר מעגען פערצייכענט ווערען אַלס די בעסטע, די שענסטע און די גליקליכסטע פון זיינע יאָהרען. מע קאָן זאָגען, אַז דאָס איז געווען באַמט דער פרייהלינג פון זיין לעבען. דער פרייהלינג אין אַלע אופנים. דאָ האָט ער געהאַט די בעסטע געלעגענהייט נעהינטער צו בעקענען זיך מיט דער נאַטור, מיט גאָטס וועלט, מיט גאָטס ערד. מיט דער ערד, פון וואָסען מיר זענען אַלע געקומען און וואָהין מיר אַלע זענען אָנגעברייט אוועקצוגעהן. דאָ האָט ער דערזעהען, פערשטאַנען און דערפיהלט, אַז אונזער אָרט איז דאָ, אויף דער נאַטור, און ניט נאָר אָט דאָרמען, אין דער שטאָדט. דאָ איז ער געקומען צו דער איבערצייגונג, אַז מיר זענען אַ טייל פון דער גרויסער, דרויסענדיגער וועלט, און אַז מיר האָבען אַלע מאָל

געבענקט און וועלען תמיד בענקען נאך דער מוטער ערד. אז מיר האבען אלע מאָל ליעב געהאט און וועלען תמיד ליעב האבען די נאטור. אז עס האָט אונז אלע מאָל געצויגען און עס וועט אונז תמיד ציהען אין יאָרד אַרײַן. איך וויל האָפּען, אז דער גוטהאַרציקער גער לעזער וועט מיר איצטיגס מאָל מוחל זיין פאַר מיין קורצער הקדמה. איך קאָן מיר ניט דערמאָנען אַן דעם דאָרף און ניט אַרויסזאָגען די געפיהלען, וואָס זענען מיט דעם פערבונדען. און האָב איך שוין אַרויסגעזאָגט, קאָנען מיר שוין אַריבערגעהן צום דאָרף גופא און געבען אַ גענויע בעשרייבונג פונ'ם דאָרפיש גליקליכען לעבען.

\* \* \*

געשלאָפּען אין אַ גרויס ליכטיג צימער ביי פערמאכטע לאַ-דען, האָפט זיך אויף דער לעהרער אין דערפריה, טהוט אַ שטופּ מיט דער האַנד פון זיך — עפענט זיך אויף דאָס פענסטער מיט'ן לאָרען אינאיינעם, און עס רייסט זיך אַרײַן אַ סנאָפּ ליכט, מיט אַ וואַרימקייט פון דער זון, מיט איין אַוואָמאט פון רעזעדא, אויס-געמישט מיט אַ ריח פון מיענטע און פון פאָליו, מיט נאָך פערשיע-דענע מינים ריחות פון גראָזען, וואָס מע ווייסט ניט זייערע נעמען. די גראָזען זענען, זאָגט מען, דאָ געווען אַמאָל פערזעעט פונ'ם גראַף בראַניצקי. נאָר איצט וואַכסען זיי אַלײַן פון זיך, אינאיינעם מיט פראַסטען בוריאָן, שטעכעלקעס און קראַפיווע. אין מיטען זור מער זענען די גראָזען אזוי הויך געוואכסען, אז דער לעהרער מיט דער שילערין זענען ניט איינמאָל געגאנגען ביז איבער'ן האַלז און האָבען זיך געקאָנט בעהאַלטען איינס פון דאָס אַנדערע און זיך נאכדעם לאַנג זוכען און — געפינען. פונ'ם אויפגעפענען דאָס פענ-סטער מיט'ן לאָרען האָט אַ קוואַקעדיגע הוהן מיט איהר משפחה זיך ספּאָלאָשעט און אַביסעל אָפּגעטרעטען אויף אַ זייט. זי האָט זיך אָבער באלד אומגעקערט צוריק, געשארט און געפיקט אין מיסט,

און געלערענט אויך די קליינע היהנדעלעך ווי אזוי צו שארען און צו פיקען.

דאס אויפשטעהן, דאס אָנמהן זיך מיט'ן איינוואשען זיך נעמט נישט קיין סך צייט, און עס איז נאך גארניט אזוי שפעט. נאך אז דער לעהרער קומט ארויס, טרעפט ער שוין קיינעם ניט אין שטוב. דער אלטער לאָיעוו איז שוין לאַנג ביי דער ארבייט אויפ'ן „טויק“, פון וואנען עס לאָזט זיך הערען דאָס גראַנערען פון דער דרעש-מא-שין. דעם אלטענעם פרוי איז ביי די אינדיקעס, ביי די גענו מיט די קאטשקעס און די איבעריגע עופות—א גאַנצע מלוכה פון עופות! פון די ברייטע פעלדער ציהען זיך פאָוואָלי גרויסע אַכסען-פהערען מיט'ן אָפגעשניטענעם ברויט. פון דער ווייטען קאָן מען האַפּען מיט'ן אויג דעם לאַן מיט ווייץ. אסך איז שוין אָפגעשניטען און צענויפגעלעגט קופעסווייז אין די סנאָפּעס. און אסך שטעהט נאָך אין די געלע צייטיגע זאָנגען, ריהרט זיך און שאַקעלט זיך כוואָלס-ווייז פון א גרינג ווינטעלע, וואָס לויפט פערביי. אויף יענער זייט לאַן, דאָרט וואו עס ענדיגט זיך דאָס ברויט, הויבען זיך אָן די גרויסע גרינע בלעטער פון די בערעקעס, וואָס וואַכסען גלייכע שורותווייז. צווישען זייערע רייען, גאַנץ שיטער, שטעהען, ווי סאָלדאטען אויף דער וואַך, די הויכע „סאָניטשניקעס“ מיט די גרויסע געלע קוטש-מעס. פייגעלעך האָבען ליעב צו קלויבען זיך ארום די סאָניטשני-קעס און ארויספיקען פון זיי איינציגווייז די נאָך ווייסע, נאָך שוין זיסע, סעמעטשקעס. נאָך ווייטער געהט דאָס דעמבענע געדיכטע וועלדעל, מיט'ן נאָמען די „טורטשינאַ“. דעמאָלט, ווען פריצים זענען דאָ געזעסען. איז מען געגאָנגען אַהין שיסען, „נאָ פאָליעווא-ניע“. איצט, אַז די פאָסעסיע האַלט אַ איד, קאָנען די אומשולדיגע האָזען און גאָט די נשמה שולדיגע פייגעלעך זיין גאַנץ רוהיג. איי-דען שיסען ניט. אידען קאָנען בעשטעהן צו ציהען אַנדערע נוצען פונ'ם וואַלד. פון דעם וואַלד האָט דער אלטער לאָיעוו אַרויסגע-פיהרט אַ היבש ביסעל געהילץ און האָט אָנגעבויעט שטאַלען מיט שטעלעכלעך, קאמערען מיט קעמערלעך, אמבארען פאר תבואה און

סאראיען מיט סטאנים פאר אַקסען און פאר פערד, און וועגען און שליםענס און נאך זאכען, וואָס ווערען אָנגערופען מיט איין אלגע-מיינעם נאָמען „רעמאָנענט.“

נאָכ'ן ערשטען אָנבייסען און נאָך דער ערשטער שטונדע מיט דער שילערין נעמט דער לעהרער א שפאציער אין גארטען. אמאל אליין און אמאל אינצווייזען, מאַקי מיט דער שילערין. עס איז שוועהר צו זאָגען, ווען איז דער גארטען שענער: צי ארום שבעות צייט, ווען די בוימער האַלטען אין רעכטען בליהען? צי דעמאָלט, ווען עס האָבען זיך נאָר וואָס אָנגעהויבען צו רויטלען די וויימפער-לעך מיט די אַגרעסען? צי העט שפעט, שוין סוף זומער, ווען די עפסל הויבען אָן אליין צו פאלען און עס בלייבען די פערשפעטיגטע קיילעכניגע שוואַרצע פלאָמען, וואָס מע רופט זיי „טשערקוסען“? אין יעדער צייט האָט זיך דער גארטען זיין רייז מיט זיין חן. אין יעדער צייט געפינען די שפאציערענדע, דער לעהרער מיט דער שילערין, עפּים נייס. מענען זיין די אַגרעסען נאָך גריין אזוי ווי גראַז און זייער אזוי ווי עסיג—מאכט נישט אויס. מע צעשטעכט זיך די הענד און מע רייסט אויס די גרעסטע פון זיי, די וואָס הענגען אַראָפּ און לייכטען זיך דורך אויף דער זונן. און ווער שמועסט אביסלעלע שפעטער, ווען די וויימפערלעך גיסען זיך אָן מיט רויטען וויין און בלישטשען אויף דער זונן—דעמאָלט בעטען זיי זיך, מע זאל פער-זוכען נאָך אַ בינטעל און נאָך אַ בינטעל. מע פערזוכט אזוי לאַנג ביז עס ווערען הייליג די צייהן. דאָס אייגענע איז מיט די ווייני-שעל און מיט די קארשען און מיט די אלע איבעריגע אויבסטען און פירות, וואָס קומען אויף און ווערען צייטיג ניט אלע אויף איין מאָל. אמת, דאָס זענען אלץ אַזעלכע זאכען, וואָס מע קריגט עס אין שטאָרט אויך, וואָס מע קאָן עס קויפען פאר געלד. עס האָט אָבער נישט דעם טעם מיט דעם ריח ווי בעת איהר רייסט דאָס אליין אַראָפּ פונ'ם בוים. ובפרט אז איהר זענט ניט אליין, נאָר אינ-צווייזען מיט אַ מיידעל, וואָס איז אייך ליעב און טייער, מיט אַ

מיידעל, וואָס איהר זענט איהר ליעב און טייער, ווי איין אייגענער, ווי א ברודער . . .

ווי דענן האָט די שילערין אנדערש געקאָנט בעציהען זיך צום לעהרער, אז ניט ווי צו א ברודער, ווען איהרע פאָטער און מוטער האָבען זיך בעצויגען צו איהם ווי צו א קינד? עס איז נישט געווען קיין שום אונטערשייד ביי זיי צווישען איהם און צווישען זייערע אייגענע קינדער. אזוי ווי די אייגענע קינדער, אזוי האָט דער לעהרער זיך געבאָדען אין גוטס, נישט געוואוסט פון קיין נויט און פון קיין זאָרג און פון דעם, וואָס געהר ייך אָן מיט געלד. דאָס מין געלד האָט אין יענער שטוב בכלל נישט עקזיסטירט. דאָס הייסט, געלד איז געווען אסך, נאָר אסך. נאָר קיינער, אויסער דעם אלטען, האָט נישט געוואוסט די ווערט פון דעם און נישט געפיהלט, אז עס פעהלט. אלעס איז געווען גרייט און אלעס פון דער פולער ברייטער האַנדר. דאָס עסען, דאָס טרינקען, דאָס קליידען זיך און שיכען זיך און דאָס ארויספאָהרען מיט'ן גלאַנץ און מיט'ן קנאַק. אויף יעדען טריט אַ בעדיענער. מענשען און פערד וויפיעל איהר ווילט און ווען איהר ווילט. און בעווייזט איהר זיך איז דאָרף, בויגען זיך פאר אייך אלע גוים, נעמען אראָפּ דאָס היטעל. געבוירענע גראַפּען בעדאָרפען זיך נייַ פיהלען בעסער, פרייהער און בכבודער.



געקומען דער אלטער פון דער ארבייט. בעדעקט פון קאָפּ ביז פיס מיט שטויב, מיט שטרוי און מיט זאָנגען. ער וואָרפט אראָפּ די לאַנגע שטיוועל, וואָשט זיך איין, טהוט זיך איבער און בעקומט אן אנדער אויסזעהן. ער זעצט זיך אוועק צום שרייבטיש, נעמט זיך צו דער פאָסט, וואָס א שייגעצעל האָט געבראַכט צופיהרען פון דער סטאַנציע „באַראַנפּאָליע“, רייטענדיג אויף א פערד מיט אַ מאָרבע איבער די פלייצעס. איבערגעקוקט די פאָסט, רופט ער צו דעם לעהרער, ער זאָל שרייבען ענטפער אויף די בריעף. דער לעהר-

דער טהוט די ארבייט געשיקט, ווארום ער פערשטעהט דעם אלטען אויפ'ן קוק און ווייסט די גאנצע קאָרעספּאָנדענץ אויף אויסוועגן. דער אלטער האָט פיינט איבערהוירען א זאך צוויי מאל און האָט ליעב מע זאָל איהם פערשטעהן, וואָס ער וויל, נאָך איידער ער האָט עס ארויסגעזאָגט. אַלליין א פלינקער ארבייטער, האָט ער ליעב צו זעהען, אז די ארבייט זאָל ברענגען אונטער די הענט. פארטיג גע-וואָרען מיט אלע ארבייט, זעצט מען זיך עסען. זעלטען עס זאָלען נישט זיין עטליכע זייטיגע, פרעמדע מענשען ביים טיש. דאָס זענען מעהרסטען טייל געסט, שכנים, פאָסעסערעס, אָדער סוחרים, וואָס זענען געקומען קויפֿען ווייץ, האָבער, גערשטען, אָדער אנדערע תבואות. ביים טיש הערשט, ווי איך האָב שוין פריהער בעשריבען, א שטרענגע דיסציפלין. קיינער וואָגט נישט א הויך וואָרט אויסצו-רעדען, נאָך דער אלטער קלינגט ווי א גלאָק. ביי איהם לאָזט זיך קיין מאל נישט אויס קיין שטאָף. ער האָט אייך אויף אלסדינג א מעשה, א משל און א גלייך וואָרט, וואָס מאַכט אייך צום דענקען און צום לאַכען. וואָרום איהר האָט נישט געזעהען א צווייטען, וואָס זאָל אייך קאָנען אזוי אינטערעסאַנט דערצעהלען און קאָפּיערען, נאָכמאַכען יעדען איינציגען מיט אלע פליטערלעך—איין אמת'ער טאַלאַנט, האַטש ביי דער וועלט, צווישען אידען, האָט ער געהייסען א מאָדנער איד, א „טשודאַק" און א שגעין. און דאָך האָבען סוחרים ליעב געהאַט מיט איהם צו האַנדלען, ווייל דאָס וואָרט איז ביי איהם געווען הייליג, און האָט ער אייך עפּים פערקויפט, האָט דאָס געמעגט ווערען ווי טייערער, האָט איהר געקאָנט זיין זיכער, אז קיין חרטה וועט נישט זיין. דאָס איז געווען אַהן א שום פרינציפען און פרעטענזיעס, נאר פראַסט און פשוט די נאַטירליכע אַרענטליכקייט, וואָס ווייסט נישט פון קיין דריידעלעך און האָט פיינט קרומע פאלשע וועגען. אין דער סוחרישער וועלט הייסט אפילו אזא נפש, אונטער די אויגען געווענהליך, א „משוגענער מענש", נאָך מע האָט בעסער ליעב מיט אזא משוגענעם צו האָבען געשעפט, ווי מיט איין אנ-דערען א קלאָהרען ...

נאכ'ן טיש לאזט מען איבער דעם אלטען מיט די געסט, זיי זאלען זיך דארטען שמועסען און מאכען געשעפטען, און דער לעהר רער מיט דער שילערין זעצען זיך אוועק לערנען, שטודיערען, ליייע-נען. איבערהויפט לייענען. מע לייענט אלץ, וואס עס קומט צו דער האנד, און א קאנטראל, און א סיסטעם און און און איינ איבער-קלויבען. צום מיינסטען ראמאנען, די גרעסטע קלאסיקער, ווי שעקספיר, דיקענס, טאלסטאיי, געטהע, שילער, גאגאל, אויסגעמישט מיט די ערגסטע שונד ראמאנען פון אייזשען סיי, קסאוויע דע מאנ-טעפען, אשאר, פאן בארן און נאך אזעלכע פוסטע שמירער פונ'ם פראנצויזישען בולוואר . . . אונגעלייגענט זיך ווי די פויגען, געהט מען זיך דורך צו דער מאשינע זעהען ווי מע דרעשט. אדער אין פעלד ארויס, צוקוקען ווי מע שניידט דאס ברויט, ווי מע נעמט דאס צענויף און מע בינדט עס אין די סנאפעס. און עס נעמט אן א חשק פערקאטשען די ארבעט און זיך נעמען צו דער ארבייט. עס בעווייזט זיך אבער ארויס, אז שטעהן ביי דער זייט און קוקען ווי מע שניידט ברויט און מע בינדט סנאפעס איז אסך גרינגער, ווי איידער אליין אנהייגען זיך און שניידען ברויט און בינדען סנאפ-פעס. ווארום פון קוקען ווערד מען ניט דערשוויצט און אויף די הענד לויפען ניט אויף קיין בלאטערען . . . דערפאר אבער וואס פאר איין אפעטיט מע האט דערנאכדעם! מע קומט אהיים און מע עסט זייערמילך מיט שווארץ ברויט און מע מאכט א שפאציר אין גארטען. אדער מע הייסט איינשפאנען דאס פאטעמאנדעל און מע פאהרט זיך דורך מיט אנדרייען אין די איבעריגע פאסעסיעס, אדער עקאנאמיעס: אין גוזיפקע, אין קריטאָהארבע, אין זאקוטעניץ. אדער מע פאהרט אריבער קיין באראניעפאליע צום פאסטמייסטער מאלינאווסקי—און אומעדום ווערד מען אויפגענומען ווי זעהר און געלעגטע, פיעל געליעבטע געסט. מע ווייסט גאר ניט מיט וואס זיי מכבד צו זיין. שטעלט מען דעם סאמאוואר און מע דערלאנגט איינגעמאכטס. ביים פאסטמייסטער מאלינאווסקי ווערד בעשא-פען א פלעשעל בראנפען, וואס ער אליין טאקי טרינקט דאס אויס

גלעזלעך-ווייז ביו'ן סוף, וואָרום מאַלינאַווסקי איז אַ גוי, וואָס האָט  
 ליעב דעם ביטערען טראָפּען. און אז ניט האַפּט מען זיך נאָר אַריין  
 צו דאָדי דעם עקאָנאָם, וואָס זיצט ניט ווייט, טאַקי אויף איין הויף  
 מיט די בעלי-בתיים. דאָרטען, ביי דאָדי'ן אין דעם קליינעם שטיר-  
 בעל, איז פרעהליכער, ווי ביי זיי אין דער גרויסער שטוב. און דאָס,  
 וואָס מע קריגט ביי דאָדי'ן, קאָן מען אין דערהיים ניט אויספיהרען.  
 אשטייגער, וואו וועלען זיי זיך ערלויבען עסען גרינע קנעבעלעך מיט  
 שמשאוו, אז ניט ביי דאָדי'ס ווייב? אָדער געזאַלצענע אונגעקעלעך  
 גלייך פון סלאָי מיט הייסע קארטאָפּעל אין די מונדירען? אָדער  
 זיסע קאטשענעס פון קרויט, וואָס דאָדיכע שאַטקעוועט אויף צו  
 זייערען? אָדער אַנטרינקען זיך מיט עפּעלקוואַס, וואָס איז טעם  
 גוֹדערן? פון דעם בעזוף קאָן מען זעהען, אז דאָדיכע שעצט זיך  
 גליקליך, און ווער שמועסט דאָדי—דער איז אויפ'ן זיבעטען הימעל!  
 נאָר דאָדי דער עקאָנאָם איז א טיפּ פאַר זיך. און ער פערדיענט  
 בעשריכען צו ווערען אין אַ בעזונדער קאפיטעל.



דאָרף דער עקאָנאָם



## דאָדי דער עקאָנאָם.

א נאטור־מענש. — דער אלטער לאיען לייענט די געשיכטע פון פעטער דעם גרוי־סען, און דאָדי ווערט אנשלאָפֿען. — ביי דאָדיכען אין שטיבעל. — דער העלד שרייבט ראטאָנען און טראַגעדיעס און טראַכט ניט פון זיין אייגענעם „ראטאָן“

אָדי דער עקאָנאָם איז געווען אַ מענש אַ גבר, אַ גבור. ייט אזוי הויך געוואכסען און ניט אזוי גראָב געפאקט, ווי גוט געבויעט און שטארק פערפונדעוועט. אַ בולאָנער מיט קליינע אויגען, אַביסעל קאסאַקע. די פלייצע—שטאַל. די ברוסט — אייזען. אַ האַנד — אַ האַמער. ניט אימליכס פערד האָט געקאָנט איהם ליידען אויף זיך. און האָט ער זיך אוועק־געזעצט אויפֿ'ן פערד, איז ער געווען ווי צוגעוואכסען און איהר האָט נישט געוואוסט, וואו לאָזט זיך אויס דאָדי און וואו הויבט זיך אָן פערד. פאר דאָדין האָבען אַלע גוים געהאט דאָס קדחת, געציטערט אימת מות פאר זיין האַנד, האָטש געשלאָגען האָט ער זיך זעהר זעלטען. סיידען אונטער אַ גוים. דעמאָלט, ווען ווערטער זענען נישט בכח צו טהון גאָרנישט. עס איז גענוג געווען איינער זאָל אַ זאָג טהון: „אָן געהט דאָדי“, אַז אַלע גוים, גויעס און שיק־סעס וואָס זענען געשטאנען און געפלאַפעלט, זאָלען זיך אַ נעם טהון מיט חשק צו דער אַרבייט. צוגעקומען צו די אַרבייטער, האָט דאָדי פיינט געהאט יוצא זיין מיט ווערטער. ער האָט זיך גענומען צום אַקער, צום סערפ, צו דער לאַפעטע, אָדער צום זאסטופ און האָט מיט זיינע הענד בעוויזען אַ ביישפיעל, ווי אזוי מע בעדאָרף אַרבייטען. אָפנארען דאָדין איז געווען שוועהרליך, און גנבה־נען



ביי איהם — אוממעגליך. פאר ננבה איז די גרעסטע שטראף גע-  
ווען ווינציג. אויך פאר שכור'ען איז ער געווען אש להבת. אויס-  
טרינקען א גלעזעל בראנפען — דאָס מאכט ניט אויס. נאָר פער-  
שכור'ען זיך און מאַכען סקאנדאלען — דאָס ניט. חיות ניט זיכער!  
היינט שטעלט אייך פאַר, אז אָט דער דאָרי, דער נבר, וואָס  
פאַר איהם האָבען געציטערט אַ נאַנץ דאָרף מיט נויס, אז ער איז  
געשטאַנען פאַר'ן אַלטען לאַיען, איז געווען איהם ניט צו דערקענען.  
קלענער פון אַ קינד, שטילער פון אַ שעפעלע. די הענד אַראָפּגע-  
לאָזט. דעם אַטעם פּערהאַלטען. אַ סאַלדאט פאַר אַ גענעראַל אַ  
פּעלדמאַרשאַל בעדאָרף ניט שטעהן מיט מעהר רעספּעקט און מיט  
מעהר כּוּרא און דרך ארץ, ווי דאָרי איז געשטאַנען פאַר'ן אַל-  
טען בעל הבית. אָנגעקומען אין דאָרף אַריין אַלס יונגעל, איז ער  
שוין פּערבליבען דאָרטען אויף שטענדיג. געוואכסען און געגאנגען  
אַלץ העכער און העכער, ביז דער אַלטער האָט איהם געקרוינט  
מיט'ן נאָמען עקאָנאָם, דאָס הייסט, ער האָט איהם געמאַכט פאַר  
אויפּזעהער איבער אַלע עקאָנאָמיעס. דאָ אין דאָרף האָט דאָרי  
חתונה געהאַט, בעקומען זיין געהאַלט, אַ בעזונדער שטיבעל מיט אַ  
בעזונדערען גאָרטען, מיט מעהל, מיט עטרוי, מיט האָלץ, מיט אַ  
פאַר מעלעקעדיגע בהמה'לעך — געוואָרען אַ שטיק בעל הבית און  
אַ טאַטע פון קינדער. און דאָך האָט ער קיין מאָל ניט געוואגט  
פאַר'ן אַלטען בעל הבית זיך צוועצען אַפּילו אויף אַ מינוט. נאָר  
איין מאָל איז זיין גאַנצען לעבען איז ער געזעסען פאַר'ן בעל הבית,  
האָט זיך געטראָפּען אַ אינצידענט, וואָס דאָרי האָט איהם געהאַט  
צו גערענקען דאָס גאַנצע לעבען.

איך האָב שוין, דאָכט מיר, אויבען בעמערקט, אז דער אַלטער  
לאַיען האָט ליב געהאַט אויפּצוקלעהרען, לערנען יעדען איינציגען,  
טיילען זיך מיט דעם, וואָס ער ווייסט. איין מאָל, אין אַ לאַנגער  
ווינטערנאַכט איז דאָס געווען, האָט דאָרי אָפּגעגעבען אַ ראַפּאָרט  
פון די עקאָנאָמיעס, שטעהענדיג פאַר'ן אַלטען אויסגעצויגען, ווי  
דער שטייגער איז. געענדיגט דעם ראַפּאָרט, האָט דאָרי געוואַרט

מע זאל איהם הייסען געהן. איז אָבער דער אַלטער געווען אויפגע-  
לעגט און געוואָלט נאָך אַביסעל שמועסען, שוין ניט פון די עקאָ-  
נאָמיעס, נאָר פון זייטיגע זאַכען, וועגען די שכנים די פּאָליאַקען, —  
ביז ער איז אַרויף אויף אַ געשפרעך וועגען פּוילען און וועגען דעם  
פּוילישען מיאַטעזש, דעם פּוילישען אויפשטאַנד. פון די פּוילען  
איז ער אַרויף אויף דיאָ רוסען, אויף דער רוסישער היסטאָריע פאַר  
פּעטער דעם גרויסען. און אזוי ווי אויפ'ן טיש איז געלעגען דיאָ  
רוסישע היסטאָריע אין דער העברעאישער איבערזעצונג פון מאַנ-  
דעלקער, האָט ער גענומען לייענען און פאַרטייטשען אויף אידיש  
פאַר דאָר'ן די גאַנצע געשיכטע פון פּעטער דעם גרויסען. לייענענדיג  
די געשיכטע, האָט ער געהייסען דאָרין צוועצען זיך אויף אַ שטוהל.  
האָט דאָר נישט געוואנט. האָט דער אַלטער געהייסען נאָך אַמאָל.  
האָט ער שוין געמוזט זיך אוועקזעצען. און אוועקגעזעצט האָט ער  
זיך ביי דער טיר, אונטער'ן אַלטען וואַנטזייגער. דאָדים קאָפּ איז  
ניט געוואוינט געוואָרען צו אזעלכע לעקציעס און דערצו איז ער  
נאָך געזעסען אויף, האָט ער ביסלעכווייז אָנגעהויבען צו דרימלען,  
די אויגען האָבען זיך איהם געקלעפט, ביז ער איז אונטער'ן אַל-  
טענס קול פּאָוואָלינסקע גאַנץ געשמאַקט אַנשלאָפּען געוואָרען. אַצינד  
וועלען מיר לאָזען דאָרין, ער זאל זיך שלאָפּען, און מיר וועלען דער-  
ווייל זאָגען אַ פאַר ווערטער וועגען דעם דאַרפישען וואַנטזייגער.  
דאָס איז געווען איין אַלטער אינוואָליד, וואָס האָט שוין  
לאַנג אָפּגעדיענט זיינע יאָהרען און וואָלט שוין לאַנג געמעגט רוהען  
אויפן בוידעם צווישען אַלטע אָפּגעלעבטע שמאַטעס. האָט אָבער  
דער אַלטער לאַיעו געהאַט אַ מאַדנע ליעבשאפט, אַ מין טראַדיציע  
דוקא צו אַלטע זאַכען. אַ שטייגער, צו איין אַלטען אָפּגעריבענעם  
שפיגעל, וואָס בעווייזט צוויי פנים'ער, צו איין אַלטער האַלב-צעפּא-  
לענער קאַמאַרע, וואָס אַרויסציהען אַ שיפלאָד קומט אָן שוועהר  
כקריעת ים סוף, און נאָך אזעלכע אַלטע זאַכען. צום ביישפּיעל, ביי  
איהם אויפ'ן שרייבטיש איז כל ימיו געשטאַנען איין אַלטמאָדיש  
סינטורעל — אַ גלעזערען שטיוועלע אין אַ שוואַרץ הילצערען שי-

סעלע אָנגעשאַטען מיט זאָמער. פאַר קיין געלד האָט מען נישט גע-  
 קאָנט פּוועלען ביים אַלטען, ער זאָל אַרויסוואַרפּען דאָס דאָזיגע  
 טינטורעל און איינפיהרען אַ נייעם, אַ לייטישען טינטער. דאָס  
 איז געווען ניט מחמת קאַרגשאַפט. דער אַלטער איז שוין גאָר ניט  
 געווען קיין קאַרגער. אדרבה, האָט ער שוין געקויפט אַ זאָך, האָט  
 דאָס בעדאַרפט צו זיין דאָס בעסטע אין דאָס טהייערסטע. עס איז  
 איהם נאָר שוועהר געווען צו שיידען זיך מיט איין אַלטער זאָך.  
 דאָס אייגענע איז געווען אויך מיט'ן זינגער, וואָס פאַר אַלטקייט  
 האָט ער זיך גענייטיגט אין וואָג. אַלע מאָל איז צוגעקומען צו איהם  
 אַ נייע געוויכט. איידער דער דאָזיגער זינגער האָט בעדאַרפט שלאָג-  
 גען, האָט ער זיך פּערגאָנגען מיט אַ הייזעריגען כריפּען, ווי איין  
 אַלטער מאַן אַ זון, וואָס ליידעט פון אַסטמאַ, אַז ער בעדאַרף זיך  
 אויסהוּסטען. דערפאַר אָבער אַז ס'איז געקומען צום שלאָגען, האָט  
 ער געשלאָגען ווי אַ קלויסטער גלאַק: באָם!... באָם! — מע האָט  
 געהערט אין דרויסען ווי דער זינגער קלינגט אין שטוב.

אַצינד קערען מיר זיך אום צוריק צו דאָרין. דאָרי שלאָפט  
 און דער אַלטער לייגענט די היסטאָריע פון פּעטער דעם גרויסען  
 און פון זיין ווייב אַנאַסטאַסיע. פּלוצים פּערגלויסט זיך דעם זינגער  
 קלינגען צעהען. האָט דאָרי זיכער געמיינט, אַז ס'איז אַ שרפּה,  
 דער „טויק“ ברענט. האָט ער זיך געגעבען אַ חאַפּ אויף מיט אַ  
 אימפּעט און מיט אַ געשריי: „וואַסער!...“ דער אַלטער האָט זיך  
 דערשראָקען, האָט אַוועקגעלעגט דאָס בוך מיט דער היסטאָריע פון  
 פּעטער דעם גרויסען און גענומען קוקען אויף דאָרין דורך די  
 ברילען. אַט אַ יענעם קוק, זאָגט דאָרי, וועט ער געדענקען, אַז ער  
 וועט ליגען אויפ'ן טוידטען בעט...

דער לעהרער האָט ליעב געהאט דאָרין פאַר זיין נאַטירליכ-  
 קייט און פאַר זיין גוטסקייט. ער איז געווען איבערצייגט, אַז אַט  
 דער נאַטור-מענש האָט קיין מאָל אויף זיין לעבען קיין ליגען ניט  
 געזאָגט. זיין געטרייהשאַפט און זיין צוגעבונדענקייט צו זיין בעל-  
 הבית און צו זיין משפּחה האָט נישט געהאט קיין גרעניץ. און ווייל

דער לעהרער איז דאָרט געווען ווי איין אייגענער, איז ער ביי דאָרין געווען פערדעכענט אין דער משפּחה און דאָדי איז גרייט געווען פאַר איהם אין פייער און אין וואַסער. ביי דאָרין אין די אויגען איז אַלעס, וואָס האָט זיך אָנגעקערט מיט דער פאַמיליע לאַיעווע, געווען פון אַ העכערע מדרגה. יעדענפאַלס ניט גלייך מיט אַלע איבעריגע מענשען. ער האָט פשוט פערנעמערט די דאָזיגע פאַמיליע. און איהר זכות האָט גענאָסען אויף דער לעהרער. אין די הייסע זומערדיגע טעג, אָדער אין די לאַנגע ווינטערדיגע נעכט האָבען דער לעהרער מיט דער שילערין ליעב געהאט זיך אריינחאַטען צו דאָרין און צו דאָריבען. דאָרטען, אין דעם קליינעם שטוב בעלע מיט דער נידעריגער סטעלי, וואָס מע קאָן דערלאנגען מיט דער האַנד, האָבען זיי זיך געפיהלט אַלץ מאָל בעסער ווי אין דער היים. עסען ביי דאָרין זומער אַ זויערען שטשאוּ מיט יונגען קנאָץ בעל און ווינטער הייסע קארטאָפּעל אין די העמדלעך מיט געדאַלענע אוועקעלעך, אָדער געפרויענע געויערטע קרויט, האָט געהאט זיבען טעמים און איז געווען מוויזענר מאָל בעסער פון די טויערסטע מאכלים ביים טיש. און ווער שמועסט, אַז דאָרים ווייב פעסי האָט געבאָקען לעקאד, אָדער געפרעגעלט שמאַלץ — דעמאָלט איז געווען פאר די יונגע לייט אַ יום טוב. אַ קלייניגקייט — הייסער לעקאד נאָר וואָס פונ'ם אויווייץ אָדער פרישע פעטע גרויזע, וואָס צוגעהען זיך אין מויל, אזוי ווי דער מן, וואָס די אידען האָבען געגעסען אין דער מדבר!

מעהרסטענטייל זענען זיי געווען געסט ביי דאָרין און ביי דאָריבען ווינטער. דעמאָלט, ווען די כויער ווערען איינגעהילט אין ווייסען, זעהען אויס ווי די איבערגעפרויענע מתים אין תכריכים. דאָס דאָרף פערליערט דעמאָלט דעם זומערדיגען רייץ און פראכט, און עס בלייבט איבער מעהר ניט אַז אריינחאַטען זיך צו דאָרין אינ'ם וואַרעם אָנגעבייזטען שטיבעל און קוויקען זיך מיט פעסיעם מאכלים. ס'איז מורא'דיג שטיל. דער שניי איז טיפּע. קיינער קומט ניט. ס'איז טרויעריגליך אויפ'ן האַרצען. אומעטיגליך

אויף דער נשמה. סיידינען מע הייסט אמאל אנדרייען איינשפאנען די פערד אין א ברייטען שליטען. מע פעלצט זיך אן. מע דעקט זיך צו מיט א ווארעמער „בארעניצע“ און מע פאָהרט זיך דורך פון איין פאָלואראָק אינ'ס צווייטען. דאָרט שטעלט מען דעם סאמאָואַר, מע טרינקט זיך אן מיט טיי און מע פאָהרט צוריק.

דער ווינטער האָט אָבער זיינע גוטע מעלות — ס'איז דאָ צייט גענוג אויף צו לעזען און אויף צו שרייבען. אין די כמעט דריי יאָהר, וואָס דער העלד האָט פערבראכט אין דאָרף, האָט ער אָנגעשריבען א סך מעהר, ווי ער האָט געשריבען נאכדעם, ווען ער איז שוין געווען א שרייבער און געזייסען „שלום עליכם“, אין צעהן יאָהר. עס האָט זיך איהם קיין מאל אזוי גרינג ניט געשריבן, ווי אין יענער צייט. און געשריבען האָט ער גאנצע נעכט — גרויסע, הארצייסענדיגע ראָמאַנען, שויענדיגע דראַמען, פערפלאַנטערטע טראַגעדיעס און קאָמעדיעס. עס האָבען זיך געגאָסען די געדאנקען ווי פון א פאס. עס האָט געשפרודעלט די פאנטאזיע ווי א פאנטאז. צוליב וואָס דאָס אלעס איז געשריבען געוואָרען — האָט ער זיך קיין מאל ניט געפרעגט. קוים איז פארטיג געוואָרען ביי איהם א „זאך“, האָט ער דאָס איבערגעלייענט פאר זיין שילערין — און ביידע זענען געווען ענציקט. ביידע זענען געווען איר בערזייגט, אז דאָס איז א מייסטערווערק, — אָבער ניט אויף לאנג. קוים איז ער פארטיג געוואָרען מיט איין אנדער ווערק, אזוי איז שוין דאָס צווייטע געווען א מייסטערווערק, און דאָס ערשטע איז געוואָרען בלאס, אָפגעבליאקעוועט. דאָס בעסטע אָרט פאר דעם איז געווען דער אויווען. און אזוי איז אוועק מיט'ן פייער ניט איין טויז ראָמאַנען און ניט איין צעהנדליג דראַמאַס . . .

אז דער בחור איז געבוירען געוואָרען צו זיין א שרייבער — אין דעם איז ביי זיי ביידע נישט געווען קיין שום ספק. דער לעהרער מיט דער שילערין האָבען דערפון גערעדט, געפאנטאזירט, געבויעט די שטעטלעכעסער. רעדענדיג פון פערשידענע פלאַנען פון פערשידענע ווערק האָבען זיי פערגעסען פון זייער אייגענע



פלאנען... וועגען דעם איז איבערהויפט ניט געווען ביי זיי קיין מאָל  
 קיין שום רעד. עס איז זיי קיין מאָל נישט געקומען אויף די געדאנ-  
 קען צו ערקלעהרען זיך איינס דאָס אנדערע אין זייערע געפיהלען,  
 אָדער צו פערטראַכטען זיך אויפ'ן גורל פון זייער אייגענעם ראָ-  
 מאָן... דער נאָמען „ראָמאָן“ איז אַפנים געווען צו שאַבלאָן, דאָס  
 וואָרט „ליעבע“ איז געווען צו באַנאָל מאַר די געפיהלען, וואָס האָ-  
 בען זיך ענטוויקעלט און אויסגעוואַכסען צווישען די צוויי יונגע  
 ליטלעך. זיי זענען ביידע געווען אזוי נאָטירליך איינס פאַר דאָס  
 אנדערע, אַז ס'האַט נאָר ניט געקענט זיין מעגליך ס'זאָל זיין אַ-  
 דערש. וועט דענן קומען אַמאָל אויף די געדאנקען אַ ברודער, ער  
 זאָל זיך ערקלעהרען אין ליעבע צו זיין שוועסטער? איך האָב מורא,  
 אַז מיר וועלען זיין ניט ווייט פונ'ם אמת, אויב איך וועל זאָגען,  
 אַז זייטיגע פאַרשוויגען, מענשען מן הצד, האָבען אַ סך מעהר גע-  
 וואוסט און נאָר אָהן איין ערד מעהר גערעדט פונ'ם ראָמאָן פון  
 די יונגע העלדען, ווי איידער די העלדען אליין. צו יונג זענען  
 זיי געווען ביידע, צו נאָאיוו און צו גליקליך. אויף זייער הימעל איז  
 ניט געווען קיין שפּריינקעלע. זיי האָבען נישט אַרויסגעזעהען פון  
 ערגיץ ניט קיין ווידערשטאַנד. און וואָס איז דער עיקר — זיי  
 האָבען קיין מאָל ניט געדענקט דערפון. איז דער צייט פון די קאַרגע  
 דריי יאָהר פון זייער בעקאנטשאפט האָבען זיי ביידע נישט גע-  
 קלעהרט אפילו איין מינוט פון צעשיידען זיך. און דאָך איז געקור-  
 מען דער טאָג, ווען זיי האָבען געמוזט זיך צעשיידען. דערווייל ניט  
 אויף שטענדיג, נאָר אויף אַ קורצע צייט.  
 דאָס איז געווען די צייט, וואָס דער העלד האָט זיך בעדארפט  
 שטעלען צום „פּריזיוו“.



# דער פריזיון



## דער פריזיוו

מע רעדט שטארק פון "פריזיוו".—ער געזענענט זיך מיט דער שילערין און פיהרט פון סאפיעווקע א בריעף צום "פרעדוואדיטעל". — די פאנטאזיסם אויפ'ן וועג.—דער בריעף ווירקט, און עס דערגעהט ניט צו זיין נומער.—  
א מעשה מיט א זוהן א קאליקע. — ער קעהרט זיך אום צוריק אין דארף, נאר די חלוטות ווערען נאך אלץ ניט מקוים.

ע קאן מיט זיכערהייט זאגען, אז כמעט אין דער גאנצער צייט פון די אויבען בעשריבענע דריי יאָהר איז נישט אוועקגעגאנגען אין סאפיעווקע קיין טאָג, וואָס מע זאָל ניט הערען דאָס וואָרט „פריזיוו.“ פאַר'ן אַלמען לאַזיעוו איז דער פריזיוו געווען א קראַנקהייט, א מאַניע אַזעלכע, וואָס האָט איהם נישט געלאָזט רוהען בייטאָג און שלאָפען ביינאכט. א גאנץ פערמעגען האָט דאָס איהם אָפגעקאָסט. וואָס איז די מעשה? זיין זוהן יהושע האָט בעדארפט שטעהן צום פריזיוו, האָט דער פאָטער קודם זיך אוועקגעלאָזט אין טשערניגעווער גובערניע, האָט זיך דאָרט אָפגעוואַלגערט א צייט, אויסגעריסען געוואָרען און האָט איינגעהאַנדעלט א „קוויטאַנציע“. דאָס איז געווען איינע פון די געזעהלטע עטליכע זאַטשאַטנע „קוויטאַנציעס“. וואָס דורך זיי איז מען אויסגעלעזט געוואָרען פונ'ם פריזיוו. דאָס הייסט, אז ווער עס האָט געקאָנט צושטעלען אזא „קוויטאַנציע“, דער איז גע-ווען פרייה פון צו געהן דיענען און ער האָט זיך גערעכענט נאָר אין דער „אפאלטשעניע“ (רעזערוו). וואָס איז „קוויטאַנציע“ האָט אָפגעקאָסט, וואָלט איין אנדערער געקאָנט זיין א גרויסער גייר,



פאר'ן אלטען לאַיעוויז איז אַבער צוליעב אַ קינד קיין זאָל נישט גע-  
ווען צו טייער.

פארטיג געוואָרען מיט דער „קוויטאנציע“, האָט זיך אַנגע-  
הויבען אַ נייע חתונה. עס האָט אויסגעבראַכען די רוישטימערקישע  
מלחמה און מע האָט געשמועסט, אַז עס וועט דערגעהן צו די  
„אַפּאַלטשענצעס“ (רעזערוויסטען). ווי באַלד אזוי, בעדאַרף מען  
דעם זוהן בעוואָרענען מיט אַ „וויסען בילעט“ בעצייטענס. דאָס  
האָט געהייסען: מע בעדאַרף דעם אַפּאַלטשענצען שטעלען צום  
„פּריאַם“, אונטערוואַכען זיין געזונד, אויף וויפּיעל ער טויג פאַר אַ  
סאַלדאט. און עס האָט זיך אַרויסגעוויזען מן הסתם, אַז פאַר אַ  
סאַלדאט טויג ער נישט און מע האָט איהם געגעבען אַ וויסען ביל-  
עט, דאָס הייסט, מע האָט איהם דאַנקען גאָט „פאַרבראַקעוועט“...  
מע האָט איהם נישט נאָר „פערבראַקעוועט“ פון פּריזיוו; מע האָט  
איהם געמוזט דערנאָכדעם אַוועקשיקען אין די וואַרעמע לענדער,  
קיין מענטשן און קיין ניצצא, ער זאָל זיך קורירען, וואַרום ער איז  
געווען ערענסט קראַנק אויפ'ן האַרצען, פון וועלכע קראַנקהייט  
ער איז אין עטליכע יאָהר אַרום, ווי מיר וועלען דאָס זעהען אַבי-  
סעל ווייטער, טאַקי געשטאַרבען... אַבער דערווייל האָט זיך גע-  
טהווּן חשד: מע איז געפאַהרען קיין קאניעוו. מע האָט זיך בע-  
קענט מיט'ן איספּראַוויניק, מיט'ן פּרערוואַדיטעל, מיט די דאָקטויר-  
רים. די טשינאָוויניקעס פון דער „פּריסטסטווייע“ האָבען געשלעפּט  
גמילת חסדים. אידען גוטע פּריינד און בעלי עצות האָבען אַפּגעלעקט  
אַ ביינרעל. ווער עס האָט געהאַט גאָט אין האַרצען, דער האָט גע-  
פּאַמפּעט געלד. הכלל, עס איז געווען פול די שטוב מיט פּריזיוו,  
פּריזיוו און פּריזיוו . . .

און אַז ס'איז געקומען די צייט, וואָס דער העלד פון דער  
ביאַגראַפיע האָט בעדאַרפט זיך שטעלען צום „פּריזיוו“, איז דער  
אַלטער לאַיעוויז געוואָרען גערווען. קודם כל האָט ער זיך אַ סטאַרעווע  
געטהאָן און האָט געזעהען מע זאָל דעם לעהרער בעצייטענס אַריי-  
בערפיהרען פון זיין געבורטשטאָרט פון פּערעיאַסלאַוו קיין קאניעוו

און צושרייבען צו דער קאניעווער „פריסטסטווע“, דאָרט וואו  
לאַיעו האָט אַ האַנד און קאָן עפּים טהון . . . מיר דאָכט, אז איין  
אייגענער פּאָטער בעדאָרף אזוי ניט טראָגען אויפ'ן קאָפּ זיין זוהן;  
ווי דער אלטער לאַיעו האָט געטראָגען דעם לעהרער. נאָך מעהר:  
דער לעהרער אליין האָט ווינציגער מורא געהאט פאַר'ן „פּריזיוו“,  
ווי די פּאָמיליע לאַיעו. ביים בחור אליין איז דאָס פּאָהרען קיין  
קאניעו און זיך שטעלען צום פּריזיוו געווען אַ גאַנצער יום טוב.  
ער האָט זיך בעשטעלט אַ פאַר גרויסע שטיוועל, אַ סאָלדאטסקי  
באַשליק און איז געווען מוכן ומזומן „אריינצוטערעטען אין דער  
דיענסט“. ער איז געווען זיכער, אז ער וועט איז דער דיענסט  
אויסגעהמען, נושא חן זיין ביי „נאַטשאַלסטווע“ און ווערען אין  
ניכען איין אונטעראַפיציער, אָדער אַ פּעלדפּעכעל. העכער דערפון  
קאָן דאָך אַ איד ניט גרייכען... נאָר אז ס'איז געקומען צום רעכטען  
שפיץ, אז ער האָט שוין טאַקי בעדאָרפט זיך זעצען פּאָהרען, האָט  
ער מיט אַמאַל פּערלירען דעם גאַנצען קוראָזש. עס איז איהם אַ  
חרפה, אַ בזיון, נאר ער מוז זיך מודה זיין, אז ס'איז געלימען  
צום געזעגנען זיך מיט דער פּאָמיליע לאַיעו, אפשר אויף שטענ-  
דיג, האָט איהם פּערפּרעסט דאָס האַרץ מיט אַ מאָדנע בענקעניש  
און ער האָט זיך כּעהאַלטען ביי זיך אין חדר, פּערגראָבען דאָס  
פנים אין קישען און געוויינט מיט ביטערע — ביטערע טרעהרען...  
נאָר ער איז געווען ניט דער איינציגער אין דער דאָזיגער  
שטוב, וואָס האָט ביטער געוויינט. ביי זיך אין איהר חדר האָט זיין  
שילערין נאָך מעהר געוויינט. איהרע אויגען זענען געווען געשוואָלען  
פון געוויין, און זי האָט יענעם טאָג ניט געקאָנט בעווייזען זיך  
צום טיש אַפּילו... אונטער איין אויסרעד פון אַ שטאַרקען קאָפּ-  
וועהטאָג איז זי געבליבען דעם גאַנצען טאָג ביי זיך, ניט געוואָלט  
זעהען קיינעם . . .

טרויעריג, זעהר טרויעריג איז געווען דאָס געזעגנען זיך.  
תשעה באב איז געווען אין שטוב, און אויפ'ן האַרצען וויסט און  
פינסטער. שוין אז דער העלד איז געזעסען אין פּאָטעטאָן און אַנ-

דריי דער קומטשער איז גרייט געווען זיך א נעם טהון צו דער בייטש, האט דער יונגער העלד צום לעצטען מאל א קוק געגעבען אין פענסטער און דערזעהען צוויי פערווייגטע אויגען, וואס האָר בען גערעדט אָהן ווערטער, נאָר קלאָהרע דבורים: „פאָהר געזונד, טהייערער, טהייערער, נאָר קום צוריק וואָס ניכער, ווארום איך קאָן אָהן דיר ניט לעבען! . . .”

די דאָזיגע ווערטער האָט דער בחור געהערט מיט אַלע זיינע חושים, און זיינע אויגען האָבען איהר געענטפערט: „זיי געזונד, טהייערע, טהייערע, איך קום צוריק צו דיר, ווארום איך קאָן אָהן דיר ניט לעבען! . . .” און ערשט אַצינד האָט ער דערפיהלט ווי שטאַרק ער איז צוגעבונדען צו דער דאָזיגער שטוב, און אז ער איז נאָר ניטאָ אויף דער וועלט אזא כח, וואָס זאָל איהם קאָנען אַפרייטן פון דאָנען, סיידען דער טוידט... און די געדאנקען זען שפיעלען זיך. און די היציגע פאַנטאַזיע האַפט איהם אונטער אויף איהרע פליגלען און ער הויבט אָן צו חלום'ען, ווי אזוי ער וועט קומען צוריק, וועט ער פריהער זיך ענדעקען פאַר איהר, דערנאָך פאַר איהר פאַטער און מוטער. ווי אזוי ער וועט זיך ווענדען צום אַלטען און וועט איהם זאָגען דעם פסוק: „א ה' ב' י — איך האָב ליב איער טאכטער, טהוט מיט מיר, וואָס איהר ווילט!...” ווי אזוי דער אַלטער וועט איהם אַרומנעמען און וועט איהם זאָגען: „גוט, וואָס דו האָסט מיר געזאָגט — איך קוק שוין לאַנג אַרויס דערויף. . .”. דערנאָכדעם הויבט מען זיך אָן גרייטען צו דער חתונה. מע ברענגט אַראָפּ שניידערס פון באהסלעוו און פון טאַראשמשע, וואָס נייען מלבושים פאַר חתן - כלה . . . מע באַקט לעקעכער און מע פרעגעלט איינגעמאכטס... נאָך חתן'ס צד שיקט מען אַרויס די גרויסע קארעטע, וואָס אין שטאהל און וואָס ווערט געניצט נאָר אויף אַ עקסטרא זאך. און עס קומען צו פאָהרען דער טאטע, דער פעטער פיני און די איבעריגע משפּחה... מע ווייטט ניט פון וואַנען, נאָר עס וואכסט אויס אויף דער חתונה שמואליק... אַט אַ יענער חבר שמואליק דעם רב'ס, „שמואליק דער יתום, וואָס



האָט געהאט אין זיך אַזעלכע שענע מעשיות... ער צעקושט זיך מיט'ן חתן און זאָגט צו איהם: „נו, שלום? האָב איך דיר געזאָגט, אז דער אוצר איז דיינער...?“

די דאָזיגע קינדערשע זיסע חלומות און די יונגעלשע גאָלדענע פאַנטאַזיעס וועבען זיך ביי איהם אין דער מחשבה דעם גאַנצען יועג — ביז ער קומט צופליהיין קיין קאניעוו. אָפגעשטעלט זיך ביי דעם אַלטען לאַיעוו'ס אַ קרוב, אַ איד אַ הויקער, נאָר אַ נגיד, וואָס האָלט אַ ווייניגשענק פאַר פריצים, — זיין נאָמען איז ברוך פערטשיק — פאַלט ער אַרײַן אין די עסקים פון „פּריזיוו“ און ניט איבער דעם אַרון דעם פּרעדוואָדיטעל אַ בריעה. אינ'ם בריעה שרייבט דער אַלטער לאַיעוו, אז ער שיקט צום „פּריזיוו“ זיין לעה-רער און וויל האָפּען, אז ניט שפעטער ווי אין אַ וואָך אַרום זאָל ער איהם האָבען צוריק, אַ בעפרייהטען... דער אַרון דער פּרעד-וואָדיטעל האָט איבערגעלייענט דעם בריעה און געענטפערט נאָר איין וואָרט: „חא - רא - שאַ“... און דאָס איז גענוג געווען, אז דער בחור זאָל זיין רוהיג... ער איז געגאנגען צום „פּריזיוו“, גע-צויגען אַ גורל און אַרויסגענומען אַ נומער 285. מע קאָן ניט זאָגען, אז דאָס זאָל זיין אזאָ הויכער נומער. נאָר ביי נומער 284 האָט זיך דער „פּריזיוו“ געשלאָסען... און דער לעהרער איז אַרויס פרייה, אין זיין זכות זענען בעפרייהט געוואָרען נאָך עטליכע אידישע קי-נדר מיט העכערע נומערען, און די שמחה איז געווען יענעם יאָהר אין קאניעוו זעהר גרויס!...

צו דער שמחה פונ'ם „פּריזיוו“ איז געקומען צופאָהרען קיין קאניעוו פון פערעיאַסלאָוו אויך דער פאַטער פונ'ם בעל הפּריזיוו. און, אויב איך האָב קיין טעות ניט, איז דער פּעטער פּיני אויך געקומען — ער האָט געהאט אין קאניעוו אַ מחותן — און די שמחה איז געווען דאָפעלט. ברוך פערטשיק האָט געלייזט פאַר וויין און דער בעל שמחה האָט אַוועקגעשיקט אַ דעפּעש קיין סאַפּעוועק דורך סטאַנציע באַראַניעפּאָליע: „מ ז ל ט ו ב, צ ו

מיר ניט דערנרויכט. בין פרייה.  
כ'פאהר ארויס מאַרגען פריה צוריק".

✱

ניט איין מאַרגען איז אַבער אוועקגעגאנגען. ביז דער העלד  
האַט געקאָנט אַרויספאַהרען פון קאַניעוו. וואָרום עס קאָן דענן  
זיין אַ אַידישע שמחה זאָל ניט פערשטערט ווערען? עס האָט זיך  
געפונען איינער, ווישנסקי אָדער ווישנעווסקי, אַ איד אַ שרייער  
זיט אַ קול פון אַ גראַנער. האָט ער געהאַט אַ זוהן אַ קאַליקע, וואָס  
איז געווען זיכער, אַז ער וועט אַרויס פרייה. צום סוף האָט מען  
איהם אָפגעגעבען פאַר אַ סאַלדאַט. האָט דאָס דעם פאַטער פער-  
באקט ביים האַרצען און ער האָט גענומען שרייען און גראַנערען :  
„סטויטש, זיין זוהן, דער קאַליקע, וועט געהן דיענען פאַר די  
מיוחסים, וואָס האָבען זיך געלאָזט קאָסטען געלד?“ בעט מען  
איהם, ער זאָל אזוי ניט שרייען. זאָגט ער : „איך שריי דענן ? איך  
רעד. דאָכט מיר, שטיל.“ און ער הויבט אָן צו גראַנערען נאָך שטאַר-  
קער, אַז „ער ווייסט פון דעם שכל, פאַר וואָס דער אַדון דער „פרעד-  
זאָדיטעל“ האָט צוגענומען קאַליקעס“... און ער דערזעהלט יעדען  
איינציגען דעם „שכל“ בסוד סודות, נאָר אזוי הויך, אַז עס ווייס  
שוין דערפון די גאַנצע שטאַדט מיט אלע סימנים און אפילו מיט'ן  
לשון פונ'ם בריעה וואָס דער אַלטער לאַיעוו האָט געשריבען צום  
„פרעדוואָדיטעל“ (פאַר אַ אידען איז ניטאָ קיין סוד...) און דער  
איד האָט געגעבען צו וויסען, אַז ער וועט דאָס ניט פערשווייגען.  
ער וועט אוועקגעבען, זאָגט ער, „פאַר סאָד“ (צום געריכט) דעם  
פרעדוואָדיטעל, מיט די דאָקטוירים, מיט דער גאַנצער „פרי-  
סוטסטווע“!... רופט מען אָפ דעם אידען אויף אַ זייט און מע זאָגט  
איהם צו, אַז מע וועט זיך צענויפלעגען און מע וועט אַרויסנעמען  
זיין זוהן דעם קאַליקע פון פאַלק... וויל ער ניט הערען פון צוזאָגעכ-  
צען. פון „וכך היה אומר“ ביז „וכך היה מונה“ פאַלט מען, זאָגט  
ער, זיבען מאָל כוֹרעים. ער וויל, זאָגט ער, זיך זעהען מיט דער  
מטבע. און ער הויבט שוין גאָר אָן צו רעדען אויף רוסיש: „חאַטשו,

זאגט ער, ווידעט דיענגי!..." און עס האָט גאָרניט געהאָלפֿען. עס האָבען זיך אַריינגעלעגט מענשען. מע האָט געמאכט איין אסיפה און נאָך איין אסיפה און נאָך צוויי אסיפות, און דיא בעפרייהטע פריזיוניקעס האָבען זיך צענויפגעלעגט און בעשטייערט, ווער מיט אַ פופציגער און ווער מיט אַ הונדערטער, און מע האָט די צענויפֿגעזאמעלטע סוממע פענאָדערגעטיילט צווישען די אָפּגעגעבענע אידען. דעם גרעכטען חלק האָט גענומען, פערשטעהט זיך, דער איד דער שרייער. ער האָט גע'טענ'עט, אז איחם קומט מעהר פון אלע. דערפאר ווייל זיין זוהן איז מעהר קאַליקע פון אלע... דער שכל הישר האָט אפילו געזאָגט פאַרקערט, אדרבה, ווייל ער איז אַ קאַליקע, בעדאָרף זיין גרינגער איחם צו בעפרייהען? נאָר וואָס וועט איהר מאַכען מיט אַ אידען אַ שרייער, וואָס האָט אַ קול פון אַ גראַנער?... דערוועגן, אז מע גיט איחם נאָך, ווי אַ בן יחיד, האָט ער זיך פערמאָסטען אלע מאָל צו רעדען העכער און העכער. ער האָט געהאָנדעלט ווי איין אמת'ער נאַיאַמשטשיק... אַ גליק, וואָס דער אויבען דערמאָנטער קרוב ברך פערטשיק האָט געהאט אַ בעפויֿל פון דעם אַלטען לאַיעוו „קארט־בלאַנש“, דאָס הייסט, מע זאָל דעם בחור דעם פריזיוניק געבען געלד וויפיעל ער וועט בעדאַרפען. ווער האָט געקוקט דעמאָלט אויף געלד? פרייהייט — דאָס איז געווען דער איינציגער פונקט, דער איינציגער לויכטענער שטערען. אַ בעפרייהטער האָט ער זיך געפיהלט ערשט דעמאָלט ווען ער איז שוין געוועסען אין פאַעטאָן, וואָס מע האָט איחם אַרויסגעשיקט אויף דער סטאַנציע קיין מיראַנאווע און אַנדריי דער קומטער האָט איחם איבערגעגעבען אַ גערום פון דער היים, אז אלע זענען דאַנקען נאָט געזונד און אלעס איז אין אַרדענונג — וויסאָ בלאַהאָפּאָלוטשאַ — לאָזט אויס אַנדריי און שמוסט זיך דורך מיט די פערדלעך אויף זייער לשון. און די פערדלעך פערשטעהען איחם און טראָגען דאָס פאַעמאָנדעל כמעט אין דער לופטען. ס'איז אַ וואַרעמער, ווייכער אַסינדיגער טאָג. די זונג בראַט ניט, בריהט ניט, נאָר זי גלעט און צערטעלט, און עס שליסען זיך

די אויגען. און עס וועבען זיך חלומות, זיידענע חלומות. און עס בויען זיך לופטשלעסער, גאלדענע לופטשלעסער... אַט באלד איז ער אין דערהיים. און קומט ער צופאָהרען אַהיים, אַזוי דעקט ער אויף פאר'ן אלטען לאַיעוו די קארטען: „הנה זייט וויסען, אז איך האָב ליעב אייער טאָכטער, און אייער טאָכטער האָט ליעב מיך...“ אַט באלד נאָך אַ האַלבע שעה, נאָך אַ פערטעל שעה. אַט איז שוין דאָס בעקאנטע באראניעפאָליע, דער וואַלד, דער לאַז. די „סלאָד-בישטשע“, די ווינטמיהלען, וואָס זעהען אויס פון דערווייטען ווי ריזען, וואָס מאַכען מיט די הענר: „אהערצוצו! אַהערצוצו!“ נאָך עטליכע מינוט — און אַט איז שוין דער הויף. די גרויסע ווייסע שטוב מיט די צוויי גאַניקעס. ניין. עס איז אַ ספק, אויב עס קאָן זיין אַ גרעסערע שמחה, ווען איין אייגען קינד קומט אַ בעפרייהטער אַהיים צו די פאטער און מוטער. דער העלד האָט געהאט צו דער צעהלען און צו דערצעהלען נסים ונפלאות פונ'ם „פּריוויו“ — יציאת מצרים! נאָר דאָס סאַמע וויכטיגסטע, ווי ער האָט זיך געהאט געגרייט, האָט ער נ י ט דערצעהלט, און די קארטען האָט ער פאר'ן אלטען לאַיעוו נ י ט אויפגעדעקט. . . . דאָס האָט ער אָפּ געלעגט אויף מאָרגען, אויף שפּעטער... און דערווייל איז פערביי געגאַנגען אַ טאָג און אַ טאָג. אַ וואָך און אַ וואָך. ביז עס איז גע-קומען אַ קאטאַסטראָפּע גאָר אומגעריכט, דורך אַ זייטיגען פאר-שוין, וואָס האָט דעם אלטען געעפּענט די אויגען אויף דעם ראָמאַן... דאָס איז געווען אַ אירינע אַ חכמה מיט אַ ווייטען קוק, דעם אלטענס אַ קרובה פון בארדיטשעוו, מיט'ן נאמען טויבע. מיר רופען זי די „מומע טויבע פון בארדיטשעוו“. אז איהר וועט זיך באקענען מיט איהר, וועט איהר זעהען, אז דער נאמען פאסט איהר. נאָר וועגען איהר אַ בעזונדער סאַפיטעל.

**די מומע טויבע פון באַרדיטשעוו**



## דיא מומע טויבע פון בארדיטשעוו

די מוהמע טויבע קוקט נאך די יונגעלייט. — דער אלטער לאיעוו ווערט געוואהר פונ'ם סוד. — די קאטאסטראפע. — דער העלד לאזט זיך אין דער וועלט אריין א בעלעדיגטער. — מע האפט איבער זיינע בריעה, און ער בלאנזעט אין דער פינסטערער נאכט.

ין דער אמת'ען האט זי דארט קיינעם ניט אַנִי געקערט קיין מומע. סך הכל איז זי געווען דעם אלטען לאיעוו'ס א קוזינע. נאך, ווי געזאגט, דער נאמען „מומע“ האט איהר געפאסט צום פנים, א אירינע ניט. קיין שעהנע, מיט א ראבעטיני געפינטעלט פנים און מיט א לאנגער נאז, האט



זי פערמאגט א פאר זעהר קלוגע אויגען, וואס אז זיי קוקען אויף אייך, נעמען זיי אייך דורך און דורך. ביי איהר מאן, זאגט מען, געהט זי אין ספאדיק, פיהרט אלע געשעפטען, איז גאנץ רייך, און געקומען איז זי אהער צוגאסט נאך א סך יאהרען, וואס מע האט זיך ניט געזעהען.

פערשטעהט זיך, אז פאר אזא מומע, וואס איז געקומען אזש פון בארדיטשעוו, האט דאס פריצישע לעבען אין דאָרף אויסגעזעהען גענוג ניי און ווילד, און זי האט אויף יעדער זאך געקוקט מיט איהרע בארדיטשעווער אויגען און האט יעדער זאך בעוואונדערט. מיט דעם אלטען לאיעוו איז זי געווען אויף „דו“ און האט איהם אלסדינג ארויסגעזאגט, וואס זי דענקט און וואס איהר געפעלט און וואס ניט.

למשל. איהר איז געפעלען דאס לעבען אין דאָרף, די לופט.

די קיהען, די פערד, די פרישע מילך, וואס הערט זיך פון דעם די פאשע, דאס ברויט פון די אייגענע ווייצען. אלעס שמעקט מיט ער, אייגענע האָרעוואַניע — אלסדינג גוט, אויסגעצייכענט גוט. אפילו דאדי דער נאטורמענש איז איהר געפעלען. איז זי אָבער ניט איינפערשטאנען מיט איהר קווענס דיסציפלין, וואס ער פיהרט זיך שוין צופיעל מעשה פריץ. א איד א פאמעשטיק — לויט איהר פערשטאנד קלעפט זיך עפּים ניט... אָדער א שטייגער לאמיר זאגען דאס, וואס ער איז א גוטער פאסעסאר, א ליבהאבער פון ערד — מהכתיתי, אבי גאט העלפט מע קאן מאכען געלד, ווערען א גביר, פאר וואס ניט? זי וואלט זיך אפשר אויך ניט אָפּגעזאגט דערפון... נאר צו וואס דארף מען זיך אזוי דערווייטערען פון אירען? — אט וואס זי פערשטעהט ניט. פאר וואס פאָהרט ער ניט ארויס קיין באהסלאוו, אז עס קומט א אידישער יום טוב? און ווידער האלט זי איהם פאר, למאי ער לאכט אָפּ פון איין עהרליכען אירען, איין „אייניקעל“ מיט א גרינער שאַל, וואס פער בלאַנזעט צו איהם נאך א נדבה? א נדבה גיט ער און נאך מיט א ברייטער האַנד, נאך ער מאכט חוזק פון'ם אירען. „אמעהר געב ניט און מאך ניט חוזק...“ אזוי טענעט מיט איהם די מומע טויבע פון בארדיטשעוו.

און נאך א זאך. דער מומע טויבע איז געפעלען דער לעה-רער. א גאנץ פיינער בחור — מע קאן ניט זאגען. און א קענער. און דערצו נאך א „טאטענס א קינד“ — איז דאך אוראי גוט. נאך וואו שטעהט דאס געשריבען, אז א לעהרער דארף זיין א נאָהינטער מחותן מיט דער שילערין? און לויט איהר מיינונג איז דער דאָזיגער לעהרער שוין צו א נאָהינטער מחותן מיט זיין שילערין. פון וואנען ווייסט זי דאס? — די מומע טויבע ווייס. די מומע טויבע האט איין אויג. די מומע טויבע האט זיך געגעבען די מיה נאָכ-צוקוקען דעם יונגען פאר אויף טריט און שריט און זי האט אליין געזעהען מיט איהרע אויגען, ווי זיי האָבען געגעסען פון איין טעלער. וואו איז דאס געווען? ביי דאָדין. די מומע טויבע פון בארדיטשעוו



האט שוין באלד פונ'ם ערשטען טאג בעמערקט, אז דאס מיידעל „געט אויס נאכ'ן כחור“ און אז דער כחור איז „זי כפרה נאכ'ן מיידעל“... דאס זעהט ארויס, האט זי געזאגט, יעדער מענש, סיידען אפשר דער, וואס איז אדער א בלינדער אויף ביידע אויגען, אדער ער וויל ניט זעהען וואס ביי איהם אונטער דער נאז טהוט זיך... ס'איז גאנץ גענוג, האט די מומע טויבע געזאגט, מע זאל זיך צוקוקען, ווי די צוויי זיצען ביים טיש און ווארפען זיך דורך מיט א קוק, רעדען זיך איבער מיט די אויגען... פון דעמאלט אן, זאגט זי, האט זי פון זיי קיין אויג ניט אראפגעלאזט. די מומע טויבע האט זיך ניט געפוילט נאכקוקען נאך זיי, בעת זיי זיצען און לערנען, בעת זיי געהען שפאצירען, אדער בעת מע זעצט זיך פאהרען.

איין מאל — אזוי האט די מומע טויבע דערזעהלט פאר'ן אלטען — האט זי זיי בעמערקט אריינשפאצירען צום דאדי דעם עקאנאם אין שטיבעלע אריין. איז איהר די מעשה באלד נישט געפעלען: „וואס האבען אזעלכע קינדער צו טהון ביים עקאנאם אינ'ם ארעמען שטיבעל?“ פוילט זי זיך ניט, די מומע טויבע פון בארדיטשעוו, און חאפט א קוק אריין צו דאדין דעם עקאנאם, דאס פונעם פערסטער און דערוועגט, ווי דאס פארעל עסען ביידע פון איין טעלער. וואס זיי האבען געגעסען — ווייסט זי ניט. נאר געזעהען האט זי, זי זאל אזוי זעהען אלדאס גוטס, ווי מע עסט און מע רעדט און מע לאכט... „איז דאך ממה נפשך: איז דאס א שדוך — איז מהכתיתי. בערארפען דאך טאטע מאמע וויסען. אלא וואס דען — ס'איז א ליעבע? א ראמאן? בערארפען דאך אודאי טאטע מאמע וויסען דערפון... ווארום ס'איז א סך געזינטער און בעסער און שעהנער געבען דער טאכטער פאר א חתן איין ארעמען לעהרער, וואס פערמאגט אין גאנצען איין פאר העמדרע, איידער ווארטען ביז דער דאזיגער לעהרער וועט אנטלויפען מיט דער טאכטער אין א פינסטערער נאכט קיין באהסלאוו, אדער קיין טאראשטשע, אדער קיין קארסון און דארטען שמעלען א שטילע חופה...“

אט דאס זענען געווען די טענות פון דער מומע טויבע, ווי עס האט זיך נאכדעם ארויסגעוויזען. און ענדעקט האט זי דאס איהר קווען בסוד סודות, א האלבע שעה פאר איהר אוועקפאָהרען, און איהרע ווערטער האָבען געפונען איין אָפּקלאַנג אין האַרצען פון'ם אלטען לאַיען, וואָרעם אז ער איז אַרויסגעגאַנגען מיט זיין קרובה זי צו בעגלייטען, איז ער געווען אַ צעקאַכטער און האָט דעם גאַנצען טאָג נאָכדעם ניט אויסגערעדט מיט קיינעם אַ וואָרט אפילו. ער האָט זיך פערשפּאַרט ביי זיך אין חדר און האָט זיך שוין מעהר יענעם טאָג ניט בעוויזען.

אויף דער נאכט איז געקומען צופאָהרען דער זוהן דער משכיל, יהושע'לע, און איז שוין געבליבען נעכטיגען אין סאפיעווקע. עפּים האָט זיך וואָרט געטהאָן. עפּים האָט זיך געקאַכט. מע האָט זיך פערשלאָסען מיט'ן אלטען אין די אַלקירס און מע האָט זיך גע-סודעט. מע האָט געהאַלטען אַפּנים אַ פאַמיליענראַט. די שילערין האָט זיך געקלויבען געהן אויפ'ן שפּאַציר מיט'ן לעהרער — האָט מען זי אָפּגעהאַלטען. צום טיש איז מען ניט געגאַנגען אלע איינעם, ווי אלע טאָג, נאָר יעדער בעזונדער איז געקומען אין איין אַנדער צייט, אָפּגעגעסען, אויפגעשטאַנען און אוועק צו זיך. עס איז פאַרגעקומען אין דער דאָזיגער שטוב עפּים אונגעוועהנ-ליכעס. אַ מאָדנע שטילקייט. די גרויזאַמע שטילקייט, וואָס טרעט אריין פאַר אַ שטורם. . . ווער וואָלט זיך דאָס געקאַנט ריכטען. אז אַ פאַר פיעלדייטיגע ווערטער, וואָס די מומע טויבע פון באָר דיטשעו האָט אריינגעוואָרפען, זאָל אַנאַרביימען אַזאַ חתונה און ברענגען איין איבערקערעניש אין אַ שטוב? עס קאָן זיין, אַז ווען די מומע טויבע זאָל געווען וויסען פריהער, אז איהר'ס אַ וואָרט וועט ברענגען אַזעלכע רעזולטאַטען. וואָלט זי זיך ניט אריינגעמישט אַהין, וואו מע דאַרף ניט. ערשט העט שפּעטער אין אַ צייט אַרום איז מען געוואוירע געוואָרען, אז די מומע טויבע פון באָרדיטשעו האָט באַלד חרטה געהאַט אויף דער גאַנצער מעשה און האָט געוואָלט אַפּען צוריק, נאָר סאיז שוין געווען צו שפּעט.

האָט זי פערקערשועט דעם רישעל און גענומען איינטענען מיט'ן אלטען, אז דאס אומגליק איז אייגענטליך נאָר ניט אזוי גרויס, און אז זי זעהט ניט, וואָס האָט מען זיך דאָ אזוי צו ערגערען? וואָס איז שולדיג דער בחור, וואָס ער איז אַרעם? „אַרעם איז קיין שאַנדע“, און „גליק איז ביי גאָט“, און נאָך אזעלכע ווערטער האָט זי אין איהם אריינגערעדט. עס האָבען אַבער ניט געהאַלפּען שוין קיין ווערטער. די גאַנצע טענה פון'ם אלטען איז געווען, אז צום בחור אייגענטלעך האָט ער גאָרניט. נאָר ווי אזוי האָט מען געוואָלט פיהרען אַ ראַמאָן ביי איהם אין שטוב אָהן זיין וויסען? און אז זיין טאָכטער זאָל נעמען אַ חתן איין אַרעם בחור האָרט איהם אויף ניט. נאָר וואָס דענן? ווען ער, איהר פאָטער, זאָל איהם געבען. ניט זי זאָל אַליין זיך אויסקלויבען, נאָר ניט האָבען זיך גאַנגעפרעגט ביי איהם! אָט דאָס האָט איהם געקערנקט מעהר פון אלסדינג.

די אַלע טענות מיט די דער איז מען געוואוירע געוואָרען ערשט נאָך דעם, אין אַ צייט ארום. דעמאָלט אַבער האָט דאָס פאַרפאַלק, ווי די כשר'ע לעמעלעך, גישט געוואוסט, ווער עס האָט זיי געשלייערט. זיי האָבען נאָר געפיהלט, אז עפּים קאָכט זיך. וואָס וועט זיך אויסקאָכען — וועלען זיי זעהען מאָרגען. דער פריהמאָרגען וועט זאָגען...

און אז סאיז געקומען דער פריהמאָרגען און אונזער העלד איז אויפגעשטאַנען, האָט ער שוין ניט געטראָפּען סיינעם. נישט דעם אלטען, נישט זיין פרוי, ניט דעם זוהן, ניט זייער טאָכטער. וואו זענען זיי אַלע? אוועקגעפאַהרען. וואוהין — מע ווייסט ניט... פון די מענשען אין הויף קאָן קיינער ניט זאָגען, אויפ'ן טיש איז געווען אַנגעגרייט פון זיינעטוועגען אַ פאָקעט. געעפענט דעם פאָקעט האָט ער געהאַפּט צו געפינען אַ בריעף, איין ערקלעחרונג. צום סוף איז אינ'ם פאָקעט נישט געווען קיין איין וואָרט אפילו. דאָרט איז געלעגען נאָר געלד — די שכירות, וואָס האָבען זיך צענויפגעקלויבען פאַר דער גאַנצער צייט — און מעהר גאָרנישט.

## שלום עליכם

איז הויף איז געשטאנען גרייט פון'ם לעהרער'ס ווענען א שליטען (איז מיטען ווינטער איז געווען די געשיכטע) און א ווארעמע „בארנציע“ אויף איינצורעקען די פיס. פון די מענשען איז נישט געווען ארויסצובעקומען קיין איינציג ווארט. אפילו דאדי דער עקאנאם, וואס וואלט זיך פאר'ן לעהרער און פאר דער שילערין געלאזט שניידען די הענד, האט אויף אלע נאכפרעגענישען געענט-פערט נאר מיט א קנייטש מיט די פליצעס און מיט א זיפן. די מורא פאר'ן אלטען איז ביי איהם געווען שטארקער פון אליין... דערפון איז דער בעלעדיגטער לעהרער געווארען נאך מעהר אויפגע-רעגט. ער האט זיך פערלוירען, נישט געוואוסט וואס צו טהון. ער האט זיך א פאר מאל גענומען שרייבען א בריעף, פריהער צום אלטען, דערנאך צום זון „משכיל“. דערנאך — צו דער שו-לערין. עס האט זיך אבער ניט געשריבען. א קאטאסטראפע איז דאס געווען א גרויסע. נאר אויף אזא פאטש אין פנים האט ער זיך ניט געריכט... עס איז איהם געווען א בזיון, א בזיון פאר זיך אליין און פאר די מענשען... ער האט דעריבער ניט געמאכט קיין לאנגע שיהות און האט זיך אויפגעזעצט אויפ'ן שליטען און האט זיך געלאזט פיהרען צו דער סטאנציע, בכדי צו פאָהרען פון דארטען — וואהין? ער ווייס נאך אליין ניט וואהין. וואו די אויגען וועלען טראגען... נאר דערווייל, איידער ער קומט צו דער באהן סטאנציע, האט ער געהייסען דעם קוטשער זיך אָפּשטעלען איז באראניעפאליע — די פאסט-סטאנציע, פון וואנען סאפיעווקא בעקומט איהר קאררעספאנדענץ. אין באראניעפאליע האט דער העלד פון דער ביאגראפיע געהאט א פריינד. איהר קענט איהם. דאס איז געווען דער סמאטריטעל פון דער סטאנציע, אדער דער פאסטמיסטער מאלינאווסקי.

בטבע איז מאלנאווסקי דער פאסטמיסטער געווען א גוי א כאבארניק, און האט ליעב געהאט, ווי מיר ווייסען שוין, דעם טרונק. פונ'ם אלטען לאיעו'ס פאסטעסיעס האט ער געהאט אָפּטע מתנות: א זעקעל ווייץ, א וואנען שטרוי, אמאל אונטער א יום

טוב אַ מזומנע מטבע. מיט'ן לעהרער און מיט דער שילעריין האָט ער געשלאָגען בלאַט, און בכלל געווען אַ גוטער גוי.

ביי איהם האָט זיך דאָס דער לעהרער אָפגעשטעלט און פאַר איהם האָט ער אַביסעל אַנטפלעקט זיין האַרץ. ער האָט געהאַט אַ מיין דערביי, וואָס איז בעשטאַנען אין דעם, אַז ער, מאַלינאָוסקי, זאָל זיין דער שלוח אויף איבערצופעקלען קאַנטראַבאַנדע — אַ בריעף צו לאַיעו'ס טאַכטער און איבערשיקען. פון איהר, אויב ס'וועט זיין, איין ענטפער. אויסגעהערט די בקשה, האָט דער פאַסטמייסטער מאַלינאָוסקי אויסגעצויגען אַ האַנד און געשוואָהרען ביי גאָט, און טאַמער גלויבט מען איהם ניט האָט ער זיך איבערגעצלט'ט, אַז ער וועט אויספאַלגען אַלסדינג אויפן בעסטען אַרט. און אזוי ווי עס איז, הייסט עס, געשלאָסען געוואָרען צווישען גוטע פריינד אַ געשעפט, בעדאַרף מען דעם אָפמאַך בענעצען מיט אַביסעל בראַנ-פען און פערבייסען מיט אַ הערינג. עס האָט ניט געהאַלפּען קיין שום תירוץ. מע האָט זיך אוועקגעזעצט ביידע און מע איז ניט אויפגעשטאַנען ביז דאָס פלעשעל איז געוואָרען ליידג און מאַר לינאָוסקי איז געוואָרען מלא און האָט זיך אַרומגעהאַפּט קושען מיט'ן לעהרער און האָט זיך פערשוואָהרען נאָך אַמאָל, און נאָך אַמאָל זיך איבערגעצלט'ט, אַז ער וועט זיינע בריעף איבערגעגעבן צו לאַיעו'ס טאַכטער גלייך אין די הענד אריין—ער מעג שוין זיין רוחניג. וואָרום מאַלינאָוסקי איז ער זאָגט אַ וואָרט איז הייליג. . . . און כּך הוה: די ערשטע עטליכע הייסע פלאַם פייעריגע לייעב בריעף, וואָס דער העלד האָט איהם צוגעשיקט איינס נאָך דאָס אנדערע, האָט דער פאַסטמייסטער מאַלינאָוסקי, ווי עס האָט זיך אַרויסגעוויזען נאָכדעם, איבערגעגעבען אַקוראַט צום אַלמען לאַיעו אין די הענד אריין. . . עס איז דעריבער גרינג צו פערשטעהן, אַז קיין ענטפער האָט ער אויף זיינע הייסע פלאַם פייעריגע בריעף ניט בעקומען. און עס איז דעריבער גרינג צו פערשטעהן, אַז ער האָט אזוי לאַנג געשריבען בריוולעך ביז — ער האָט אויפ-געהערט צו שרייבען. . . .

. . . . .  
 . . . . .

וואס בעדייטען די דאזיגע פינטעלעך? זיי בעדייטען א  
 לאנגע פינסטערע נאכט. אלעס איז איינגעוויקעלט אין א געדיכטען  
 נעבעל. דער עלענדער וואנדערער טאפט דעם וועג. ער שלאגט זיך  
 אן אלעמאל אויף איין אנדער שווייז, אדער ער פאלט אריין  
 אין א גרוב. .. ער פאלט, ער האפט זיך אויף, געהט ווייטער און  
 שלאגט זיך אן אויף א פרישען שטיין און פאלט אין א נייער  
 גרוב. .. ניט זעהענדיג פאר זיך די ליכטיגע וועלט טהוט ער נאך  
 רישקייטען, בעגעהט פעהלער, איין פעהלער גרעסער פון'ם אנדער  
 רעז. .. מע קאז ניט ארויפשלאגען זיך מיט פערבונדענע אויגען  
 אויפ'ן גלייכען וועג... מיט פערבונדענע אויגען מוז מען בלאנזען. . .  
 און ער האט געבלאנזעט. לאנג געבלאנזעט. ביז ער האט זיך ארויפ-  
 געשלאגען אויף דעם ריכטיגען וועג. ביז ער האט זיך אליין געפונען...

דער ערשטער ארויספאָהר





## דער ערשטער ארויספאָהר.

ער קומט צופאָהרען קיין קיעוו און ציהט זיך צו די גרויסע שטערען פון „השכלה“ — די „אבלאווע“ אויף דער אכסניה. — ער פרעגט זיך נאך אויפ'ן העברעיִש אישען משורר יהל"ל. — דער מחבר פון „זאפֿיסקי יעוורעיא“ און א פרעפעראנטעל. — ער דערשלאָגט זיך צום משורר יהל"ל און קריגט א קאלטע אויסנאָהמע.

אזוהין פאָהרט א בחור'ל, וואָס האָט ניט קיין היים און וויל עפּים דערגרייכען? — אין דער גרויסער שטאָרט אריין. די גרויסע שטאָרט — דאָס איז דער הויפט־פונקט, דער צענטער, וואוּ אזוהין עס ציהט יעדען איינציגען, וואָס זוכט עפּים א טהועכץ, א בעשעפטיגונג, א פראָ-



פעסיע, אָדער א שטעלע. א יונגערמאן האָט פער־לירען דאָס נדו, אָדער ער האָט געוואָרפען איין אומחן אויפ'ן וויי־בעל, אָדער ער האָט זיך צעקריעגט מיט זיין שוועהר און שוויגער, מיט זיינע עלטערען אָדער צעגאנגען זיך מיט זיינע שותפים, — וואוּ אזוהין לאָזט ער זיך אוועק? — אין דער גרויסער שטאָרט אריין איינער האָט געהערט, אז אויף דער בערזע מאַכט מען פון שניי גאָמלעקעס און מע שיט אן זעק מיט געלד — וואָס טהוט ער? — פאָהרט ער אין דער גרויסער שטאָרט אריין זוכען גליק. דיא גרויסע שטאָרט, דער צענטער, האָט אין זיך א מאַגנעטישע קראַפט, וואָס ציהט צו, וואָס לאָזט ניט אָפּ. אַהינצו שלעפּט דאָס אייך ווי א זומפּ. דאָרטען האַפּט איהר, אז איהר וועט געפינען דאָס, וואָס איהר זוכט.

די גרויסע שטאָרט אין יענעם געגענד, וואו אונזער העלד האָט זיך געפונען, איז די בעריהמטע הייליגע שטאָרט קיעוו. אַהין האָט ער געשטרעבט און אַהין איז ער געקומען. צו וואָס האָט ער

אייגענמליך געשטרעכט? און וואס האט ער געזוכט? — דאס לאזט זיך ניט זאגען פאר קלאהר, ווארום קאנקרעט האט ער נאך אריין ניט געוואוסט, נאך וואס עס לעכצט זיין נשמה. עס האט איהם געצויגען אין דער גרויסער שטאדט אריין, וויא עס ציהט זיך א קינד צו דער שיין פון דער לבנה. אין א גרויסער שטאדט זענען פארהאן גרויסע מענשען. דאס זענען די ליכטיגע שטערען, וואס שיינען אראפ צו אונז אויף דער ערד מיט זייער העלער ליכטיגקייט פונ'ם גרויסען אונענדליכען הימעלרום. דאס זענען די גרויסע משכילים, בעריהמטע שרייבער און פון גאט געבענשטע פאעטען, וואס זייערע נעמען האבען אזוי שעהן געקלונגען אין דיא אויערען פון די — ווי אזוי זאל איך זיי אנרופען? — נו, „פרחי ההשכלה“, די יונגעמשקע משכילים'לעך, נאאוינע, אומשולדיגע בחורים'לעך. . . דאס איז געווען דער ערשטער ארויספאהר פון אונזער יונגען העלד אין דער גרויסער וועלט און זיין ערשטער אריינפאהר אין דער גרויסער שטאדט. און אפגע- שטעלט האט ער זיך אויף א אידישער אכסניה מיט'ן נאמען „רב אלטער קאניעווערס סטאנציע“, אין דעם אונטערשטען טייל פון דער שטאדט, וואס טראגט דעם נאמען „פאדאל“ און וואו אירען מענען זיצען. איך זאג, אז אירען מענען דארטען זיצען און מוז מיך אבער באלד פערקאפען, מע זאל ניט מיינען, אז חלילה אלע אירען מענען דארטען זיין. דאס ניט. דארט מענען זיין נאך יענע אירען, וועלכע האבען דערצו וואוינערעכט — „פראוואזשיטעלסטווע“. למשל: בעלי-מלאכות, פריקאזשטישקעס פון ערשטע גילדיע, ניקא- לאיעווסקי סאלדאטען און אזעלכע, וואס האבען קינדער אין גימ- נאזיע. די אלע איבעריגע אירען האפען זיך אהער אריבער ווי קאנטראבאנד אויף א קורצע צייט און לעבען אין גרויסע פחדים, נאך מיט'ן חסד פון דעם דווארניק און פונ'ם אדון דעם נאדזיראטעל, אדער פונ'ם אדון דעם פריסטאו. און דאס אויך נאך ביז א צייט. ביז עס מאכט זיך איין „אבלאווע“ — מע פאלט איבער אויף די אי- דישע אכסניות אין מיטען האלכע נאכט מיט זשאנדארמען און מיט

סאלדאטען. אויף זייער לשון ווערד דאס אנגערופען: „מע מאכט א רעוויזיע...“ און אז מע געפינט אזעלכע מינים קאנטראבאנדע סחורה, דאס הייסט אידען אהן פראוואזשיטעלסטוועס, פערנעמט מען זיי ווי סקאט אין פאליציע און מע בעגלייט זיי ארויס מיט גרויס פאראד, דאס הייסט מע שיקט זיי אפ מיט'ן עטאפ גלייך מיט אלע גנבים אהיים אין זייערע שטערט, וואוהין זיי זענען צו-געשריבען...

דאס האלט אבער קיינעם ניט אפ פון צו פאָהרען קיין קיעוו. ווי זאגט דער רוסי: „וואלקא באיאסטא ווליעס נייע האָדט...“ מע האט טאקי מורא, פאר „אבלאוועס“, נאָר מע פאָהרט. ווענען דעם זארגט שוין דער בעל הבית פון דער סטאנציע, אז די „רעוויזיע“ זאל אפלופען גלאט, בשלום, און מע זאל חס וחלילה קיין טרפה סחורה ביי זיי נישט האפען. ווי אזוי? גאנץ פשוט: דער בעל אכסניה שמירט אונטער דאָרט, וואו מע דארף. ער ווייסט שוין פריהער ווען עס דארף זיין די „רעוויזיע“ און מע גיט זיך שוין איין עצה: מע פערשטופט די פסול'ע סחורה וועמען אויף א בוידעם, וועמען אין א קעלער, וועמען אין א קליידער שראַנק, וועמען אין א קאסטען, און וועמען אין אזא מין אָרט, וואָס וועט גאָר קיינעם ניט איינפאלען, אז דארטען זאל קאנען זיין פערבאָרגען א לעבע-דיגער מענש... און דאָס שענסטע דערביי איז, וואָס די זעלבע לייט, וואָס זיינען געלעגען אין אזא מין פערבאָרגעניש, אז זיי קריבען ארויס אויף גאָטס וועלט, מאַכען זיי חוזק פון דער גאנצער מעשה, גלייך ווי קינדער האָבען זיך געשפיעלט אין בעהעלטערלעך, און אויפ'ן ערגסטען פאל טרייסט מען זיך מיט א זיפץ: „עט! מיר האָבען איבערגעלעבט ערגערע צייטען און גרעסערע חמנ'ם!...“

דער מחבר פון די דאָזיגע בעשרייבונגען האט אויף זיין ער-שמען ארויספאָהר אין דער גרויסער הייליגער שטאָרט קיעוו געהאט די עהרע און דאָס פערנניגען צו ליגען מיט נאָך א פאר אידען ביי רב אלטער קאניעווער אויף דער סטאנציע אויף א בוידעם און האָפען א ציטער. געווען איז דאָס אין א ווינטערדיגע פינסטערע

נאכט. און אזוי ווי די רעוויזיע איז געווען א פלוצליכע, איין אומ־  
גערעכטע, האָבען די זכרים ניט בעוויזען צו האַפען אויף זיך, איד  
בעט איבער אייער כבוד, די תחתונים, און די ווייבער — זייערע  
אונטערשטע קליידלעך... א גליק, וואָס די „רעוויזיע“ האָט זיך  
דאָס מאל ניד געענדיגט, א ניט וואָלטען זיי אויפ'ן בוידעם אויסגע־  
גאנגען פון קעלט. דערפאַר אָבער וואָס פאַר א גדולה איז געוואָרען,  
אז דער בעל אכסניה, רב אַלטער קאניעווער, א שענער איד מיט  
א וויסער באַרד, האָט זיי אראַפּגערופען פונ'ם בוידעם מיט א  
מאָדנע שפּראַך צום גראָס:

— יהודים בלא! קריכט ארויס פון שטרוי! געפטרט די  
שרים, אראַפּט פונ'ם ביידעם!...

געענדיגט האָט זיך דער איבערשרעק מיט א גרויסער שמחה.  
מע האָט דערלאָנגט דעם סאמאואאַר און מע האָט געטרונקען טיי  
מיט טרוקענע ביינעלעך און מע האָט דערצעהלט נסים ונפלאות —  
יציאת מצרים! די שמחה איז אָבער באלד פערשטערט געוואָרען  
דורך דעם, וואָס דער בעל אכסניה, רב אַלטער קאניעווער, האָט  
ארויפגעלעגט אויף אלע זיינע אורחים א מין קאנטריבוציע צו  
אנדערהאלבען קארבונים אויף א קאַפּ כרי צו דעקען די הוצאות,  
וואָס די רעוויזיע האָט געקאסט. . . עס האָבען נישט געהאַלפּען  
קײן שום פראַטעסטען פון די ווייבער. זיי האָבען געבאַד געטענה'עט,  
אז זיי בעדארפען ניט צאָהלען גאַרניט, וואָרום זיי זענען געקומען  
אָהער ניט צוליב פערגעניגען און ניט צו מאַכען געשעפטען און צו  
פערדיענען געלד. זיי זענען גאַר געקומען צום פראַפּעסאָר זיך  
קוריערען...

און עס געהט אַוועק ביי זיי א סדרה דאָקטוירים, פראַפּע־  
סארען. איטליכע פון זיי דערצעהלט וועגען איהר קראַנקהייט און  
צו וואַסער א פראַפּעסאָר זי איז געקומען. לאַזט זיך אויס, אַז אַלע  
זענען זיי געקומען צו איין פראַפּעסאָר און אַלע האָבען איינע און  
די זעלבע קראַנקהייט. וואָרום וואָס פאַר א פעהלער איינע זאָל ניט  
האָבען, האָבען דאָס אַלע ווייבער אַקוראַט דאָס אייגענע... נאָר

מעהר חדוש פון אלסדינג איז דאס, וואס אלע ווייבער, וויפיעל זיי זענען דא, רעדען זיי אינאיינעם און מע הערט זיך פון דעסוועגען איינס דאס אנדערע! אייניגע שטריכען פון יענער נאכט האט דער מחבר פון די דאזיגע זכרונות אויסגענוצט דערנאך אין איינעם פון זיינע ערשטע ווערק מיט'ן נאמען „דער ערשטער ארויספאָהר“.

(א מעשה ווי אזוי צוויי יונגע פייגעלעך פליהען אַרויס דאס ערשטע מאל אויף גאָטס וועלט).

אַט אזוי האָט אונזער העלד פערבראַכט די ערשטע נאכט אין דער גרויסער הייליגער שטאָרט קיעוו. אויף מאָרגען אין דער פריה האָט ער זיך געלאָזט דערקענען צו די גרויסע ליכטיגע שטערען, וואָס שיינען אַראָפּ צו אונז פון זייער הימעל־הויך. דאָס הייסט צו אונזערע בעריהמטע גרויסע לייט, צו אונזערע משכילים און פאָעטען, צווישען וועלכע ער האָט געוואוסט אין קיעוו דערוויילע נאָר איינעם. דאָס איז געווען דער העברעאישער דיכטער, וואָס איז בעריהמט אונטערען נאָמען י ה ל ך . אַהין האָט ער זיך געשלאָגן גען און דערשלאָגען זיך. אבער ניט אזוי גרינג, ווי מע קאָן זיך פאַר שטעלען אויפ'ן ערשטען קוק. גענומען זיך נאכפרענען אויפ'ן דיכטער, איז ער געוואוירע געוואָרען, אַז אין קיעוו איז דאָ אַ מיליאָנער בראַדסקי. און אַז דער בראַדסקי האָט אויף פאָדאַל אַ מיהל. און אַז אין מיהל איז דאָ אַ קאַנטאַהר. און אַז אין דער קאַנטאַהר דיענען אַלערליי מענשען. און אַז צווישען די מענשען איז דאָ איינער אַ קאַססירער, הייסט ער י. ל. לעווין. און אַט דער י. ל. לעווין איז דאָס דער בעריהמטער דיכטער יהל"ך. און דאָ הויבט זיך ערשט אַן אַ געשיכטע.

נישט א יעדער קאָן האָבען אַ פרייהען צוטערעט אין בראַדסקי'ס מיהל. אַהין קאָן צוגעלאָזען ווערען נאָר אַזעלכער, וואָס האָט אַ שייכות צו ווייץ, אָדער צו מעהל. „צו וועמען דאַרפט איהר?“ — „צום בעריהמטען דיכטער יהל"ך.“ — „דאָ איז נישטאָ אַזעלכער...“ איינער אַ איד אַ מעקלער פון ווייץ האָט נאָך געפונען דערביי

אויסצוברענגען א פוילען ווייטץ. ער האט א פרעג געגעבען ביים  
בחור: „וואס איז היינט ראש חודש, וואס איהר זאגט הלל? ...“

גאט האט געטהאן א נס — ס'איז אָנגעקומען א לאַנגער איד  
און א דארער, מיט א לאַנגער נאָז, מיט א געקנייטשט פנים און  
מיט עטליכע געלע פענקעס אין מויל אנשטאָרט צייהן. אָנגעטאָן  
איז ער געווען אין א צעריסענעם בגד און מיט'ן גרויסען רעגענ-  
שירם פון גרויע פארוסינע און מיט'ן אָפגעבארעמען קאפעלישעל  
וואס אויפ'ן קאָפ האט ער געהאפט דעם אָפבליק פונ'ם וועלט-  
בעריהמטען דאָן קישאָט. צום סוף לאָזט זיך אויס, אז אַט דער  
לאַנגער איד, דער דאָן קישאָט, איז נאָר א בוכהאַלטער, און ער  
דיענט דאָס אינאיינעם מיט'ן בעריהמטען דיכטער יהל"ל ביי  
בראָדסקי'ן אין דער מיהל! געוואוירע געוואָרען צו וועמען דער  
בחור פרעגט זיך נאָך, האט איהם דער לאַנגער אָנגענומען פאר א  
האַנד און אָהן ווערטער איז ער אריין מיט איהם אינווייניג. דאָרט  
האט דאָן קישאָט אוועקגעשטעלט דעם גרויסען רעגענשירם, אראָפּ  
געוואָרפען פון זיך דעם אויבערשטען בגד און איז געבליבען אין  
א קורצן ווייטיקעל מיט אויסגעריבענע עלענביגענס און מיט אויס-  
געבויגענע פיס, וואָס ווען ניט דאָס, וואָלט דער לאַנגער בוכהאַלטער  
געווען נאָך לענגער. נאָך די ערשטע עטליכע סקארבאווע ווערטער,  
וואָס אונבעקאנטע בעקענען זיך דורך זיי, איז דער לאַנגער בוכ-  
האַלטער אויסגעוואקסען אין די אויגען פונ'ם בחור מיט צוויי קעפ  
העכער. וואָס איז די מעשה? — עס האט זיך ארויסגעוויזען, אז  
אַט דער דאָן קישאָט קען זיך פערזעהנליך מיט א מאַן, וואָס אין  
יענער צייט האט ער אויסגעוויזען ביים בחור פאר א מלאך פון גאָט.  
דאָס איז געווען ניט מעהר און ניט ווינציגער, ווי ב א ג ר א ו ו,  
דער מחבר פונ'ם בוך „זאָפּיסקי יעוורעיא“! מיט איהם האט דאָס  
אַט דער לאַנגער בוכהאַלטער זיך געקאָנט פערזעהנליך, געדיענט  
אין איין באַנק אין סימפערפאָל.

— אזוי? אזוי? האט איהר איהם הייסט עס געקענט, דעם

גרויסען באַגראָוו, ליטשנאָ? — פרעגט זיך נאָך ביי איהם דער ציקאווע בחור מיט גרויס התפעלות.

— מענטש! מע זאגט אייד, אז מיר האָבען ביידע געדיענט אין איין באַנק, אין סימפערפאָל, זאגט איהר נאָר דאָס!  
— און איהר אליין האָט גערעדט מיט איהם?

— אזוי ווי איך רעד מיט אייד. ניט נאָר גערעדט, נאָר גע- שפיעלט מיט איהם אין קארטען, אין פרעפעראנס. א קערטעל האָט ער לייעב, גרינגארי איסאקאוויטש, איי האָט ער לייעב, איי האָט ער לייעב א קערטעל! דאָס הייסט ניט קיין קארטיאזשניק, נאָר אזוי גלאַט א קערטעל, א פרעפעראנסעל פאר וואָס ניט? איי א פרע- פעראנסעל — איי — איי — איי! ...

ער הויבט אויף זיין טרוקענע בייגערניגע האַנד אינ'ם אויסגע- ריבענעם עלענבויגען, פערקנייטשט נאָך מעהר דאָס פערקנייטשטע פנים, טהוט א פיהר מיט דער שפיץ נאָז אין דער לופטען האַלבי קיילעכיג און בעווייזט די געלע פענקעס פון זיינע אַמאָליגע צייהן. ביי איהם הייסט עס געשמייכעלט. נאָר באַלד ווערד ער צוריק ערענסט, קוקט ערגיץ ווייט-ווייט דורך זיינע שאַרפע ברילען. קראַצט זיך אונטערען קאַלנער און רעדט מיט רעספעקט וועגען באַגראָווען:

— א גרויסער מענש גרינגארי איסאקאוויטש! א ווערטעלע אויסצורעדען גרינגארי איסאקאוויטש! פססס! אַבער טאַקי נאָר א גרויסער! א סך גרעסער פון אייער בעריהמטען דיכטער יחל"ל... דער איז א קלייניקער... אַט אזא קלייניקער... אַבער טאַקי נאָר — גאָר א קלייניקער! ... און ער האָט א ווייז געגעבען מיט דער האַנד אויף דער ערד ווי קליין יחל"ל איז... און אַמוראַט אויף די רעד עפענט זיך די טיר און עס קומט אריין א קליין מענ- שעל, נאָר גוט געפאַסט, מיט א פיין בייכעל און מיט קאסאַקע אויגען. אויפ'ן ערשטען קוק האָט ער אַקעגען דעם לאַנגען און טרוקענעם דאָן קישאַט אויסגעזעהען ווי ס א נ ט ש א פ א נ ס א, דאָן קישאַט'ס פליגעל אַדיוטאַנט... אַחז א גוט מאַרנען איז דער

סאנטשא פאנסא דורכנעלאפען פערביי און איז פערשוואונדען גע-  
ווארען אויף יענער זייט גראטעס אין א צווייטען חדר'5.

— אט דאס איז ער דאך, אייער דיכטער יהל'5... איהר  
קאנט אריינגעהן צו איהם, אויב איהר ווילט... נישט אזא גרויסער  
פריץ...

פון די ווערטער, ווי אויך פון דעם פריהריגען פערגלייכען  
איהם צום גרויסען באגראווען, איז געווען צו זעהען, אז דער בוכר  
האלטער מיט'ן קאססירער לעבען בשלום ווי א קאמץ מיט א מוין.  
דערמיט האט נאך אבער דער דיכטער ביי זיין פערברענטען חסיד  
אין די אויגען גארנישט פערלוירען. מיט א קלאפענדיג הארץ און  
מיט א פערצאפעלטער נשמה איז ער אריבערגעטרעטען די שוועל  
און אריין מיט גרויס דרך ארץ אין צווייטען חדר'5 אריין. דארט  
האט ער געטראפען דעם בעריהמטען דיכטער אין א פאעטישער  
פאזע צענויפגעלענט די הענד אויפ'ן הארצען, ווי אלעקסאנדער  
פושקין, אדער לכל הפחות ווי מיכה יוסף לעבענזאהן. דער דיכטער  
איז געווען, ווייזט אויס, איז זעהר א הויכע פאעטישע שטימונג.  
ווארום ער האט ארומגעשפאנט היין און צוריק איבער'ן חדר'5 מיט  
די צענויפגעלענטע הענד אויפ'ן הארצען און האט אויף זיין יונגען  
פערעהרער כמעט גאר ניט געקוקט און קוים קוים געענטפערט אויפ'ן  
גוט מארגען מעהר ניט ווי מיט א בעזען קוק פון זיינע קאסאפע  
אויגען. פון בעטען זיצען, אדער פון נאכפרעגען זיך ווער-וואס-  
וועמען — איז גאר קיין רעדע ניט געווען. דער נאאיווער פערעהרער  
איז געווען זיכער, אז אלע פאעטען זענען אזוי. אז אלעקסאנדער  
פושקין ענטפערט אויך ניט אויף א גוט מארגען... דעם בחור איז  
אפילו געווען נישט אזוי פויגעלדיג דאס שטעהן ווי א באלואן ביי  
דער טיר. נאר מע קאן זיך ניט העלפען. און פאראיבעל האבען איז  
דאך ניט שייך — פארט נישט קיין געוועהנליכער כשר ודם! פארט  
א דיכטער!... דערפאר אבער אין עטליכע יאהר ארום, אז דער  
נאאיווער פערעהרער איז אליין געווארען א שרייבער, און ניט נאר  
א שרייבער, — ער איז גאר געווארען א רעדאקטאר פון א יאהרבוך



(„די אידישע פאלקס־ביבליאטעק“) און דער פאָעט יהל"ל האָט איהם געבראַכט אַ פעליעטאָן. האָט איהם דער אַמאָליגער פערעהרער און דער איצטיגער רעדאַקטאָר ש ל ו ס - ע ל י כ ם דערמאָנט זייער ערשטע בעגעגעניש און איבערגעגעבען די אויבען בעשריבענע סצענעס, האָט זיך דער דיכטער געהאַלטען ביי די זייטען פאַר געלעכטער.

דעמאָלט האָט זיך אָבער דעם בחור נישט געלאָכט. מיט וואָס פאַר אַ האַרץ ער איז אַרויס פונ'ם בעריהמטען דיכטער לאָז מען זיך פאַרשטעלען. דערמיט האָט זיך אָבער זיין ערשטער אַרויספאַהר נאָך ניט געענדיגט. דאָס רעכטע בינטעל צרות, וואָס איז איהם באַשערט געווען אויסצושטעהן אין זיין ערשטער גרויסער נסיעה, הויבט זיך ערשט אָן.



# **פראטעקציעס**



## פראטעקציעס

דער בעל אכסניה שמועסט פון פראטעקציעס. — ער מאכט א וויזיט דעם קיעווער ראבינער. — מע שיקט איהם אפ צום „אומשאנע יעווריי" ביים גענעראל-גובערנאטאר. — א צעטראגענער נפש. — ער בעקומט א פראטעקציע צום בעריהמטען אדוואקאט קופערניק.

פרעמדער מענש אין א גרויסער שטאדט איז אין א וואלד. אין ערגיץ פיהלט איהר זיך ניט אזוי עלענר, ווי אין א וואלד. קיין מאָל אין ערגיץ ניט האָט זיך דער העלד פון די דאָזיגע בעשרייבונגען ניט געפיהלט אזוי עלענר, ווי ער האָט זיך געפיהלט אין יענער צייט אין קיעוו. די מענשען פון דער דאָזיגער גרוי-



סער שעהנער שטאדט האָבען זיך ווי צענויפגערעדט, אז מע זאָל פאר דעם יונגען אורח ניט ארויסבעווייזען קיין סימן פון גאסט-פריינדליכקייט, קיין ווארעמע מינע. אלע פנימער זענען אָנגעהמור רעט. אלע טירען זענען פאר איהם געשלאָסען. און וואָלטען האַטש די אלע מענשען, וואָס שוויבלען און ווימלען פאר די אויגען, ניט געווען אָנגעפּעלצט ווי מאַגנאטען און ניט געפּלויגען אויף די גרויס-אַרטיגע שליסעלעך מיט ברענענדיגע פּעדלעך-דריסאַקעס! און וואָל-טען האַטש די הייזער ניט געווען אויפגעפּוצט מיט אַזאַ שיק און מיט אַזאַ גלאַנץ! און וואָלטען האַטש די שווייצאַרען מיט די לאַך-קיעז, וואָס ביי דער טיר, ניט קוקען אזוי פּרעך און ניט לאַכען אייך גלייך אין פנים אריין! אַלסדינג וואָלט ער אייך מוחל געווען, נאָר אַבי מע זאָל ניט לאַכען פון איהם. און ווי אויף צו להכעיס האָט זיך איהם אויסגעוויזען, אז אלע מאַכען פון איהם חוץ. אלע

אפילו דער בעלהכית פון דער אכסניה, רב אלטער קאניעווער, וואס איז שוין געווען ביי אונז בעשריבען אויבען. א איד, וואס צוליב דעם, וואס זיינע געסט האבען ניט קיין „פראוואזשיטעלסטווע“ און טאָרען ניט זיין אין דעם הייליגען קיעוו, איז ער א חשוב ביי „נא-טשאַלסטווע“...

א טבע האט אָט דער איד, אַז ער רעדט צו אייד, קוקט ער אייד ניט אין די אויגען אריין, נאָר ערגיץ ווייט אַהין, און א גרינג שמייכלעך שפיעלט ביי איהם אונטער די גרויע וואַנסים. מיט'ן יונגען אורח רעדט ער ניט אויף „איהר“ און ניט אויף „דו“, נאָר ער דרעהט זיך קונציג ווי איין אַקראַבאַט און בענעהט זיך אַהן א „איהר“ און אַהן א „דו“. איד געב דאָ איבער אַ שמועס צווישען די צוויי, דאָס הייסט, צווישען דעם אַלטען גרייזגרויען בעל אכסניה און זיין יונגען אורח. דער איד שמייכלעך, קוקט אַראָפּ און דרעהט אַ פאַפיראַס, רעדט מיט אַ קוויטשעל, צוקער זיס:

ב ע ל א כ ס נ י ה : ס'הערט זיך?

א ו ר ח : וואָס זאָל זיך הערען?

ב ע ל א כ ס נ י ה : וואָס מאַכט מען?

א ו ר ח : וואָס זאָל מען מאַכען?

ב ע ל א כ ס נ י ה : איד מיין וואָס טהוט מען אין קיעוו?

א ו ר ח : וואָס זאָל מען טהון אין קיעוו?

ב ע ל א כ ס נ י ה : מסתמא זוכט מען דאָך עפּים אין

קיעוו?

א ו ר ח : וואָס זאָל מען זוכען אין קיעוו?

ב ע ל א כ ס נ י ה : א טהועכץ, אָדער אַ סלּוזשבע ?

א ו ר ח : וואָסער אַ סלּוזשבע ?

ב ע ל א כ ס נ י ה : דורך אַ רעקאַמענדאַציע ? אַ פּראַ-

טעקציע ? איד ווייס?...?

א ו ר ח : צו וועמען אַ פּראַטעקציע ?

ב ע ל א כ ס נ י ה : איד ווייס צו וועמען ? צום רב.

א ו ר ח : וואָס עפּים צום רב ?

בעל אכסניה: לאז זיין צו דער רביצין.

דא האט דער בעל אכסניה פאר דער גאנצער צייט איין מאל אויפגעהויבען די אויגען אויפ'ן יונגען אורח און איז געבליבען שטיל. האט איהם אבער דער יונגער אורח ניט אפגעלאזט.

אורח: ניין. וואס איז אייד עפּים געפעלען צום רב?

בעל אכסניה: אייד ווייס? א בחור'ל פון היינטיגע בחורים'לעך קומט קיין קיעוו, בעדארה ער האָבען מסתמא א בריעה צום רב, צום ראבינער מיין אייד, און דורך דעם ראבינער קאָן מען שוין האָבען א פראטעקציע... אזוי פיהרט זיך די וועלט. און אפשר האָב אייד א טעות, איז לא פדלתי — טאק יא ניע טאנצאוואל סמער וועדיעם!...

איז איהם שוין גאר געפעלען דאס אידישע ווערטעל: „האָב אייד ניט געטאנצט מיט'ן בער“ איבערזעצן אויף רוסיש. דעם בחור זענען אבער די לעצטע ווערטער פון'ם בעל אכסניה וועגען א פראטעקציע ביים ראבינער אריין, ווי מע זאגט, איז נאָז אריין, און ער האָט בעשלאָסען, אז סאיז אפשר גאר ניט אזוי קרום. א פראטעקציע ניט קיין פראטעקציע, גאר מאכען דעם ראבינער א וויזיט קאָן ניט שאַדען. און אפשר טאקי עפּים ברענגען אויך. פארט א ראבינער. און נאָך וואָסער א ראבינער! א „גובערנסקי“ ראבינער — א קלייניגקייט!... וואָס ווייטער צעוואכסט זיך ביי איהם די פאנטאזיע און דער פלאן געהאָלפּען צו ווערען דורכ'ן קיעווער ראבינער בעקומט ביי איהם מעהר חז און רעאלע פארמען, און ער זעהט ארויס בחוש, אז סאיז געווען א בעשערטע זאך, אז דורך דעם, וואָס א אידען רב אַלמער קאניעווער איז געפעלען צו מאכען חוזק, אדער גלאט אזוי אביסעל פלאפלען, איז ביי איהם געבוירען גע- וואָרען א אידעיע, א גליקליכע, א גלענצענדע אידעיע. און מיט א אידעיע איז אַלע מאל אזוי. דורך א קלייניגקייט, דורך א צופאל קומען אמאל ארויס די גרעסטע געשעהענישען איז דער וועלט. די היסטאריע פון די נוצליכסטע ערפינדונגען ווייס פון דעם סוד — סאיז גאר קיין ניט.

געקלויבען זיך עטליכע טעג דורכאנאנד און געוואוירע געוואָרן.  
 רען. וואו דער ראבינער זיצט, האָט ער איין מאָל אין אַ קאלטען  
 פריהמאָרגען אָנגעקלונגען רעכטס, האָט זיך געעפענט די טיר און אַ  
 האַנד האָט איהם אַ ווייז געגעבען, אַז ער זאָל קלינגען לינקס אין  
 דער קאַנצלעיאַריע, האָט ער אָנגעקלונגען לינקס אין דער קאַנצלע-  
 יאַריע. עפענט זיך די טיר און ער קומט אַריין אין דער קאַנצלע-  
 יאַריע, טרעפט ער דאָרט עטליכע אידען, פערשירענע טיפּען פון  
 אַלערליי פּראָפּעסיעס. צום מיינסטען בעל-מלאכות, אַרעמע, דער-  
 שלאַגענע, אָפּגעריסענע. אויך ווייבער אַ פאָר פערשלאָמפערטע מיט  
 פערוויסטע פנימער, און אַ געשוואָלען יונגעל מיט גרויסע צעריסענע  
 שטיוולעטען. פון וואָנען עס קוקען אַרויס די פינגער פון די פיס.  
 דערפאַר איז אַבער דעם יונגעלס האַלז אַרומגעוויקעלט מיט צוויי  
 שאַלען. ער זאָל זיך חלילה נישט פערקיהלען. אויף די ווענט הענגען  
 אַ צעריסענע מאַפע פון ארץ ישראל און אַ שלעכטער קייערליכער  
 פאַרטרעט. דיאָ קאַנצלעיאַריע, די אָפּגעריסענע אידען, די פער-  
 שלומפערטע ווייבער, דאָס געשוואָלענע האַלב באַרוויסע יונגעל,  
 די אָנגעריסענע מאַפע פון ארץ ישראל מיט'ן שלעכטען קייערליכען  
 פאַרטרעט וואָרפען אַן אויף אייך אַ מאַדנע מרה שחורה. און  
 טאַמער איז קאַרג — זיצט ביי איין אַלטען אויסגעמוטשעטען פער-  
 פלעקטען שרייבטיש איין אַלטער מאַן מיט איין אָפּגעבליאָקעוועט  
 טוידט פנים. ווען דער אַלטער זאָל נישט האַלטען קיין פּען אין האַנד  
 און נישט איינטונקען זי אַלע מינוט אין טינטער, וואָלט מען געקאָנט  
 זיכער מיינען, אַז דאָס זיצט אַ ברמינז, וואָס איז טוידט ווייניגס-  
 טענס עטליכע און דרייסיג יאָהר, נאָר מע האָט איהם איינגעמאַרע-  
 נירט, האַלט ער זיך. איינציגווייז פאַרטיגט זיך אָפּ דער אָפּגע-  
 בליאָקעוועטער ברמינז מיט אַלע אידען און ווייבער, און דאָס נעמט  
 צו נישט קיין סך צייט. אַרום און אַרום אפּשר אַנדערהאַלבען שעה.  
 ביז ער קומט צום געשוואָלענעם יונגעל מיט די צוויי שאַלען. דאָס  
 געשוואָלענע יונגעל נעמט אויך צו אַזא האַלבע שעה. דאָס יונגעל  
 וויינט. דער איינגעמאַרעטער ברמינז שרייט אויף איהם. דאָס-



קען גאט — געפטרט דאס געשוואלענע יונגעל אויך. דעמאלט טהוט דער ברמינן א ווינק צום העלד פון די בעשרייבונגען. ער זאל צוגעהן צום טיש. געהט ער צו. דער ברמינן קוים וואס מע הערט איהם :

— וואס'ט איהר זאגען ?

— איך דארף צום ראבינער.

דער ברמינן קוקט צו זיך אין ספר הזכרונות אריין און זיין קול געהט ווי פון יענער וועלט :

— א מעטריקע ?

— ניין.

— א חתונה ?

— ניין.

— א יונגעל ? א מיידעל פערשרייבען ?

— ניין.

— עמיצער געשמארכען ?

— ניין.

— א נדבה ?

— ניין.

— וואסזשע פארט ?

— גארנישט. איך האב געוואלט זעהען דעם ראבינער.

— אט אזוי זשע רעדט.

און דער מארענירטער ברמינן הויבט זיך אויף פון טיש, געהט פאואלי ווי אויף אונטערנעהאקטע פיס, ווערט פערשוואונדען אין א זייטיג חדר אויף פיפצעהן אדער אויף צוואנציג מינוט און קומט צוריק מיט א פארעווען פנים און מיט א טרויעריגען רעזולטאט :

— דער ראבינער איז ניטא אין דערהיים. איהר'ט מוחל זיין

קומען איין אנדערס מאל...

צום קיעווער ראבינער האט זיך דער העלד מטריח געווען ניט איין מאל און ניט צוויי מאל. ביז סאיז איהם געראטען צו

טרעפען אין דער הייב. דערפאר אבער האט ער געהאט ביי איהם איין אויפנאחמע זעהר א פריינדליכע און א הארצעדיגע. דער אגב הויב איז אפילו געווען ניט אזוי פויגעלדיג. דער ראבינער איז אין דער ערשטער מינוט געווען ווי דערשלאקען. ער האט זיך אביסעל אנגעשטרענגט ביז ער האט ארויסבעקומען פון'ם יונגען בעזוכער, וואס איז זיין באגעהר. דער בחור האט געמיינט, אז אין קיעור א ראבינער בעדארף נאכ'ן ערשטען קוק אליין פערשטעהן, וואס יענער וויל און וואס יענער בעדארף. צום סוף קוקט ער גאר ווי א זיג דיגער מענטש אין די אויגען אריין און מע דארף איהם צעקיען איטליכעס ווארט און אריינלעגען אין מויל אריין. און ערשט נאכ דעם, אז מע האט דאס איהם גוט צעקיעט, לאזט זיך אויס, אז ער קאן גארנישט טהון. לחלוטין גאר נישט. דאס איינציגע, וואס ער קאן יא טהון — איז געבען א רעקאמענדאציע, א פראטעקציע. — א פראטעקציע? גאנץ גענוג! וואס דארף איך דען נאך?

איך בעדארף מעהר ניט ווי א פראטעקציע.

און דער בעזוכער בעטראכט דעם קיעווער ראבינער און פערגלייכט איהם מיט די ראבינערס פון די קליינע שטעטלעך, וואס ער האט ווען געקענט. און עס געהען איהם דורך פערביי א גאנצע רייהע פון ראבינערס, „קאזיאנע“ רבנים פערזעהענישען, טויגעניכטען, צווישען זיי איינער מיט א פליד אויפ'ן קאפ. אקער גען די אלע איז דער קיעווער — א מאגנאט, און זיי אקעגען איהם זיינען חיות, קארליקעס. דער איז א ריעז. און א שענער מענטש. איין חסרון נאר, וואס ער איז א געלער און אביסעל א שוועהרער פארשוין. רעדט פאמעלעך, טהוט יעדער זאך פאוואלי, דענקט פא- וואלי, כמעט אהן נערווען. אזעלכע מענשען לעבען הונדערט יאָהר. זיי כאפען זיך ניט שטארבען — זיי האָבען צייט.

— איז ווילט איהר, הייסט דאס, פון מיר א פראטעקציע?

צו וועמען?

— צו וועמען? דאס דארפט איהר שוין אליין בעטראכטען...

גוט. ער וועט זיך בעטראכטען. און דער ראבינער צעפרעגט זיך

נאך אמאל ביים בעזוכער, ווער ער איז, פון וואנען ער איז און וואס איז זיין באגעהר? דערנאך געחט אוועק א לאנגע פויזע פון א פאר מינוט, א קוועטש א קנעפעל און עס בעווייזט זיך דער אלטער אפגעבליאקעוועטער און גוט געמארענירטער ברמינז פון דער קאנצעלאריע און דער ראבינער הייסט איהם אָנשרייבען א בריעף צו זיינעם א פריינד — דעם נאמען האט ער נישט איינגעהערט — און בעמען איהם, טאמער קאן ער עפּים טהון פאר אַט דעם בחור... און צום בחור האט דער ראבינער א זאג געגעבען, אז דאס שרייבט ער א בריעף צו זיינעם א פריינד הערמאן מארקאוויטש באראץ, וועלכער איז א פריסיאזשנע פאוויערענע און א „אומשאנע יעוורי" ביים גענעראל גובערנאטאָר...

אָפּגעטהאָן אזא שוועהר שטיקעל ארבייט, האט דער ראבינער גער אָפּגעטעמט. מע האט געזעהען, אז דעם מענשען איז אַראָפּ א בארג פון די פלייצעס. ער האט טאקי אביסעל צוגעהאָרעוועט. דערפאר האט ער אָבער געטהאָן א נוצליכע זאך — אויסגעארבייט פאר דעם בחור א פראטעקציע, און נאך וואס פאר א פראטעקציע — צום „אומשאנע יעוורי" ביים גענעראל־גובערנאטאָר!... אזוי ווייט האט זיך דעם בחור'ס היציגע פאנטאזיע גאָרניש פאָרגע־שטעלט. די פראטעקציע, וואס ער האט געהאלטען אין בוזעם קע־שעני, האט איהם געווארעמט דאס לייב און געטראָגען אין דער לופטען. ער געהט פון דאָנען גלייך צום „אומשאנע יעוורי" וואס ביים גענעראל־גובערנאטאָר — דאָ וועט שוין עפעס זיין!... און דער „אומשאנע יעוורי" אליין שטעלט זיך איהם אַנדערש נישט פאַר, ווי א פראפעסאָר בעהאנגען מיט מעדאילען, ווי א גענעראל. מיט א ציטערניש קלינגט ער אָן ביי דער טיר און ער ווערד אריינגעלאָזען אין א קאבינעט מיט ספרים און ביכער. עס קלאפט איהם א צאָהן אייר א צאָהן. אין א פאַר מינוט ארום פליהט אריין א איד מיט שיטערע באקענבארדען און מיט זעהר א נידעריגע ראיה און איז עפּים מאָדנע צעטראָגען. נישט שוין זשע איז אַט דער איד א „אומ־שאנע יעוורי" ביים גענעראל־גובערנאטאָר? ער זאָל נישט געהן

אויסגענאלט א שטיק באַרד אַקוראַט אין מיטען, וואָלט ער גע-  
 גאַנגען שוועהרען, אז ער איז א מלמד, א גמרא מלמד, א טבע האָט  
 אָט דער „אומשאַנע יעווריי“, אז ער רעדט, שפּייט ער און איז אַ  
 מאַדנע צעטראַגענע בריאה. פון איהם דערצעהלט מען אין קיעוו,  
 ווי ער איז שוין נאָכדעם געוואוירע געוואָרען, אַלערליי מעשיות  
 און אנעקדאטען. למשל: צו זיך אהיים האָט ער קיין מאָל נישט  
 געטראָפּען ביז ער האָט נישט איבערגעלייענט אויף דער טיר דעם  
 אויפשריפט „הערמאַן מאַרקאוויטש באַראַץ“... איין מאָל האָט  
 זיך באַראַץ שטאַרק איינגעקוקט אין זיין נאָמען און האָט דערוועהען  
 פון אונטען אָנגעוויזען די שפּרעכשטונדען פון 3 ביז 5, אַ קוק גע-  
 נעבען אויפ'ן זייגער, אז ס'איז ערשט 2, האָט זיך באַראַץ בעטראַכט.  
 אז מסתמא איז באַראַץ נישטא אין דער היים. און ווי באַרד באַראַץ  
 איז נישטא אין דערהיים, היינט וואָס האָט דאָ באַראַץ צו טהון?  
 איז זיך באַראַץ דערווייל געגאַנגען אין גאַרטען שפּאַצירען...  
 מיט איינעם וואָרט, אויף באַראַץ'ן זאָגט מען אין קיעוו, אז באַראַץ  
 זוכט באַראַץ'ן און קאָן איהם נישט געפינען... אין דעם דאָזיגען  
 פריהמאַרגען איז באַראַץ געווען גאָר בעזונדער צעטראַגען און  
 נישט גוט געשטימט. ער האָט זיך געאיילט ערגיץ געהן, געוואָרפען  
 זיך און געשפיגען און געשפּריצט. דערנאָך, אז ער האָט איבערגע-  
 לייענט דעם בריעה פון'ם ראַבינער, וואָס רעקאָמענדירט פאַר איהם  
 דעם בחור, האָט זיך דער „אומשאַנע יעווריי“ אַ האַפּ געגעבען ביים  
 קאַפּ, גענומען אַרומשפּאַנגען איבער'ן חדר הין און צוריק, רעדען און  
 שפּיען און בעטען זיך רחמים, מע זאָל איהם לאָזען צורוח, וואָרום  
 ער ווייסט נאר נישט און קאָן נאר נישט און וועט גאַרנישט טהון! אַ  
 גאַטס רחמנות געווען צו קוקען אויפ'ן „אומשאַנע יעווריי“! דער  
 בחור האָט זיך גענומען פערענטפערען, אז ער מיינט נישט קיין  
 בייז. אז זיין גאַנצער מיין איז געווען, טאַמער... אַ פּראָטעקציע...  
 נאָר באַראַץ לאָזט איהם נישט רעדען. ער זאָגט, אז ער ווייסט עס  
 אַליין גאַנץ גוט. אין אז איהם ברענגט נאָר אויפ'ן ראַבינער, וואָס  
 אַלע טאָג, אַלע טאָג שיקט ער צו איהם יונגע מענשען. וואָס קאָן

ער טהון פאר זיי? וואָס ווייס ער? ווער איז ער? וואָס איז ער?  
ער איז דאָך ניט בראַצקי!...

מיט אַ צעבראָכען האַרץ און מיט אַ שוועהר געמיט האָט זיך  
דער בחור אַרויסגעליטשט פון'ם „אומשאַנע יעווריי.“ נאָר אַז ער  
איז שוין געווען גאנץ אונטען אויף די טרעפּ, האָט ער דערהערט,  
אַז מע רופט איהם צוריק, טאַקי דער זעלבער „אומשאַנע יעווריי.“  
באַראַץ האָט זיך בעטראַכט, אַז ער אליין קאָן טאַקי נישט טהון  
פאַר איהם גאר ניט. ער קאָן איהם אָבער געבען אַ רעקאָמענדאַציע  
צו זיינעם אַ פריינד און אַ קאַללענאַ, צו קופערניקען. קופערניק,  
ער זאָל וועלען, קאָן ער טהון אַ סך, זעהר אַ סך! אַ קליינניקייט  
קופערניק? מיט אַזאַ פראַטעקציע קאָן מען דורכברעכען מויערען!  
בעוועגען די גרעסטע לייט! און נישט לאַנג געטראַכט, זעצט זיך  
אָוועק דער „אומשאַנע יעווריי“ און שרייבט אַ קארטעל צו זיין  
בעסטען פריינד און קאַללענאַ, צום בעריהמטען אַדוואָקאַט לעוו  
אַבראַמאָוויטש קופערניק.



קופעהנימ





## קופערניק

ער זוכט דעם בעריהמטען ארוואקאט אויפ'ן "קרעשטשאטיק" — "מעניאלנאיא קאנטארזא קופערניקא" — אין אקרוזשנע סוד. — ער נעמינט ענדליך וועמען ער זוכט, און די פראטעקציע ווירקט. — א קליינער טעות : ניט קופערניק, נאר משה עפעלבוים פון ביעלאצערקאוו.

ער נאמען קופערניק, אדער ווי מע האט איהם גערופען צווישען אידען „קאפערניקאו", איז גע- ווען כמעט אזוי בעריהמט און פאפולער ווי אלכסנדר פאן הומבאלד אין אייראפא, אדער ווי קאלומבוס אין אמעריקא. דער פראצעס פון קר- טאאזיס, דער בעריהמטער בלוט-בלבל, וואס קר- פערניק האט פערטהייריגט און ריין געוואשען, האט איהם געמאכט אזוי בעריהמט, ווי אין א סך יאהרען ארום האט בעריהמט געמאכט איין אנדער ארוואקאט, א. א. גרוזענבערגען, דער פראצעס פון מענ- דעל בייליס. און אזוי ווי פון גרוזענבערגען, אזוי האט מען פון קופערניקען אין זיין צייט דערצעהלט נסים ונפלאות, ארומגערינ- געלט מיט לעגענדען.

האבענדיג א פראטעקציע צו אזא מאן, ווי קופערניק, מעג מען זיך שוין ערלויבען צו טרוימען, פאנטאזירען און חלומען די בעסטע חלומות. האפען זיך שטארק אין איד ניטא וואס. ובפרט, אז ער ווייס נאך גארניט, וואו קופערניק'ס אדרעס איז. האט ער זיך פאוואלי ארויפגעדראפעט אויפ'ן הויכען „קרעשטשאטיק" די שענ- סטע גאס אין קיעוו, און דארט איז אונזער העלד ניט שוועהר גע- ווען צו דערפרעגען זיך, וואו קופערניק זיצט. אריין אין א הויף



אמענע דאטעל „יעווראפא.“ האט ער איבערנעלייענט אויף רוסיש : „מיעניאלנאיא קאנטארע קופערניקא.“ איז איהם אפילו געווען א חרוש ווי קומט צו קופערניק דעם אדוואקאט א „מיעניאלנע קאנ-טאהר“ ? נאר עס איז איהם באלד פערענטפערט געווארען די קשיא. אריינגעקומען אינווייניג איז קופערניק'ס קאנטאר, האט ער געטראפען א יונגען מאן מיט בלויע ברילען און א אידנע א ליט-וועטשקע אין א ווייסען פארוק.

— צו וועמען דארפט איהר ?

— צו קופערניקען.

— פון וועמען ?

— פונ'ם אוטשאנע יעווריי, פון הערמאן מארקאוויטש באראץ

א קארטעל.

— פון באראץ' א קארטעל ? ווייזט אהער.

דער יונגערמאן מיט די בלויע ברילען נעמט דאס קארטעל און טראגט דאס צו צו דער ליטוועטשקע אינ'ם ווייסען פארוק. די ליטוועטשקע נעמט דאס קארטעל, טהוט אן די ברילען, ליענט דורך און טהוט א שמיץ דאס קארטעל פון זיד.

— ס'איז ניט צו מיר, ס'איז גאר צו מיין זוהן.

— וואו געפינט ער זיד ?

— ווער ?

— אייער זוהן.

— מיין זוהן וואו געפינט זיד ? וואס הייסט וואו ? אין אק-

רוזשנע סאד אריין געהט, וועט איהר איהם געפינען.

זוכען איין אדוואקאט אין אקרוזשנע סוד איז פונקט אזא שכל, ווי מע זאל זוכען א נאדעל אין א וואגען היי. דער אקרוזשנע סוד איז איין אונגעהייער גרויסע אלטע געביידע מיט אייזערנע טרעפ און מיט אזוי פיעל חדרים, זאלען און אפטיילונגען, אז א פרעמדער קאן דארט פערבלאנזעט ווערען און פערליערען דעם קאפ. צום ער-שטען מאל אויף זיין לעבען האט אונזער העלד דערזעהען אזוי פיעל מענשען אין שווארצע פראקען מיט גרויסע פארטפאלען. דאס זענען

לויטער געשוואהרענע אדוואקאטען. געהט טרעפט, ווער פון זיי איז דא קופערניק ? אפשטעלען איינעם פון זיי און א פרעג טהון—איז א זאך, וואס איז אונמעגליך. אז אלע זענען זיי פערטראגען. אלע לויפען מיט פארטפעלען, דער אהער, דער אהין, ווי די משוגעים. איינעם, א מאן אהן א שווארצען פראק, נאך מיט א גרויסען געלען פארטפעל און מיט זעהר א סימפאטיש פנים, האט ער געוואגט אפצושטעלען און א פרעג טהון : „וואו איז דא קופערניק ?“ האט ער בעקומען פונ'ם מאן איין ענטפער : „צו וואס דארפט איהר קור פערניקען ?“ „איד האב צו איהם א קארטעל פונ'ם אוטשאנע יעווריי הערמאן מארקאוויטש באראץ.“ „א ? פון באראץ ? זיצט א ווייז לע—איכ'ל באלד קומען.“ און דער מאן בעווייזט איהם אויף א לאנגער פאלירטער באנק, טהוט זיך א גליטש און ווערד נעלם. דער בחור זעצט זיך אוועק אויף דער לאנגער פאלירטער באנק און זיצט א האלבע שעה, א שעה, אנדערהאלבען שעה—ניטא קיין מאן, ניטא קופערניק. שטעהט ער אויף פון דער פאלירטער באנק און לאזט זיך געהן. דער עולם איז שוין געווארען א סך שיטערער. וואו ניט וואו ווארפט זיך נאך דורך א שווארצער פראק. ער דערזעהט דעם מאן, וואס מיט'ן געלען פארטפעל.

— א ? איהר זענט נאך דא ? וואס, אייגענטליך, דארפט איהר צו קופערניקען ?

דערזעהלט איהם דער בחור נאך אמאל :

— א קארטעל פון הערמאן מארקאוויטש באראץ. . .

— און וואו איז דאס קארטעל ?

בעווייזט ער איהם דאס קארטעל. דער מאן לייענט דורך דאס קארטעל.

— וואס, אייגענטליך, האט איהר געוואלט פון קופערניק'ען ?

— איד ווייס נאך אליין ניט אקוראט. . . אפשר וועל איד

קריגען ביי איהם א שטעלע ? . . .

— וואס קענט איהר ?

— איד קען שען שרייבען, אידיש און רוסקיש . . .

— רוססיש אויך ? קומט מיט מיר.

בעדארה ער נאך זיין אין ספק, אויב דאס איז קופערניק ? . . .  
 ארויסגעגאנגען מיט'ן בחור פון אקורזשנע סוד, האט ער, קופערניק,  
 הייסט דאס, געהאפט א „ליחאטש"—א דראזשקע אויף גומעלא-  
 סטיקענע רעדלעך, און האט א זאג געגעבען : „גאסטיניצא ראס-  
 סיא." פייף אויסען בויגען האט זיי דער ליחאטש געבראכט צו  
 פיהרען צו א האטעל, וואס זיין נאמען איז „ראססיא." אריינגע-  
 קומען איז א שטארק אנגערויכערט צימער, האט קופערניק בעזעצט  
 דעם גאסט ביים טיש, פעררויכערט א פאפיראס און דערלאנגט  
 איהם א בויגען פאפיער מיט א טינט און פערער און פארגעלעגט,  
 ער זאל אנשרייבען א פאר שורות. דער בחור האט איינגעטונקען  
 די פען אין טינט און איידער ער האט זיך צוגעקליבען שרייבען,  
 האט ער א פרעג געגעבען ביי קופערניקען, ווי אזוי וויל ער זאל מען  
 איהם שרייבען—אויף אידיש אדער אויף רוססיש ?—פערשטעהט  
 זיך, אז אויף רוססיש ! דער בחור האט זיך צוגעפלייסט. דער זכות  
 פונ'ם רבין מאַניש מיט זיין גאלדענער האַנד איז איהם בייגעשטא-  
 נען. און נאך דער ערשטער שורה האט איהם קופערניק איבערגעשלא-  
 גען און א זאג געגעבען, אז ער איז צופריעדען מיט זיין האַנדשריפט,  
 און האט איהם פארגעלעגט א פאפיראס. פונ'ם פאפיראס האט  
 זיך דער בחור אפגעזאגט :

— האט קיין פאראיבעל ניט, פאני קופערניק, איך רויכער ניט.

— האט קיין פאראיבעל ניט, יונגערמאן, איך בין ניט קופער-

ניק. מיין נאמען איז גאר עפעלבוים.

— עפעלבוים ?

— נו, יא, עפעלבוים. משה עפעלבוים פון ביעלאצערקאוו. . .

פריסאזשנע פאוויערענע. . .

\* \* \*

א באשערטע זאך. געהט זייט א נביא, אז פון א קיעווער קר-

פערניק וועט זיך גאר אויסלאזען א משה עפעלבוים פון ביעלאצער-

קאוו ! דער משה עפעלבוים פון ביעלאצערקאוו האט זיך ארויסבע-

וויזען פאר איין אמת'ען דזשענטעלמען. ער האט זיך לאנג נישט געדונגען פאר'ן פרייז. מסכים געווען אויף אלסדינג. ער האט נאך צוגעזאגט דעם בחור, אז ער וועט איהם צולערנען אדוואקאטור און וועט איהם נאכדעם געבען רעקאמענדאציעס ניט נאר צו קופער-ניקען, צו נאך א סך גרעסערע מענשען פון קופערניקען, ווארום ער קען זיך מיט אלע גרעסטע לייט אין קיעוו, אין מאסקווע און אין פעטערבורג, אויסגעבונדען מיט אלע מיניסטארען. אויב דער בחור וויל, קאנען זיי נאך היינט פאהרען קיין ביעלאצערקאוו, ער, עפעלי-בוים, בעדראף זיך נאר אראפפאפּען אויף א מינוט צום גענעראל-גובערנאטאר. און ווי באלד צום גענעראל גובערנאטאר, מוז ער שוין זיין מיט א ווייזט אויך ביי'ם גראזשדאנסקי גובערנאטאר. ווארום די הינט זענען שרעקליך מקנא איינס דאס אנדערע. ער האט אפילו בעדראפט זיך זעהען מיט'ן קיעווער פאליצמייסטער אויך. נאר ער קאן בעשטעהען, אז דער פאליצמייסטער זאל קומען צו איהם—ער איז נישט קראנק . . .

דער פריסיאזשנע פאוויערענע עפעלבוים האט זיך ארויסגע-האפט, איבערגעלאזט א פרעמדען אונבעקאנטען בחור אויף גאט'ס בעראט. די אדוואטיורע איז דעם יונגען רייזענדער דוקא געפעלען. און פון דער פערזעהנליכקייט פון דעם עפעלבוים איז ער גאר געווען ענציקט. ער האט נאך קיין צייט ניט געהאט רעכט צו בעטראכטען די לאגע, האט זיך עפעלבוים אומגעקעהרט צוריק, צוגעפאהרען ברייט אויף א ליחאטש'אנגעלאדען מיט פולע פעק און מיט פעק-לער. דארט איז געווען פון כל טוב : הערינג, און פיש, און באליק, און איקרע, און פרוכטען, און פאפירארען.

— אייהר מיינט, ס'איז געקויפט ? ס'איז לויטער מתנות. גע-שענסט פון דער גענעראל גובערנאטארשע, פון דער גובערנאטארשע און פונ'ם פאליצמייסטער'ס ווייב...

— אייהר זענט דען געווען ביים פאליצמייסטער אויך ? אייהר האט דאך געזאגט, אז . . .

— חס וחלילה ! נישט פון זיין ווייב, נאר פון זיין פאליבאור-

ניצע . . . איד בין איהר אדוואקאט. איד פיהר איהר א פראצעס  
 אין פאלאטע אויף א האלבען מיליאן. זי איז א פיעלפאכע מיליאן-  
 נערשע, נאר א קארנע, פאר א גראשען וועט זי זיך אויפהענגען!  
 פאר מיר איז אבער ניטא צו טייער . . . פאר מיר זענען זיי אלע  
 די כפרה! . . . פאהרען מיר, הייסט דאס, קיין ביעלאצערקאוו?  
 — פאהרען מיר, הייסט דאס, קיין ביעלאצערקאוו.

א שטעלע פון א „סעקרעטאר“





## א שטעלע פון א „סעקרעטאר“

ער פאָהרט מיט זיין נייעם פאטראָן קיין ביעלאָצערקאָוו. — מע נעמט איהם אויף ווי א טייערען גאסט. — פאָמיליען־אידיילעס. — „רב לוי.“ — דער בעלהבית לעהרענט מיט'ן סעקרעטאר חלכות אדוואקאט. — מיאום אפגענאָרט. — ער שרייבט אַ מליצה־כריעה צום פאטער און בעקומט נייע האַפנונגען.



אַהרענדיג פון קיעוו קיין ביעלאָצערקאָוו, האָט זיך דער „פריסיאָזשנע פאָויערענע“ עפעלבוים גע- שטעלט גאנץ ברייט, אויפגעפיהרט זיך ווי א רייכער פאָמיעשטיק, ניט געזשאַלעוועט קויפּען בילעטען ערשטער קלאַס. אויפ'ן וואָקזאַל, אין פאסטאָוו, געגעבען שעהן צו לייען געלד דעם בופעט. דעם מענשען, וואָס האָט זיי בעדיענט, האָט ער אויך גאנץ פיין בעהאַנדעלט. אונזער יונגען העלד האָט ער פאַר זיינע בע- קאנטע פאָרגעשטעלט אַלס „סעקרעטאר“... און וואָס ער האָט אַזעלכעס דערצעהלט אויף זיין „סעקרעטאר“ ביי זיך אין דער היים — ווייסט נאָר איין גאָט אין הימעל... נאָר מע דאַרף זיך פאָרשטעלען, אַז מסתמא האָט דער „פריסיאָזשנע פאָויערענע“ אויס- געמאָהלט פאַר זיינע היימישע זיין „סעקרעטאר“ מיט די רייכסטע און שענסטע פאַרבען. וואָרום ער האָט געהאט אַזאַ גרויסאַרטיגע וואַרעמע אויפנאַמע, וואָס נאָר אַ לאַנג־ערוואַרטעטער גאסט, אָדער אַ רייכער קרוב פון אַמעריקא, קאָן זיך ווינשען; אַזאַ קרוב, וואָס מע קוקט אַרויס אויף זיין ירושה... משה עפעלבוים'ס ווייב, אַ אידינע אַ צדיקת און אַ זעלטענע ווירטין, האָט זיך אָנגעטהאָן שבת'דיג און אויסגעצוואָנגען די קינדער. דערנאָך האָט זי אָפּגע- קאָכט אויף וועטשערע אַ מאַהלצייט, וואָס איהם וואָלט געמאָגט עסען דער קייסער. עפעלבוים'ס עלטערער בחור לוי, אַ חכם אַ יונגאַטש, — אין שטוב האָט מען איהם גערופּען „רב לוי“ — האָט

זיך ניט געקאנט איינהאלטען פון התפעלות און האָט אַ בורקע גע-  
געבען, אויפשטעהענדיג פון טיש און גלעטענדיג זיך דאָס בייכעל,  
אַז עס וואָלט גאָר ניט געשאדט, אַז אַלע טאָג זאָלען זיין אזעלכע  
געסט און מע זאָל קאָכען אזעלכע גוטע מאָהלצייטען... האָט איהם  
משה עפעלבוים געשענקט אַ פאַטש און האָט איהם אַ זאָג געגעבען,  
אַז ס'וואָלט גאָר ניט געשאדט, אַז ער, רב לוי, זאָל זיין אַ ביסעלע  
קליגער און זאָל ניט האָבען אַזאַ לאַנגע צונג... און צום „סעקרע-  
טאַר“ האָט ער אַ זאָג געגעבען:

— ווי געפעלט אייך מיין קדיש, רב לוי? אַ פיינער תכשית!  
קיין עין הרע אַ מושלם! מיין קאַפּ מעג שוין דעמאָלט ליגען אין  
דער ערד, ווען ער וועט קאָנען זאָנען נאָך מיר קדיש....  
פונ'ם ווייז האָבען זיך אַלע צעלאַכט, און רב לוי אויך בתוכם.  
פון דעסטוועגען האָט די מוטער געפונען פאַר נויטיג זיך אָנגעמען  
די קרוידע פון איהר זוהן — פאַרט אַ מאַמע! נאָר איהר אריינמיר-  
שען זיך האָט שיער אַרויסגערופען אַ קאָנפליקט. די פרוי עפעלבוים  
איז געווען זיכער, און זי האָט דאָס גאַנץ אָפּגעטליך אַרויס גע-  
זאָגט, — אַז איהר „קדיש“ וועט קומען אין זיין טאַטענס יאָהרען,  
וועט ער האָבען פונקט אזוי פיעל שכל, וויפיעל דער טאַטע זיינער...  
— און אפשר נאָך מעהר ווי דער טאַטע... — האָט אונטער-  
געחאַפט רב לוי אליין, און דער פאַטער איז געוואָרען אָנגעצונדען.  
אַ גליק, וואָס רב לוי האָט זיך בעצייטענס אָפּגעטראָגען, אַניט  
וואָלט געקאָנט זיין זעהר ניט שעהן... משה עפעלבוים האָט זיך  
מורד געווען, אַז האָטש ער איז אַ געגנער פון „לייב שטראָף“ און  
האָטש ער האלט, אַז שמיסען איז אַ באַרבאַרישער מנהג, וואָס  
שטימט ניט איין מיט די „פרינציפען פון ציוויליזאַציע“, פון  
דעסטוועגען געפינט ער, אַז ס'איז זעהר נויטיג, אַז אַזאַ פערשייטער  
בחור, ווי זיין רב לוי, זאָל פערזוכען שמיץ, האָטש איין מאָל אין  
וואָך... דאָס אליין, זאָגט משה עפעלבוים, איז ביי איהם אַ פרינ-  
ציפּ. און עס לאָזט זיך דענקען, אַז רב לוי'ן איז בעקאנט דער דאָ-  
זיגער פרינציפּ, וואָרום רב לוי האָט זיך זיין פרינציפּ, אַז קוים  
ווייל איהם דער פאַטער מקיים פסס זיין, טראָגט ער זיך אָפּ און  
והילד איננו — געהט זוכט איהם!...

רב לוי'ס אַפּטראָנען זיך האָט אַבער נישט בערוהיגט דעם

אויפגעהויבענעם קאנפליקט. דער קאמפף האט זיך נאך אריבער-  
געטראָגן, ליטעראַריש גערעדט, אויף איין אנדער באַרען. אנשטאָט  
דעם, וואָס פריהער מיט א מינוט איז ער געווען צווישן פאָטער  
און זוהן, האָט די מלחמה אַצינד אויסגעבראָכען צווישן מאן און  
ווייב. משה עפעלבוים האָט ארויפגעווארפן די גאנצע באַד  
אויפ'ן ווייב, אז שולדיג איז אינגאנצען זי, זיין לייעבע געטרייע  
פרוי, זאָל געזונד זיין, דערמיט, וואָס זי שטעלט זיך איין פאר  
איהר שענעם קדיש. און דאָס ווייב, מאַראַם עפעלבוים, האָט זיך  
ניט געלאָזט שפיינן אין דער קאשע און האָט דערמאָנט איהר  
ליעבען געטרייען מאן זאָל לעבען, אז ווען ער איז געווען אין זיין  
זוהנ'ס יאָהרען, איז ער געווען א סך מעהר באַסיאָק, ווי איהר  
„קדיש“ איז אַצינד, און אויב ער, איהר טייערער משה עפעלבוים,  
האָט א גוטען זכרון, בעדאָרף ער געדענקען, אז מע האָט איהם  
אמאָל, ניט היינט געדאַכט, גערופען ניט משה עפעלבוים, נאָר  
„משה פלעצער“...

מע קאָן ניט זאָגען, אז פאר א גאסט זאָל עס זיין שטאַרק  
איינגענעהם צו זיין איין אומגעריכטער עדות ביי א פאמיליען-  
דראַמאַ און צוקוקען, ווי די לייעבע און געטרייע מאן און ווייב  
וואַשען זיך דאָס קויטיגע גרעט פאר אלעמען אין די אויגען. איין  
זאך האָט דאָ דער גאסט בעמערקט און בעוואונדערט, ווי אזוי  
ביידע קעמפפערנע צדדים, ניט דער מאן און ניט דאָס ווייב האָבען  
זיך דערביי אָפגעגעסען דאָס האַרץ. אדרבה, עס האָט אויסגעזעהן  
גלייך, ווי דאָס פאָר פאָלק איז נאָר-וואָס נאָך דער חתונה אויף  
זייער ערשטער האַכצייטס-טרייזע און נישט האָבענדיג וואָס צו  
טהון, בייט מען זיך מיט זיסע קאַמפלימענטען. אַלערליי מענשען  
זענען פאַרהאַן אויף גאָט'ס וועלט און אַלערליי אידליעס!...

\* \* \*

נאָך דער גרויסאַרטִיגער וועטשערע האָט דער „פריסִיאַזשנע  
פאָווערענע“ עפעלבוים אוועקגעזעצט זיין גאסט און זיין „סקרע-  
טאר“ צום שרייבטיש, געגעבען איהם איבערשרייבען א פאפיער,  
און אַליין האָט ער זיך צוגעשפאַרט האַפּען א דרימעל. איבערגע-  
דרימעלט זיך, האָט ער פעררויכערט א פאפיראַס און האָט פערבונ-  
דען א שמועס מיט זיין יונגען „סקרעטאר“. דער שמועס איז

געווען אזוי אינטערעסאנט, אז ס'וואלט געווען, כ'לעבען, איין עבירה פאר גאט איהם דורכצולאזען אונבעמערקט. עס איז שווער איהם איבערצוגעבען נאך אזוי פיעל יאָהרען בוכשטעבליך. נאָר דער אינהאַלט, דער תמצית פון איהם איז געווען לערך אַט אויף דעם שטייגער :

— הערט זשע אויס, יונגערמאן, די מעשה דערפון איז אזוי : איהר זענט א יונגעל, זעה איך, נישט קיין גרויסער נאָרד און איהר האָט א שעהן הענטעל צום שרייבען. און א צינגעל אויף צו רעדן רוססיש האָט איהר אויך — אַלע סימנים, אז אייער בעגעהר קאָן דערפילט ווערען. דאָס הייסט, איהר זענט א געבוירענער אַרוואָקאט. דאַרפט איהר אָבער זעהען איין זאך — איהר זאָלט וועלען. אז איהר'ט וועלען, וועט איהר זיין. קענטעניש איז א ביי-זאך. דער עיקר — איהר טאָרט ניט אַראָפּפאלען ביי זיך, טאָמער קאָן יענער בעסער פון אייך. איהר בעדאַרפט מיט אייער צינגעל 'צעקלאָפּען יענעם'ס קענטעניש. איהר טאָרט ניט בעווייזען איין מינוט, איין רגע, אז איהר האָט דרך-ארץ פאַר א גרעסערען. וואָרום איהר זענט דער גרעסטער. איהר דאַרפט האַלטען אין איין שיטען מיט ווערטער. די צונג דאַרף אַרבייטען מעהר ווי דער קאָפּ. איהר דאַרפט פערשיטען יענעם מיט אזוי פיעל ווערטער, אז יענער זאָל ווערען צעטומעלט און זאָל פערלירען יעדען געדאַנק און יעדען פערשטאַנד... דעמאָלט קאָנט איהר יענעם פערוואַרפען מיט טויר זענדער גראַנאטען פונ'ם „סוואָד זאַקאָנאָוו" און פון „קאַסאַציאָנע דעפּאַרטאַמענט", וואָס ניט געשטויגען, ניט געפלויען. דאָס איז פאַר די ריכטער. און פון די קליענטען רעדט מען ניט. קליענטען זענען שאָף, וואָס לאָזען זיך שערען. בהמות, וואָס לאָזען זיך מעל-קען. פערד, וואָס האָבען ליעב, אז מע פאַהרט אויף זיי רייטענדיג. מיט זיי איז אוראייניטאָ וואָס צו צערעמאָניען זיך. זיי האַלטען ניט פון א צעווייקטער לעמעשקע, וואָס פּרעדיגט מאָראַל. זיי האָבען מעהר דרך-ארץ פאַר א נאָהאַל, איידער פאַר א געלעהרטען פּראָפּעסאָר, וואָס איז אָנגעשטאַפּט מיט זאַקאָנעס, ווי א זאָס מיט פּאַלאָוע. אויף דער גאס טאָרט איהר זיך ניט בעווייזען אָהן א גרויסען פאַרטפּעל — איהר מעגט דאַרטען האַלטען אַלטע גאַזעטען, אָדער קויטיגע קעלנער מיט מאַנשעטען. און אין שטוב ביי זיך

מענט איהר זיך שפיעלען מיט דער קאץ גאנצע טעג. נאָר אז איהר דערהערט אַ קלונג, דארפט איהר זיך פערטיעפּען אין אַ גראָבען בוך און זיך רייבען דעם שטערן. אַ קליענט מאָרט איהר ניט אַרויסלאָזען פון די הענד, ביז איהר'ט איהם ניט אויסזויגען ביז'ן סוף, און עס דארף ניט זיין אַ זאך אויף דער וועלט, וואָס איהר זאָלט זאָגען „איך ווייס ניט“, — וואָרום איהר ווייסט אלעס!...

נאָך אזא שעהנער לעקציע וואָלט דער פערפאַסער פון דער דאָזיגער ביאָגראַפיע, דאכט זיך, געמענט פערשטעהן, וואָס פאַר אַ מין נפש אָט דער „פּריסיאָזשנע פּאַווערענע“ משה עפעלבוים איז. האָט אָבער דער עפעלבוים געהאט אזא קלוג, סימפּאַטיש פנים, אז ער האָט אייך פער'כשוּפ'ט מיט זיינע אויגען און אונטערגעד קויפט מיט זיין (ערען, און ניט ווילענדיג זענט איהר געוואָרען זיין נער מיט לייב און לעבען. דעם זעלבען אויפדערנאכט, נאָך דעם ווי ער האָט זיך איבערגעדרימעלט, האָט ער גענומען דאָס שטעקעל מיט'ן פאַרטפּעל און האָט זיך געקלויבען ערגיץ געהן. און דאָ איז אַרויסגעשפרונגען וויעדער אַ קאָנפליקט צווישען די ליעבע און געטרייע מאַן און ווייב. דאָס ווייב האָט אַ פרעג געגעבען ביי איהר מאַן, וואוהין ער געהט. דער מאַן האָט געענטפערט, אז אין קלוב אַריין אויף איין האַלבע שעה. ער דארף זיך דאָרטען זעהען מיט אַ מענשען. האָט איהם דערויף דאָס ווייב בעמערקט, אז איהר איז בעקאנט זיין האַלבע שעה; הלואי ער זאָל קומען האַטש מאָרגען צום וואַרעמעס... און דער מענש, וואָס ער דארף זיך מיט איהם זעהען, איז איהר אויף גאנץ גוט בעקאנט. דאָס איז ניט קיין מענש, זאָגט זי, נאָר מענשעלעך, לויטער מלכים און מלכות און וואַלעטען...

— און מיין האָסטן, אַפנים, פערגעסען רעכענען, מיין טהייערע, טיין! ... וואָס פאַר אַ שפיעל איז עס אָהן טיין? ...

דאָס ווייב ענטפערט איהם דערויף גאָר ניט. נאָר זי גיט אויף איהם אזא קוק, אז איין אַנדער מאַן אויף זיין אָרט וואָלט בעסער אַריין אין דער ערד אַ לעבעדיגער. נאָר משה עפעלבוים מאכט זיך דערפון. ער געהט צו צו זיין יונגען „סעקרעטאַר“, בויגט זיך אָן צו איהם, ווי ער שרייבט, און טהוט איהם שטילערהייט אַ פרעג,

וויפיעל האט ער ביי זיך געלד? טהוט זיך דער „סעקרעטאר“ א חאפ ביי דער קעשעני און בעווייזט, וויפיעל געלד ער האט. טהוט עפעלבוים א וויילע א טראכט, דערנאך ציהט ער אויס די האנד צום „סעקרעטאר“.

— אפשר קאנט איהר מיר דאס אויסלייזען אויף א פאָר מינוט? איכ'ל דאס אייך היינט נאָך אָפגעבען, צוריקקומענדיג פון קלוב...

— אָד! מיט'ן גרעסטען כבוד! — האָט איהם געענטפערט דער „סעקרעטאר“ און אוועקגעגעבען איהם דאס גאנצע ביסעל מזומנס.

נאָך דעם אוועקגאנג פון משה עפעלבוים האָט די מאַדאם עפעלבוים גענומען דעם „סעקרעטאר“ אויסצופרעגן, ווי אזוי ער קומט צו איהר מאן אלס „סעקרעטאר“? און וואָס געהער ער זיך אָן מיט בראַצקי'ן? — „מיט וואָסער בראַצקי'ן? — מיט'ן קיעווער מיליאָנער בראַצקי... — „וואָס פאַר אַ מחותן איז דאָ בראַצקי?“ — „איז בראַצקי ניט אייערער אַ פעטער? — „וואָס איז אייך עפּים געפעלען, אַז בראַצקי דאַרף מיר זיין אַ פעטער?“ — „וואָס דען קעהר ער אייך אָן? — „ווער?“ — „בראַצקי. „וואָס ווילט איהר, זאָל ער מיר אָנקעהרען?“ —

אַ קורצע פּויוז. ביידע קוקען זיך אָן איינס דאָס אנדערע העכסט פּערוואַנדערט. יעדער מיט זיינע געדאַנקען. אין אַ מינוט ארום פּרעגט די פּרוי עפעלבוים ביים „סעקרעטאר“ ווידער אַמאָל: אזוי? איהר האָט ניט געדענט אױך ביי בראַצקי'ן? — „וואָס פאַלט אייך איין, אַז איך האָב בעדאַרפּט דיענען ביי בראַצקי'ן?“ — און איהר קענט איהם גאָר אפילו ניט? — „וועמען?“ — טפּו זאָל דאָס ווערען! מע רעדט און מע רעדט — און מע קען זיך ניט דער-רעדען! זאָגט מיר האַטש, ווער זענט איהר און ווי קומט איהר אַהער?... \*

\* \* \*

אויפ'ן צווייטען טאָג האָט אויף אונזער נאַאיווען העלד גע-וואַרט אַ ניער סורפּריז: זיין פאַטראָן משה עפעלבוים האָט זיך



כחץ מקשת בעל כנפי נשרים! מהר אל  
תבית אחריד! עלה והצלח!"... דאס וועט הויסען  
אויף אונזער אידיש לשון: "אייל זיד! חאפ זיד! פליה פויל  
אויסען בויגען, ווי אויף די פליעגלען פון איין אדלער! גיכער!  
זאלסט זיד נאך ניט ארומטוקען! קום און זיי מצליח!"...



די „וויבארעם“



## די „וויבארעס“

ווי אזוי מע קלויבט א ראבינער. — דער פריהעריגער ראבינער אין לובען — איין אלטער בעקאנטער. — רב נחמן כהנא פראטעזשירט דעם יונגען קאנידידאט. — ער האלט א דרשה און נעמט שטארק אויס ביים עולם. — „מול טוב, איזבראן יעדינאגלאסנא.“ — א מופת פאר נויים. — ער קומט קיין פערעיאסלאוו, און די שמחה ווערט איהם דארט פערשטעהרט. — ער גיט זיך דאס ווארט, אז ער וועט גיט זיין ווי אלע.

ובען — דאס איז דער נאָמען פון דער שטאָרט, וואו מע האָט פערלאָנגט א נייעם ראָבינער. דאָס וואָרט „פערלאָנגט“ איז, מאַהלט אייך, גיט מעהר ווי א מליצה. א שטאָרט פערלאָנגט אזוי א ראָבינער, ווי, א שטייגער, מע פערלאָנגט א קברות מאַן. דער גאנצער אינסטיטוט פון „קאזיאָנע רבנים“ איז, אייגענטליך, איין איבעריגער, איין אָנ־געהאנגענער פון דער רעגירונג אויף די רוססישע אידען, און זיי האַלטען זיך מיט איהם, ווי מיט עפּיס רעכטס. שעה נער פון אלסדינג איז דאָס, וואָס א „קאזיאָנער רב“ ווערט גיט גע-שיקט דירעקט פון דער רעגירונג צו געוועלטיגען אויף די אידען, נאָר די אידען אַליין בעראַרפּען איהם אויסקלויבען דורך וואַהלען („וויבארעס“) פון קהל. נאָר די וואַהלען גופא זענען בעל־כרחם, גענויט פון אויבען. דאָס הייסט, „נאטשאַלסטווע“ שרייבט אריין צו קהל א פאפיער, אז דעמאָלט און דעמאָלט זאָלען זיך די אידען צענויפזאמלען דאָרטען און דאָרטען און זאָלען זיך אויסקלויבען א ראָבינער. און עס טהוען זיך א לאַז קאנדידאטען. יעדער קאנידידאט האָט זיך זיין צד, און יעדער צד האָט זיך זיינע כל־יזין,



מיט זיינע מיטלען, מיט וואָס צו נעהמען דעם עולם. איינער האָט א שעהנע פראָטעקציע. דער אנדערער ארבייט מיט געלד. דער דריטער — מיט א גלעזעל משקה. שלאָפען שלאָפט קיינער ניט. אין שטאָרט קאָכט עס, און עס רעדעלט זיך. חברה היצען זיך — עס איז א גרולה אויף דער אידישער גאס, א שמחה — מע קלויבט א ראבינער. מע באַלאָטירט. מע ווארפט גאלקעס. עס איז חי גער לעבט! אמאָל ציהט זיך עס אזוי אוועק וואָכען. אמאָל — חרשים. כדי די „וויבאָרעס“ זאָלען צוגעהן כשר, ווערד צוגעשיקט א „קנע פּעל“, וואָס גיט אַכטונג, אז ס'זאָלען גיט פאַרקומען חלילה קיין שום פאַלשקייטען ביי'ם צעהלען די גאלקעס. און ערשט נאָך די וואַהלען הויבט זיך אָן די רעכטע חתונה. אזוי ווי דער גובערנאַט טאָר בעדאָרף דעם אויסוואַהל בעשטעטיגען, הויבען אָן צו געהן אין דער גובערנסקי פראַווליעניע מסירות מיט קאסאַציעס פון די נישט-אויסגעקלויבענע קאנדידאטען, און אויב די וויבאָרעס“ ווער רען קאססירט, הויבט זיך אָן די שמחה נאָך אמאָל פון אָנהויב. נייע קאנדידאטען, נייע צדדים, נייע „וויבאָרעס“, נייע מסירות, מיט נייע קאסאַציעס...

צווישען די פארשויגען, וואָס האָבען אַרויסגעשטעלט זייער קאנדידאטור אויף רבנות אין לובען, איז געווען אויך דער פריהערדי גער ראבינער. אויב איהר געדענקט, איז דאָס געווען משה-דוד דעם מלמד'ס זון, שמעון רודערמאן, אַט דער, וואָס האָט געהאלטן אין פערעיאַסלאָוו ביי שמד'ען זיך און אירען האָבען איהם אַרויסגעראטעוועט און אָפגעשיקט אין דער ראבינער שול אין זשיר טאָמיר. דער דאָזיגער ראבינער האָט, אַפנים, גיט שטאַרק אויס-גענומען אין לובען. דער עולם האָט אַרויסגעקוקט אויף די „וויבאָרעס“, ווי אויף משיח'ן. די לובענער אירען ווייסען גיט פון קיין פאָליטיק און פון קיין חכמות. זיי, אז עס געפעלט א מענטש, זאָגען זיי איהם: „ביוט אונז געפעלען“. און אז עס געפעלט זיי גיט, זאָגען זיי: „געה געזונטערהייד, דו ביזט אונז גיט געפעלען“... דעם ראבינער רודערמאן האָבען זיי שוין לאנג געזאגט, און דוקא גיט זעהר פערשטעלט, אז ער מעג זיך זוכען איין אנדער שטאָרט. און טאָמער וועט ער מיינען, אז זיי טרייבען מיט איהם קאטאָוועס, האָבען זיי זיין אָרט אין בית-המדרש פערדונגען צו א בעל-הבית,

אזוי אז דער ראבינער איז געקומען שבת אין שוהל אריין, האָט ער ניט געהאט וואו צו זיצען, און האָט געמוזט אויסשטעהן די גאנצע צייט אויף די פיס. דעם צווייטען שבת איז ער שוין דער-פאר געקומען מיט „פאליציע“ און האָט מיט תקיפות און מיט גבורה איינגענומען זיין שטאָרט אויבען-אָן אין מזרח-וואַנט — און מע קאָן זיך גרינג פאַרשטעלען דעם עפעקט מיט'ן חו, וואָס עס האָט געהאַט. די גאנצע וועלט האָט געוואוסט פון דעם פאַקט. וואָרום אַ חוץ, וואָס די גאנצע מעשה איז געווען בעשריבען אינ'ם „המליץ“, האָט נאָך דער רעדאקטאָר צעדערבוים צוגעגעבען פון זיך מיט גאנץ קליינע אותיות'לעך אַ „הערת המו"ל“ — אַ בעמער-קונג פונ'ם רעדאקטאָר, וואָס פערנעהמט פונקט דריי מאָל אזוי פיעל ווי די קאָרעספּאָנדענציע. דאָרט גיט ער אוועק אַ גאָב סאָיי דעם ראבינער, סאָיי דעם איבעריגען עולם, און מוסר'ט זיי פאַר'ן חלוץ-השם, וואָס זיי האָבען דערלאָזט פאליציע אין אַ מקום קדוש... און לאָזען לאָזט ער אויס מיט אַ „וכן לא יעשה — אזוי טהוט מען ניט“, און פערענדיגט מיט אַ פאַר מדרשים, מיט אַ פסוק און מיט אַ מליצה פון דער מגילה: „וכדי בזיון וקצה“. צעדערבוים עליו השלום איז דערויף געווען אַ מייסטער!

פון דעסטוועגען האָט רודערמאַן ניט אויפגעגעבען זיין קאָנ-דידאָטור אויף לובענער רבנות. און אויף די איבעריגע קאָנדידאָטען האָבען געארבייט יעדער מיט זיין צד, און יעדער צד אויף זיינע כלים, און דער קאמפף האָט זיך אָנגעהויבען. נאָך שוין כמעט נאָר צורלעצט, אַ פאַר טעג פאַר די „וויבאַרעס“, איז ווי פונ'ם הימעל אַראָפּגעפאלען דער העלד פון דער דאָזיגער ביאָגראַפיע מיט אַ בריי-וועל פונ'ם פעטער פיני צו זיינעם אַ מחותן, איינעם פון די פיינסטע בעלי בתים אין לובען, מיט'ן נאָמען רב נחמן כהנא. דאָס איז גע-ווען אַ זקן, אַ מיוחס און אַ נגיד. אזא איד פערנעהמט אין שוהל דעם אויבען-אָן. דער חזן וואַנט גיט געהן ווייטער, ביז רב נחמן שמעהט ניט אויס שמונה עשרה — עס מען זיך ציהען אייביג. אז עס מאַכט זיך, רב נחמן פערשפעטיגט זיך קומען אין שוהל אריין (און דאָס טרעפט זיך מיט איהם כמעט אַלע שבת), שיקט ער אַ שליח, מע זאָל אויף איהם ניט וואַרטען. דער עולם פערשמעהט

אָבער דרך־ארץ, אז ער מיינט מסתמא, אז מע זאָל יאָ אויף איהם ווארטען מיט'ן דאוונען. מיט איינעם וואָרט, דאָס איז געווען אַ איר אַ צאצקע, וואָס מע מעג זאָגען אויף איהם „תורה וגדולה במקום אחד“.

געטראָפּען האָט איהם דער יונגער קאנדיראַט זיצען איבער אַ משניות. איבערגעלייענט דעם פעטער פּינ'ס בריוועל, האָט דער אלטער כהנא צורעכט געמאַכט די ברילען און גענומען בעטראַכטען דעם בחור פון קאָפּ ביז פיס. עס האָט אויסגעזעהען, אז דער חברה מאן האָט מיט זיין קורץ ווייטיקעל ניט אזוי שטאַרק נישאָן געווען ביי דעם שענהעם אירען. נאָר דער זכות פונ'ם פעטער פּינ' איז איהם בייגעשטאנען, און ער האָט איהם געבעטען זיצען: צערעדט זיך מיט'ן גאסט און דערזעהען, אז דער בחור איז ניט קיין עס־הארץ אין די קליינע אותיות, ניט שטאַרק ווייט פון אַ פרס משניות, און אז ער רעדט, וואָרפט ער גאָר אריין אַ לשון־קודש־וואָרט, האָט זיך דער אלטער צעשמייכלט און האָט אַ זאָג געגעבען, מע זאָל דערלאנגען עפּים פאַרבייסען. און עס איז אריינגעטראָגען געוואָרען אַ טעצעל. אויפ'ן טעצעל איז געשטאנען אַ שעלכעל, און אינ'ם שעלכעל איז געלעגען, איינס אליין, ווי אַ יתומה'לע, אַ צו־קערלעקעכעל. און אינ'ם צוקערלעקעכעל האָט געשטעקט אַ ראָזינקס — מאַכט מזונות! — רופט זיך אָן דער אלטער גביר און צעפרעגט זיך ביי'ם יונגען קאנדיראַט אויף דער שטאָרט פערע־יאַסלאָוו, וואו ער איז געווען אַמאָל מיט אַ יאָהר עטליכע און זעכציג צוריק. דעמאָלט איז דאָס געווען אַ אידישע שטאָרט — ווי האָלט דאָס דאָרט איצט מיט אידישקייט?...

— עס האָלט זעהר גוט! — ענטפערט איהם דער גאסט און זאָגט זיך אָפּ פונ'ם לעקעכעל, ניט אזוי איבער'ן „מזונות“, ווי איר בער דעם, וואָס נאָכדעם וועט מען מסתמא איהם הייסען מאַכען די „ברכה אחרונה“ — און ער האָט זי קיינמאָל נישט געקענט אויסווייניג... פאַר'ן אוועקגעהן האָט איהם דער אלטער כהנא גע־בענטשט, ער זאָל זיין מצליח. און ער וועט אים ירצה שם געוויס מצליח זיין, וואָרום ער, אז ער בענטשט, — אזוי האָט איהם דער אלטער פערזיכערט — ווערד מקוים, וואָרום ער איז אַ כהן.... דעם זעלבען טאָג איז אַרויס אַ קלאנג אין שטאָרט, אז ס'איז

צוגעקומען נאָך אַ קאַנדיראַט אויף ראַבינער. נאָך נאָר אַ יונגער, אַ בחור'ל, נאָר אַ חברה מאַן מיט אלע מעלות. ערשטענס, אַ „טאָ-טענ'ס אַ קינד“. רב נחמן כהנא'ס איין אייגענער. היינט אַ בעל-תנ"ך, און אַ כתבא רבה, און איז קלאָר אין ש"ס און פוסקים. און אזוי ווי די פאַנטאַזיע האָט זיך שוין צעהיצט, האָבען אייניגע צו געלעגט, אז ער האָט סמיכות אויף רבנות, און אז ער קאָן פסק'ענען שאלות, און אז ער וועט אייך פערשטעקען אין גארטעל דעם רב מיט נאָך דריי אַזעלכע, ווי דער רב — הכלל, עפּים טאַקי אַ פויגעל פון פויגעלאַנד! אז ער האָט זיך בעוויזען אין גאָס, צווישען די קלייטען, האָט מען אויף איהם געטייט מיט די פינגער, און ער האָט געהערט הינטער זיינע פלייצעס רעדען:

— אָט דאָס איז ער?

— ווער?

— דער נייער ראַבינער.

— אזא צאוציק?

— דער מאמעס מילך נאָך ניט אויסגעטריקענט.

— און וואָסערע לאַנגע האָר ער טראָגט!

— לאַנגע האָר, קורצער שכל...

פון דעסטוועגען האָט ער געהאט גענוג שכל אין איין טאָג אַפֿי שטאַטען אַ האַלב טויז וויזיטען צו די „פני“, צו דעם סאַמע צימעס פון שטאָרט — צו די באַכמוצקים, צו די קאַניעווסקים, צו די ראָד גאַטשעווסקים און צו די אלע איבעריגע פאַרשטעהער פון דער לור בענער בורזשואַזיע. און טאַמער איז קאַרג, איז ער דעם שבת וואָס פאַר די „וויבאַרעס“ געווען אין שוהל. האָט מען איהם אוועקגע-זעצט אויבער-אָן, גוט אָנגעקוקט זיך, אָפּגעשטעקט איהם אַ פאַר הונדערט שלום-עליכם'ס און אויפגערופען מפטיר.

דאָס איז געווען אַ מין עקזאַמען. און דער חברה־מאַן האָט אוועקגעלעגט אַ הפטרה, איז דאָס שוין געווען איין מאל אַ הפטרה! נאָר דאָס איז נאָך נאָך ניט אַקעגען דעם, וואָס האָט זיך אָפּגעטהאָן ביי די וויבאַרעס. און אָפּגעטהאָן האָט זיך אָט וואָס: דער זאָל פון דער „אופראַווע“ איז געווען פול מיט אידען, און מע האָט שוין בעראַרפּט ציטרעטען צו די וואַהלען, קומט אַרויס דער יונגסטער פון די קאַנדיראַטען מיט אַ רעדעניש, און דוקא אויף רוסיש, אויס-

געמישט מיט פסוקים פון תנ"ך און מיט א משל און מיט א מדרש, וואס האבען זיך געקלעפט צום ענין, פונקט ווי איין ארבעט צו דער וואנט. נאך די „דרשה“ האט אזוי אויסגענומען, אז דער יונגער קאנדידאט איז אויסגעקלויבען געווארען פאר ראבינער פונ'ם גאנצן עולם נאך און נאך גאלקעס. כאלד איז אוועק א דעפעש אהיים: „מזל-טוב איזבראן יעדינגלאסנא“. און אליין איז דער אויסדער וועהלטער יונגער ראבינער אוועק צום אלטען רב נחמן כהנא אפראג קען זיך. דער אלטער איז באמת געווען געריהרט, וואס זיין פראג טעקציע האט געהאט אזא ערפאלג. ער איז א בעלן געווען בעמען דעם ראבינער, ער זאל איהם איבערדערצעהלען די דרשה, וואס ער האט געהאלטען פאר'ן עולם. האט איהם דער ראבינער געענטפערט, אז ער וואלט דאס איהם מיט פערנעניגען איבערדערצעהלט, איז ניטא וואס צו הערען.

— וואס זשע זאגט מען, אז דער עולם האט געלעקט די פינגער?

— אויב איהר'ט קיין פאראיבעל ניט האבען, וועל איך אייך דערצעהלען א מעשה.

— מהכתיית. אבי עם האט א שייכוה אהער. — האט דער אלטער כהנא זיך צוגעגרייט הערען, אָנגעטהאָן די ברילען, און דער ראבינער האט אָנגעהויבען בזה הלשון:

די מעשה, וואס איך וויל אייך דערצעהלען, איז מיט, להבדיל, א גלח. א יונגער גלח, נאך-וואס פון דער נאדעל ארויס, איז געקומען צום מיטראפאליט, ער זאל איהם בענטשען און זאגען, וואס ער האט צו דערען האגע פאר די גוים אין קלויסטער. האט איהם דער מיטראפאליט געבענשט און געזאגט, אז ער זאל די גוים דערצעהלען מופתים פון הייליגע. למשל, דעם מופת פון די „פערציג הייליגע, וואס האבען געבלאנזעט אין וואלד דריי טעג מיט דריי נעכט, שיער ניט אויסגעגאנגען פון הונגער. האט גאט בעוויזען א מופת — זיי האבען געפונען א ברויט. האבען זיך אלע פערציג הייליגע אוועק געעצט עסען דאס ברויט. האבען זיי געגעסען און געגעסען, געגעסען און געגעסען. — און ס'איז נאך איבערגעבליבען אויף מארגען...“



אז ס'איז געקומען האגע, האט דער יונגער גלח אין קלויסטער פאר די גוים איבערדערצעהלט דעם מופת, נאר אביסעל אנדערש. „איינער, א הייליגער, האט געבלאנזעט אין א וואלד דריי טעג און דריי נעכט, שיער ניט אויסגעגאנגען פאר הונגער, האט גאט בעוויזען א מופת — ער האט געפונען פערציג ברויט. האט ער זיך אוועקגעזעצט עסען, האט ער געגעסען און געגעסען, געגעסען און געגעסען — און ס'איז נאך איבערגעבליבען אויף מארגען“... שפעטער, אז דער מיט-ראפאליט האט איהם פירגעהאלטען, ווי אזוי מאכט דאס א גלח אזא מיואס'ען טעות? האט איהם דער יונגער גלח געענטפערט:

— פאר אט די גוים איז דאס אויך א מופת...

דער אלטער כהנא איז צעשמאלצען געווארען פאר געלעכטער. ער האט זיך משמח געווען מיט'ן ראבינער, געקלויבען תענוג, טאקי ווי איין אייגענער. ניט לאנג האט עס אבער געדויערט. עס איז איהם גלייך פערשטעהרט געווארען די שמחה, ווי מיר וועלען דאס ווייטער זעהען. דערוויילע פאָהרען מיר זיך דורך מיט'ן יונגער ראבינער אין זיין געבוירשטאָרט, אין פערציאסלאָוו.

פאָרגעשטעלט האט זיך אונזער העלד, אז פערציאסלאָוו וועט געהן האָדאָראָם מיט זיינע „וויבאָרעס“. א קלייניגקייט — אזא ערפאָלג און ביי אַט די יאָהרען! צום סוף — גאָר נישט מיט גאָר נישט. געפריידט האט זיך נאָר די משפּחה. און אויך ניט אינגאנצן. די שמחה וועט ערשט זיין, אז דער גובערנאָטאָר וועט די „וויבאָרעס“ בעשטעטיגען. דערווייל הענגט דאָס נאָך אין דער ליפטען. מע דארף זיך דורכפאָהרען אין דער גובערניע, קיין פאָל-טאווע — הלאָפאָטשען, שמירען... דאָס אליין איז שוין געווען גענוג אויף אָפּצוקיחלען די געהויבענע שטימונג... און טאָמער איז קאָרג, בעדאָרף זיך דער העלד בעגעגענען מיט חייטע רודערמאן, דעם לור בענער ראבינערס יונגערען ברודער. חייטע געהט זיך אזוי ברייט-ליך, די הענר ארונטער, דאָס געלע אויבעררעקעל אויף די אקסלען אָהן די ארבעל. ניט פיהלענדיג זיך אין קיין זאך שולדיג, ציהט איהם אויס אונזער העלד די האַנד. יענער ריהרט ניט מיט קיין האַנד, טרעט אָפּ אויף א זייט און געהט דורך פערביי, ווי איין

אונבעקאנטער... „א ברודער פאר א ברודער“ — טראכט זיך דער בעלעדיגער, געפינט א זכות אויף זיין חבר דעם בעלעדיגער און לויפט אוועק אויסגיסען זיין הארץ פאר איין אנדער חבר, פאר אברהמעל זאלאטושקיןען. לאזט זיך אויס, אז זאלאטושקין, האטש ער איז מיט חייטע רודערמאן אויף מעסערשטעך, דאך גיט ער אפ דעם גערעכט חייטען און זאגט דעם העלד אין די אויגען, אז א רעכטער מענשטאך איז א צוועק, א היפאקריט, א טעלעראלעקער ביי די נגידים טעמים: ערשטענס — דערפאר, וואס ער איז א ראבינער, און א ראבינער איז א צוועק, א היפאקריט, א טעלעראלעקער ביי די נגידים און א טשינגאווניק ביי דער רעגירונג... און צווייטענס — איין ארענטליכער מענשט געהט נישט צונעהמען יענעם'ס פרנסה, רייסט נישט ווי א הונט ביי'ס אנדערען דעם ביין פון די ציהן...

קורצע, נאך שארפע דבורים. אונזער העלד פיהלט, אז אין די ווערטער ליגט א שטיק אמת. און ער דערמאנט זיך א בילד, ווי אזוי ער האט דעם טאג פון די „וויבארעס“ בענגענט זיך מיט'ן לובענער עקס-ראבינער שמוען רודערמאן, ווי אזוי יענער איז געווארען בלאס, די אויגען צעשראקען, גלייך ווי זיי וואלטען פרעגען: „וואס האסטו געהאט צו מיר?“ ... אזוי טראגיש זעהט אויס א הונט, וואס איז פון אנדערע הינט צעריסען און צעביסען און ארויס-געיאגט געווארען אויף אלע פיער עקען פון דער וועלט. עס האט איהם פון דעם בענגעניש פערקלעהמט דאס הארץ. איין מינוט איז געווען אזעלכע, וואס ער איז גרייט געווען פאלען דעם אומגלייך ליכען שמוען רודערמאן אויפ'ן האלז, איהם בעטען מחילה, און אפ-טרעטען איהם די שטאדט לובען מיט איהרע שעהנע בעלי-בתים און מיט דער קאנדידאטור אויף רבנות... דאס וואלט געווען מענשליך-שוין צו מענשליך... האט עס אבער מעהר נישט געדויערט ווי איין מינוט. באלד איז ארויס דער עגאאיסט, דער „איד“ — און דער „איד“ האט גובר געווען...

מיט וואסער א הארץ דער העלד איז אוועק פון זיין חבר זאג-לאטושקין — קאן מען זיך משער זיין. וואס קאן זיין ערגער פון דעם, אז איד ווייס, אז יענער איז גערעכט און איד בין אומגע-רעכט?... ביי טשעכאווען איז פארהאן דערויף דער ריכטיגער אויס-דרוק: „ער האט זיך געפיהלט, ווי איינער,

וואָס האָט געגעסען זיין? ... איין זאך נאָר האָט  
ער נישט געקאָנט פערשמעהן: פאר וואָס מוז אַ ראַבינער זיין דוקא  
אַ היפּאָקריט, און דוקא אַ טעלערלעקער ביי די נגידים און אַ משי-  
נאָוויק ביי דער רעגירונג? ... און ער גיט זיך דאָס וואָרט, אז ער  
וועט דאָס נישט זיין! אז ער וועט זיין אַ ראַבינער נישט ווי אלע...  
אַ מענש איז דאָס, וואָס ער וויל זיין! ...

.....  
.....  
.....  
.....

(מיט'ן קאפיטעל „די וויבאָרעס“ ווערד איבערגעריסען אין  
רעכטען מיטען דאָס וואונדערליכע בוך פון שלום-עליכס'ס לעבענס-  
געשיכטע, אין וועלכען ער האָט אריינגעגעבען די בעסטע קרעפטען  
זיינע אין די לעצטע יאָהרען און האָט עס גערעכענט פאר זיין „שיר-  
השירים“ — דער געזאנג איבער אלע געזאנגען. ווי עס שיינט,  
איז דאָס דאָזיגע קאפיטעל געשריבען געוואָרען שוין אין די לעצטע  
טעג פון זיין לעבען.

נאָכזוכענדיג אין די איבערגעבליבענע שריפטען פון שלום-  
עליכס אַלסדינג, וואָס האָט אַ וועלכע-עס-איז שייכות מיט'ן בוך  
„פונ'ם יאריד“, האָט זיין פאמיליע מעהר קיין גענצליך בעארבייטע  
קאפיטלעך פון דער אויטאָביאָגראַפיע נישט געפונען, אויסער אַ  
קורצע לעבענסבעשרייבונג פון שלום-עליכס, געשריבען מיט עטליכע  
יאָהר צוריק פון איהם אליין אין דער פאָרם פון אַ בריעף צו אַ  
פריינד, און אויסער אַ קליינע חקדמה צום בוך „פונ'ם יאריד“, אין  
וועלכער דער פערפאַסער דערצעהלט, ווי אזוי ער איז געקומען צום  
געדאַנק צו שרייבען זיין לעבענסגעשיכטע. אַנשטאָט דעם האָט  
מען געפונען אַ סך נישט-קיין-בעארבייטע אויטאָביאָגראַפישע מאַ-  
טעריאַלען, רשימות, רייע אָנוואַרפונגען פון דער פען, וואָס האָבען  
געזאָלט דיענען ביי'ם מייסטער אין די הענד אלס לייחם און ציעגעל  
פאר אַ גרויסען פראַכטפולען בנין — פאר אַ קאָלאַסאלען בוך, וואָס  
האָט אפשר געקאָנט דערנרייכען ביז צ ע ה ז ב ע נ ד ע ר,  
וועלכע וואָלטען אַרומגענומען, צוואמען מיט'ן פערזענליכען לעבען

פונ'ם דיכטער, א נאנצע עפאכע פונ'ם אידישען לעבען אין אייראָפּע  
און אמעריקא.

די אידישע ליטעראטור האָט אָבער קיין מוזל נישט געהאט —  
און דער דאָזיגער גרויס־געפלאַנטער בנין וועט אזוי בלייבען דער-  
פיהרט נור ביז זיין דריטען שטאַק און וועט אזוי בלייבען שטעהן  
אין אונזער אַרימער גאס נישט קיין געענדיגטער, אָהן אַ דאָך. דער  
מייסטער איז אין רעכטען מיטען פון זיין ארבייט אוועקגערופען  
געוואָרען.

אייניגע מיטגלידער פון שלום־עליכם'ס פאמיליע האָפּען דאָך  
די ביאָגראַפיע פון דעם פּאָלקס־דיכטער — אויב נישט אין דער זעל-  
טענער דיכטערישער פאָרם, צו וועלכער ער אליין נור איז געווען  
בערופען, איז האַמטש אין דעם אַמ־ת'ען לִיכט פון די  
ווירקליכע פאקטען און לעבענס־פאַסירונגען — דערפיהרען ביז'ן  
סוף. צו דעם דאָזיגען צוועק וועלען אויסגענוצט ווערען אַלע די  
מאַטעריאַלען און רשימות, וואָס שלום־עליכם האָט געזאַמעלט פאַר  
זיין לעבען און האָט זיי איבערגעלאָזט אין גרויסער אָרדנונג צווישען  
זיין ליטעראַרישער ירושה.

אנמערקונג פון י. ד. בערקאוויטש.)

# **צו מיין ביאגראפיע**

(געשריבען אין יאָהר 1908 צו מיין אינטימסטען  
פריינד י. ה. ראָוויצקי)



## צו מיין ביאגראפיע

ליעבסטער חבר, טייערסטער פריינד ראווניצקי!

איהר ווילט, איך זאל אייד געבען האַטש אַ ביסעל רשימות צו מיין ביאגראפיע? איך האב זעהר מורא, צי איז בכלל ניט קיין איבעריגע זאך די ביאגראפיע מיינע? אפשר איז נאך אַביסעל צור פרייה? — דאס איז נומער איינס. והשנית, האב איך חשק אליין אַנר שרייבען די געשיכטע פון מיין לעבען — א נאנצען ספר (\*). און דריטענס, בין איך איצט, לא עליכם, שטארק פערטהאן אין עסק. טאקי אין ליטעראטור. זינט איך שרייב בין איך נאך קיין מאַל נישט געווען אַזוי פראדוקטיוו, אַזוי פרוכטבאר, ווי אַצינד. צי גוט, צי שלעכט — נאך סע שרייבט זיך אַ סך; און איהר ווייסט דאך, ווי אַזוי איך בין מסוגל צו שרייבען — אפילו אויף אַ שפיץ פון אַ נאָדעל און אויף אַ שאַרף פון אַ שווערט! . . . אַ חסרון — די צייט איז ניט גוט, און ביי אונזער פאַלק אין דרויסען איז חמאָרנע, גלוםט זיך ניט לאַכען, און אַז סע לאַכט זיך — לאַכט זיך מיט יאָשטמשערקעס... היינט דאָס איבערשרייבען זיך מיט אונזערע גדולים, די אידען און, להבדיל, די גוים — נעמט צו ביי מיר אַ גוזמא צייט. און דאך האב איך זיך אָפּגעריסען פון אייערטוועגען אַ גאַנצע שעה (רוצח!), און נאָט אייד נאָך אַביסעל רשימות. אפשר

(\*) דעם ספר האב איך טאקי אָנגעהויבען נאָכדעם צו שרייבען אין אינטאַליע מיט'ן נאָמען „שלוס-עליכם" ביאגראפיע, פון איהם אליין אָנגעמערקט (פון שלום-עליכם) אין 1913. געשריבען.

וועלען זיי אייד צונומען קומען ביי אייער ארכיט? און נאָם  
לאָז אייד זיין צוהילף!

אייער איבערגעבענעמטער חבר

ש ל ו ם ע ל י כ ם.

\* \* \*

..... אין אַ קליין שטעדטעל וואַראַנקאַ, ווי אַ טלומער די  
גרויס, ניט ווייט פון דער שטאָרט פערעיאסלאוו (וואו איך בין אינ'ם  
יאָהר 1859 געבוירען) — דאָרט האָב איך פערבראכט די בעסטע  
גילדענע יאָהרען, מיינע ערשטע גוטע נאָררישע קינדערשע יאָהרען.  
אין דעם דאָזיגען קליינעם וואַראַנקאַ איז מיין פאטער געווען דער  
מיוחס, דער גביר, דער גבאי ראשון פון אלע חברות — „רב נחום  
וועוויקס!“ און מיר, רב נחום וועוויקס קינדער — אויך נישט קיין  
קלייניגקייט! אלע שבת-צונאכטס איז געווען ביי אונז אַ מלוּח  
מלכה פאר דעם גאנצען שטעדטעל; אלע יום-טוב איז מען געקומען  
צו אונז אויף קידוש; אלע נייעס האָט מען געבראכט צו אונז און  
ארויסגעטראָגען פון אונז; אַ גלעזעל וויין האָט מען געטרונקען ביי  
אונז, פונ'ם רבי'ן האָט מען גערעדט ביי אונז, פון פאָליטיק — ביי  
אונז, אַלסדינג — ביי אונז. און אונז, נחום וועוויקס קינדער, האָט  
מען געהאלטען חשוב, געפיהרט בדרד-הישר, אָפגעגעבען צום בעס-  
טען מלמד, צו רב זרח'ל, און פרום זענען מיר געווען באמת.  
איך געדענק נאָך אַצינד דעם זיסען טעם פון די טרערען,  
וואָס מיר האָבען פארגאסען פון אונזער רבי'נס מוסר. אלע טאָג  
פלעגט אונז דער רבי רב זרח זאָגען אביסעל מוסר, און מיר פלעגען  
זיך נאכדעם, ביי'ם דאווענען, שלאָגען „אשמנו“ אויף אונזערע גרוי-  
סע זינד, וואָרום אינאיינעם מיט'ן פרומקייט זענען מיר געווען  
אויך גרויסע - גרויסע בעלי-עבירות: לינגערס, נאָשערס, נישט גע-  
פאָלגט דעם טאָטען, געהיפט אינ'ם דאווענען, גע'ננב'עט געלד פון  
דער צדקה-פוישקע (זעה „דאָס מעסערעל“). היינט הרהורים, מחשבות  
זרות, געדאנקען!... איינער איז געווען צווישען אונז אַ חבר, איין  
עלמערער, אלי האָט ער געהייסען, אלי קיילים, אַ יונגעל אַ חתן —



האָט ער אונז דערצעהלט מעשיות, געוועקט ביי אונז דעם יצר-הרע, פארדארבעט, געמאכט אונז פאר גרויסע... און נאָכדעם האָט דער רבי געזאָגט מוסר, און מיר האָבן געוויינט, געגאָסען מיט טרעה-רען און געדאווענט עהרליך, נישט געהיפט, געשלאָגען זיך „אַשמנו“ און געוויינט, געוויינט און תשובה געטהאָן.

\* \* \*

די פאנטאזיע איז ביי מיר געווען פון קינדווייז אָן מאָדנע גרויס און צעהיצט. הייזער האָבען ביי מיר אויסגעזעהען ווי שמערט, הויפטן — מדינות, בויער — מענשען, מיידלעך — בת-מלכה'ס, רייכע יונגע לייט — פרינצען, גראָז — חיל, שטעכעלקעס און קראַפֿיווע — פלשתיים, אדום און מואב, און איד פלעג געהן אויף זיי מיט מלחמה (זעה „גרינס אויף שבועות“).

\* \* \*

אויפּהאָפּען דאָס לעכעריגע פון יעדער זאך און פון יעדען מענשען — דאָס איז געווען ביי מיר כמעט אַ חולאת. איד פלעג, ניט ווילענדיג, נאָכמאַכען איטליכען בעזונדער. פונ'ם רבי'ן רב זרח מיט זרחליכען מיט אלע חברים מיט זייערע טאטע-מאמע ביז ברודער דעם שכור און, להבדיל, אַניסקא דעם סטאַראָזש מיט די אויסגעדריעהטע פיס — און פאַר אַט דעם נאָכמאַכען האָב איד געהאַפּט פעטש, ווי האַלץ. איז חדר ביז איד געווען די „פערשלעפטע קרענק“ (דער קאָמיקער). אלע פלעגען לאַכען, ביז'ן טוידט לאַכען. אַ חוץ מיר. נאָר אין דער היים האָט די מאמע באַמערקט מיינע שטיק, און פון דעמאָלט אָן האָט זי גענומען אויסקארעניען אין מיר די דאָזיגע תנועות.

\* \* \*

נאָך איינער איז געווען מיט מיר אַ גלייכען אויף מאַכען אַג-שטעלען, זיך פארשטעלען, „שפיעלען“, „זיך גרימירען“, און בשעת מעשה זינגען שענע, וואונדערשענע ליעדער. דאָס איז געווען מאיר'על דעם רב'ס, אָדער מאיר'על מערוועדיעוו, דער געוויסער

נאכדעם באריהמטער ארטיסט מערדערעווי. די  
 קונץ פון „שפיעלען“ איז געווען אנטפלעקט פאר איהם נאך דעמאלט,  
 ווען ער איז גענאנגען בארוים און געזונגען דאס שענסטע ליעד  
 פאר א גראשען אדער פאר א האלבען עפעל (\*). מיר ביידע,  
 איד און מאיר'על מעדוועדיעוו, האבען געשפיעלט דעם „גולן“ —  
 א טהעאטער־שטיק פון אונזער אייגענער פאנטאזיע. מעדוועדיעוו  
 איז געווען דער גולן, איד בין געווען דער איד, דער ארעמאן, און  
 די איבעריגע חברים זענען שוין געווען דער וואלד (די בוימער  
 פונ'ם וואלד — סטאטיסטען). איד, דער איד דער ארעמאן, בין  
 געשטאנען פאר איהם, פאר'ן גולן, אויף די קניהעס, גע'טענה'ט:  
 „וואס האסטו צו מיר? איד בין א איד איין ארעמאן, איין אביון!  
 האב רחמנות אויף מיין ווייב און קינדער!“... און ער, דער גולן  
 (מעדוועדיעוו), מיט א קאלאראטש־מעסער אין האנד, האט געזונגן  
 גען זעהר א שטעלעך: אז ער מוז, ער מוז אויסקוילען אלע  
 אידען! ...

\* \* \*

ווי ווייט פארדארבען און שלעכט ערצויגען מיר זענען ניט  
 געווען, איז דער געפיהל פון צער בעלי־חיים געווען ביי מיר אזוי  
 גרויס, אז א קראנק פערד האט מיר געקריינקט (זעה „מתושלח“).  
 א חונט מיט איין איבערגעבראכענעם פוס האט ארויסגערופען ביי  
 מיר טרערען (זעה „ראבטשיק“), און אפילו א קאץ, וואס איז נאך

(\*) איד געדענקט א ליעדעל מיט דער מעלאדיע:

„געה איד ארויס אין דער ווילנער גאס,

זעה איד א קול מיט א גרויס געשריי:

אוי־וועה!

מע שרייעט אזוי...“

א טמא, א שרין, איז ביי מיר געווען טייער און ליעב. און פון קראנקע ארעמע קינדער שמועסט מען ניט (זעה „באשעפעניש“).

\* \* \*

דער חשק פון שרייבען — מערקווירדיג! — האט זיך גענו-  
מען ביי מיר פון דעם רבי'ן רב זרח'ס זעלטען שען הענטעל. פאר  
א שענעם „כתב“ האט אונז דער טאטע געשענקט א גראשען (דער  
ערשטער „האנאראר“), און צוליעב דעם שענעם כתב האב איך  
זיך אויפגענייט א ביכעל און האב שיען אָנגעשריבען („פער-  
פאסט“) א גאנצען חבור אויף תנ”ך און אויף דקדוק, און אז איך  
האב דאס באוויזען דעם טאטען, איז ער נתפעל געוואָרען פון  
מיין „ווערק“ און האט דאס לאנגלאנג אַרומגעטראָגען ביי זיך  
אין קעשעני, באוויזען איטליכען בעזונדער, ווי שיען זיין זוהן  
שרייבט (אלט האב איך בערארפט זיין דעמאלט א יאָהר צעהן).  
ווי קלאָר ער איז אין תנ”ך און ווי גוט ער קען דקדוק. דערויף  
האט געזאָגט אונזער שכן, א איד א חסיד מיט א צאפען־בערדעל,  
רב אייזיק, וואָס פלעגט קוויטשען בשעת דאוונען, ווי א קעצעל:  
„דקדוק — שמינדיק — בינדיק בלע“; דער עיקר'שט איז ביי  
מיר דאָס הענטעל! א גילדען הענטעל! ... (די ערשטע „קריטיקע“).

\* \* \*

געצויגען האט מיר אלץ אַהין, אין יענע עולמות פון רוחניות,  
פון חלומות, פון נגינה (זעה „יוסילע סאלאוויו“), פון שפיעלען  
(זעה „סטעמפעניו“), און איך האב אַליין נאָך דער בר־מצוה בגנבה  
זיך צוגעהאַפּט צום פידעל — און האב געהאפט דעם רעכטען פסק  
פון מיין טאטען (זעה „אויפ'ן פידעל“).

\* \* \*

פאַראַרעמט געוואָרען, זענען מיר אַריבערגעפאָהרען פון וואָ-  
ראַנקאָ צוריק קיין פערעיאַסלאָוו. דאָרט האט מען אונז אויפגענייט  
די ערשטע מאָדנע קאפּאַטקעלעך, מיט א שפאלט פון הינטען:  
און אז די מאמע איז געשטאַרבען (פון דער חלירע), האט אונז דער

טאטע אפגעגעבען אין דער „שקאלע“, און איד האב מיך אויסגע-  
פיינט צווישען אלע קינדער, באוויזען א סך בריה'שאפט, און נאך  
דעם ערשטען ביכעל, וואס איד האב אויף מיין לעבען געלייענט צו  
פופצעהן יאהר, „ראבינאן און קרוועא“, האב איד  
תיכף ומיד געמאכט איין אייגענעם „ראבינאן קרוועא“, מיט'ן  
נאמען: „דער אידישער ראבינאן קרוועא“, באוויזען דעם טאטען.  
און דער טאטע האט באוויזען די אורחים (ביי אונז איז געווען איין  
אכסניה), און אלע זענען ארויס פון די כלים!

פון דעמאלט אן האט דער טאטע געקוקט אויף מיר, ווי אויף  
איין אבן טוב, מיך ארויסגענומען פון דער שטיפמאמע'ס רשות,  
נישט געלאזט, מע זאל מיך שלאגען, נישט געלאזט מיך וויענען  
איהרע קליינע קינדער, נישט געגעבען מיך האקען ראזשינקעס, ווי  
פריהער (ביי אונז איז געווען אויך א וויינקעלער מיט'ן נאמען  
„יוזשנע בערעג“), און פארוועהרט מיר פוצען פאר די אורחים  
די שטיוועל, שטעלען דעם סאמאוואר, לויפען א גאנג וכדומה  
אזעלכע מלאכות, וואס איד פלעג זיי טהון ביז יענער צייט.

אין דער עפאכע וואס פון זיבעצעהן יאהר ביז איין און צוואנ-  
ציג יאהר, ביז איד האב גענומען שטודיערען, געוואלט זיין א רא-  
בינער, האב איד א סך-א סך געלייענט, נאך נאך מעהר געשריבען.  
און געשריבען האב איד אלץ וואס איד האב געלייענט: ליעדער,  
פאעמען, ראמאנען, דראמען און א שער און גלאט „מאמרים“  
אין דער וועלט אריין! מיינע „ווערק“ האב איד געשיקט אין אלע  
אידישע און גויעשע רעדאקציעס (איד האב געשריבען אין לשון  
קודש און אין רוסישען), און די רעדאקציעס האבען ברוד'השם  
געהאט מיט וואס צו הייצען די הרובעס... נאר איין „המליץ“ האט  
אפגעדרוקט א צוויי-דריי פון מיינע „מאמרים“ מיט א הערה פון  
דער רעדאקציע מיט קלייניטשקע אותיות'לעך: „ש פ ת ד  
א ת ד (דיין שפראך איז מיט דיר). ש ל ח ד ב ר י ד  
ו כ ב ד נ י ס (שיק דיין רעד, וועלען מיר זיי פארצוקערען)...“  
און איד האב אנגעהויבען שרייבען לשון-קודש'דיגע „מאמרים“

אויפ'ן פוד, גאנצע וואגאנעם מיט „מאמרים“, נאר מע האט זיי  
ניט געוואלט „פארצוקערען“, איד ווייס ניט פאר וואס!...

\* \* \*

ב ע ת ה י א — אין יענער צייט (1883) האט זיך  
באוויזען א אידיש בלאט, דאס ערשטע אידישע בלאט אין זשאר  
נאז („פאלקסבלאט“ פון אלכסנדר צעדערבוים), און אזוי ווי די  
גויים האבען מיינע „ראמאנען“ און מיינע „דראמען“ נישט גע-  
וואלט דרוקען, און די לשון-קודש'דיגע „מאמרים“ זענען אויך גע-  
לעגען נישט „פארצוקערטערהייד“, האב איך מיך געפרובט אויף  
א ציקאוועסט אנשרייבען עפנים א זאך פראסט אויף דעם לשון,  
וואס מע רעדט, אויף דעם לשון פון מענדעלי מוכר ספרים, וואס איז  
דעמאלט געקומען מיר אין האנד — און שטעלט איך פאר, אז  
מע האט דאס אויפגעחאפט אין „פאלקס-בלאט“, און דער רעדאק-  
טאר אליין, צעדערבוים, האט מיט זיין האנד מיר אנגעשריבען א  
בריעף און געבעטען (איחר הערט? — ג ע ב ע ט ע ז !), איד  
זאל שרייבען נאך. און פון יענער צייט האב איך אנגעהויבען געבען  
פעליעמאנען אין „פאלקסבלאט“, און וואס מעהר איך האב געגע-  
בען, אזוי מעהר האט מען מיר געשריבען, איד זאל שיקען נאך;  
און צו דעם האט זיך אונטערגעחאפט מרדכי ספעקטאר אלס מיט-  
ארבייטער אין „פאלקסבלאט“: ער האט מיך ניט אויפגעהערט צו  
ווארעמען, איד זאל שרייבען — עד היום הזה. דאס איז אבער ביי  
מיר געווען אין יענער צייט ניט מעהר ווי א שפיעלעכעל, ביז עס  
האט זיך געטראפען א מעשה מיט א „מעסערעל“, וואס האט גע-  
מאכט איין איבערקעהרעניש אין מיין ארט שרייבען און אויך אינ'ם  
גאנצען לעבען ביי מיר.

\* \* \*

יענע צייט איז געווען ביי מיר א צייט פון מסחר, פון געלד,  
פון בערזע, פון פאפיערען, וכדומה אזעלכע זאכען, וואס זענען  
ניט שייך צו ליטעראטור. איד האב זיך אריינגעחאפט, ווי מע

זאגט, אין די פערערען, אין די גרויסע שווערע טויזענדער, און וואלט אפשר אוועק אויף איין אנדער וועג, ווי זיי רופען עס — דעם אמת'ן וועג... געקומען אין דער גרויסער שטאדט אריין, אין קיעוו, וועגען פערשיעדענע גרויסע עסקים און אנגעמיערט זיך פונ'ם טאג, האב איך מיר געלעגט שלאפען און האב נישט גע- קאנט אנשלאפען ווערען. בין איך אויפגעשטאנען, זיך געזעצט צום שרייבטיש און אנגעשריבען — ניט אנגעשריבען, נאר אויסגעגא- סען א זאך, איין עראינערונג פון מיינע תרדיאחרען, און האב דאס א נאמען געגעבען „דאס מעסערעל“, און האב דאס אוועקגע- שיקט אין דער רעדאקציע — און פארגעסען.

ויהי היום, איך לייען דעם „וואסחאד“, טרעף איך איין איבער- בליק איבער ליטעראטור פון „קריטיקוס“ (דובנאוו) — איבער פערשיעדענע שמאטעס, ובתוכם מיי „מעסערעל“ מיט א שרעקליך הארצקלאפעניש האב איך איבערגעלייענט די עטליכע ווארעמע שורות פון דעם „קריטיקוס“, וואס לויבט דאס „מעסערעל“ מיינס און זאגט נביאות, אז דער יונגער מחבר פונ'ם „מעסערעל“ ווייזט אויס א טאלאנט צו זיין און ער וועט נאך אמאל געבען גוטע זאכען פאר אונזער ארעמער אידישער זשארנאל-ליטעראטור.

מיט טרערען פון פרייד און דאנקבארקייט האב איך איבער- געלייענט נאך אמאל די דאזיגע ווערטער פונ'ם ליעבהארציגען „קריטיקוס“ און האב מיר געגעבען דאס ווארט, איך זאל שרייבען אין דער ארט נאך און נאך — און פון דעמאלט אן בין היינטיגען טאג שמעהען מיר פאר מיינע אויגען די עטליכע ווארעמע גוטע געטרייהע ווערטער, און איטליכס מאל ווען איך שרייב אן א נייע זאך, פארנעם איך ניט פרעגען ביי זיך אליין: וואס וועט זאגען

דערויף „קריטיקוס“? ... פון דעמאלט אָן האָב איך דאָס געלד פארר  
לאָרען, נאָר מוטא איז מיר געבליבען, און איך האָלט שטארק  
שטארק די פען אין האנט! צי דארף איך איהם זאָגען אַ דאנק, דעם  
דאָזיגען קריטיקוס (דובנאָוו), צי חלילה פארקעהרט? ... דערויף  
בין איך נישט קיין בעל הבית. איך בין פארקראכען מיט מיין  
חולאת (שרייבעריו) אַזוי ווייט, אַז איך הויב שוין אָן געהערען  
נישט צו זיך און נישט צו מיין הויזגעזינר, נאָר מעהר צו אונזער  
ליטעראַטור און צו יענעם גרויסען געזינדעל, וואָס הייסט פובליקום...

קיעוו, חול המועד סוכות, תרס"ד.

די צואה פון שלום עליכם



## דיא צואה פון שלום - עליכם

איך בעט עפענען אין פערפעקטליכען אינ'ם פאג פון מיין  
טוידט.  
שלום - עליכם.

י"א תשרי ה'תר"ו. 19 סעפט. 1915, ניו יארק.

היינטיגען טאג, מחרת יום-הכפורים, עס האט  
זיך נאך-וואס אנגעהויבען א נייעס יאהר, און א גרויס  
אומגליק האט געטראפען מיין פאמיליע — געשטאר-  
בען מיין עלטערער זוהן מישא (מיכאאיל) ראבי-  
נאוויץ און אוועקגעטראגען מיט זיך אין קבר א שטיק  
פון מיין לעבען. איז געבליבען ביי מיר, איך זאל אי-  
בערשרייבען אויף דאס ניי מיין צואה, וועלכע איך  
האב געהאט געשריבען אינ'ם יאהר 1908, ביי מיין  
קראנק ויין, אין גערווי (איטאליא). —

זייענדיג געזונט און אין פולען פערשטאנד שרייב  
איך מיין צואה, וואס בעשטעהט אין צעהן פונקטן :  
(א) וואו איך זאל ניט שטארבען, זאל מען מיר  
בעהאלטען ניט צווישען אריסטאקראטען, מיוחסים,  
אדער גבירים, נאך גראד צווישען פראסטע אידען,  
ארבייטער, מיטן אמת'ען פאלק, אזוי אז די מצבה,  
וואס מע וועט דערנאך אוועקשטעלען אויף מיין קבר,  
זאל בעשענען די איינפאלכע קברים ארום מיר, און

די איינפאכע קברים זאלען בעפוצען מיין מצבה,  
 אזוי ווי דאס פראסטע עהרליכע פאלק האט פאר מיין  
 לעבען בעשענט זייער פאלקסשרייבער. —  
 (ב) קיין שום טיטלען מיט לויבענישען מיט  
 מורי-מורינס זאל אויף מיין מצבה נישט זיין, אויסער  
 דער נאמען "שלום-עליכם" פון איין זייט און  
 אויסער דעם אידישען אויפשריפט, וואס בייגעלעגט,  
 פון דער אנדערער זייט. —

(ג) קיין שום דעכאטען און דיסקוסיאנען פון  
 מיינע קאללעגען וועגען פערזאנליכען מיין נאמען,  
 וועגען אויפשטעלען מיר א מאנומענט אין ניו-יארק  
 א. ד. ג. זאל נישט זיין: איביל נישט קאנען איינליגען  
 רוהיג אין קבר, אז מיינע חברים וועלען זיך נאריש  
 מאכען. דער בעסטער מאנומענט וועט זיין פאר  
 מיר, אז מע וועט לייענען מיינע ווערק און אז עס  
 וועלען זיך געפינען אין די פערמעגליכע קלאססען  
 פון אונזער פאלק מעצענאטען, וואס וועלען זיך  
 נעמען ארויסגעבען און פערשפרייטען מיינע ווערק,  
 הן אין אידיש, הן אין אנדערע שפראכען, און דערמיט  
 געבען דעם פאלק די מעגליכקייט צו לעזען און מיין  
 פאמיליע — א בכבוד'ע עקזיסטענץ. אויב איך האב  
 נישט זוכה געווען, אדער נישט פערדיענט קיין מעצע-  
 נאטען ביי מיין לעבען, וועל איך זיי אפשר זוכה זיין  
 נאכ'ן טויט, איך געהאט א וועק פון  
 דער וועלט מיטן פולען גלויבען,  
 אז דאס פאלק וועט נישט פער-  
 לאזען מיינע יתומים. —

(ד) אויף מיין קבר און דערנאך דאס גאנצע יאהר און שפעטער אלע מאל צום יאהרצייט ואל מיין אי-בערגעבליבענער איינציגער זוהן, ווי אויך מיינע איידעם, אויב זיי וועלען וועללען, זאגען נאך מיר קדיש. און אויב זיי וועלען קיין השק נישט האבען, אדער די צייט וועט זיי נישט ערלויבען, אדער ס'וועט זיין קענען זייערע רעליגיעזע איבערזייגונגען, קאנען זיי יוצא זיין נאך דערמיט, וואס זיי וועלען זיך צע-נויפקלויבען אלע מיט די טעכטער מיינע און מיט די אייניקלעך און מיט גלאט גוטע פריינד, און פאר-לייענען די דאזיגע צוואה מיינע, און אויך אויסקלוי-בען א מעשה פון מיינע מעשה-לעד, פון די סאמע פרייליכע, און פארלייענען עס אין וואסער א שפראך ס'וועט פאר זיי זיין מעהר פערשטענדליך, און לאזן מיין נאמען דערמאנט ווערען פון זיי בעסער מיט א געלעכטער, איידער גארנישט דערמאנט ווערען. —

(ה) רעליגיעזע איבערזייגונגען קאנען מיינע קינדער און קינדס-קינדער האבען וואסערע זיי ווי-לען. נאך זייער אידישע אפשטאמונג בעט איך, זיי זאלען היטען. די יעניגע פון מיינע קינדער, וואס וועלען זיך אפזארגען פון זייער שטאם און וועלען אריבער אין איין אנדער גלויבען, האבען זיך שוין דערמיט אליין אפגעווארפען פון זייער שטאם און פון זייער פאמיליע און אליין אויסגעמעקט זיך פון מיין צוואה — ואין להם חלק ונחלה בתוך אחיהם. —

(ו) אלע, וואס איך פערמאג, סאי אין מזומן — אויב דאס מין וועט זיך געפינען אין מיין בעזיצ —

סאי אין ביכער, געדרוקטע און אין מאנוסקריפט, סאי אין אידיש, סאי אין אנדערע שפראכען (אויסער די וואס זענען איבערגעזעצט אין העברעאיש), געהער צו מיין פרוי האַדעל בת אלימלך, אַדער אַלנא ראַבי-נאָוויץ, און נאָך איהר טוירט געהט עס אַריבער צו מיינע קינדער גלייך אויף גלייך : צו מיין טאכטער חיה אסתר (ערנעסטינא) בערקאוויץ, צו מיין טאכ-טער שרה (ליאַליא) קויפמאַן, צו מיין טאכטער נעמי (עמא) ראבינאוויץ, צו מיין טאכטער מרים (מארו-סיא) ראבינאוויץ און צו מיין זוהן נחום (נומא) רא-בינאוויץ. און וואָס אנבעלאַנגט צו מיינע ווערק אין העברעאיש געהערען זיי צום מייסטערשאפטען אי-זעצער, מיין שוויגערזאָהן י. ד. בערקאוויץ, און צו זיין טאכטער, מיין אייניקעל תמר (תמרה) בער-קאוויץ — דאָס זאָל זיין איהר נדן — די טאנטיעמען, וואָס וועלען אריינפאלען פאַר מיינע פיעסען, הן אין רוסלאַנד והן אין אמעריקא, זאָלען האַלב געהן צו מיינע יורשים און האַלב זאָל אָפגעלעגט ווערען אויפֿן נאָמען פון מיין אייניקעל בעללא, די טאכטער פון מיכאאיל און שרה קויפמאַן — דאָס זאָל זיין איהר נדן. —

(ז) פון אלע הכנסות, וואָס זענען אויסגערעכענט אין פריהעריגען פאראגראַף, זאָל אַרונטערגענומען ווערען פאַרן פאָנד פאַר אידישע שרייבערס (אין אי-דיש און אין העברעאיש) ביז פינף טויזענד רובעל אַ יאָהר — פינף פראָצענט, און אויב די הכנסה וועט זיין מעהר פון 5,000 רובעל אַ יאָהר, איז צעהן פראָ-

צענט (צום ב-ש : פון 6,000 רוב. 600, פון 7,000 — 700, פון 8,000 רוב. 800 רובעל א. ו. ו.) אויב אין יענער צייט וועט זיין אזא פאנד, דא אין אמערי-קא, אדער דארט אין יוראפ, זאלען די פראצענטען אלע יאהר איינגעצאהלט ווערען אין פאנד אריין, און דער פאנד וועט טהון לויט זיינע סטאטוטען. כאטש אבער עס וועט ביז דאן קיין אפיציעלער פאנד נישט זיין, אדער עס וועט זיין אזא פאנד, וואס ענטשפרעכט נישט מיין ווילען, וואס איז אויסגערעדט אין אנהויב פונם דאזיגען פאראגראף, זאלען די פראצענטען צע-טיילט ווערען נויטבעדערפטיגע שריפטשטעלער פון מיינע יורשים דירעקט, לויט פעראייניגונג צווישען זיך.

(ח) אויב איך וועל נישט בעווייזען פאר מיין לע-בען אליין אוועקצושטעלען א מצבה צויפן קבר פון מיין נאך-וואס פערשטארבענעם ווען מיכאאיל (מי-שא) ראבינאוויץ אין קאפענהאגען, זאלען דאס טהון מיינע יורשים ביד רחבה, און אין-ם טאג פון זיין יאהרצייט זאל אלע יאהר געזאגט ווערען קריש און צעטיילט ווערען ח-י קרוין צדקה לעניים.

(ט) מיין וואונש איז, אז מיינע יורשים זאלען זיך איינארדנען אזוי, אז מיינע ווערק און מיינע פיע-סען זאלען לצמיתות נישט פערקויפט ווערען. נישט דא אין אמעריקא, נישט אין יוראפ, נאך זיי זאלען בעוויי-זען צו לעבען פון זייער איינקונפט אלע יאהרען, וואס עס געהער צו זיי לויט געזעץ פונם לאנד, סיידען עס וועט קומען אזא צייט, אדער עס וועט זיך געפינען

אזא שומה, וואס וועט אפצאהלען פארן זכות אזא סומע, וועלכע זאל קענען זיין גענוג אויף אויסצוהאל-טען א משפחה. דאן זאלען זיך אלע יורשים צווישען זיך פערשטענדיגען, און אויב די מעהרהייט וועט צושטימען, זאל מען זיך מיט די מזומנים צעטיילען חלק בחלק לויט פאראגראף וי. און קודם כל זאלען די 10% אראפגענומען ווערען פארן אידישען ליטע-ראטור-פאנד לויט פאראגראף וי.

(י) מיין לעצטער וואונש צו מיינע נאכפאלגער און מיין בקשה צו מיינע קינדער : אפהייטען די מא-מע, בעשענען איהר עלטער, פערזיסען איהר ביטער לעבען, היילען איהר געבראכען הארץ, נאך מיר נישט וויינען, נאר אדרבה, דערמאנען מיך מיט פרייד, און דער עיקר — צווישען זיך לעבען אין פריעדען, נישט טראגען קיין שנאה איינס אויף דאס אנדערע, אויס-העלפען זיך איינער דעם צווייטען אין א שרעכטער צייט, דערמאנען זיך אמאל אין דער משפחה, רחמנות האבען גלאט אויף איין ארעמאן, און ביי גוטע אומ-שטענדען צאהלען מיינע חובות, אויב אזעלכע ווע-לען זיין קינדער ! טראגט מיט עהרע מיין פעהערע-וועטען אידישען נאמען, און דער גאט וואס אין הי-מעל זאל אייך זיין צו הילף. אמן.

שלום בן מנחם נחום ראבינאוויץ  
שלום - עליכם.